tA 4 4 ह ० i. कक जि i es ea ad 
Phases tse tw कछ OLS 8५०. 724 7 tein er 
+ ७१ 
प्र 
नु es कः —— = os क क oe ७ 5 “पा श् 
Re be 2 १०४ eer - > व 
| 


q 


अपरोक्षानु भूतिः 


(विमर्शनात्मकमध्ययनम ) 


| निबन्धर्कर्तरी 
डा. सी. ए. षेला 


वरिष्ठव्याख्यात्री, सस्कृतविभागः 
केरलसर्वकलाशाला, तिरुवनन्तपुरम्‌ 


सुकृतीन्द्र ओरियन्टल्‌ रिसर्च्‌ इन्स्टिट्यूट 
तम्मनम्‌, कोच्चि. ` 


श्रीशङ्कराचार्यविरचिता 
अपरोक््षानुभूतिः 


(विमर्शनात्मकमध्ययनम्‌) 


निबन्धकर्त्री 
डा. सी. ए. षैला 
वरिष्ठव्याख्यात्री, संस्कृतविभागः 
केरलसर्वकलाशाला, तिरुवनन्तपुरम्‌ 


सुकृतीन्द्र ओरियन्टल रिसर्च इन्स्टिट्यूट 
तम्मनम्‌, कोच्चि 


Sukrtindra Indological Series - 20 


Srigankaracaryaviracitaé aparoksanubhitih - 
vimarganatmakamadhyayanam 
(Sanskrit) 


First Edition : April 2007 
Author : Dr. C.A. Shaila 


Printed and published by: 
Dr. V. Nithyanantha Bhat on behalf of 
Sukrtindra Oriental Research Institute, 
Thammanam, Kochi - 32. 


© Sukrtindra Oriental Research Institute 


Copies available at: 
Sukrtindra Oriental Research Institute, 
Kuthapady, Thammanam, 
Kochi - 682 032. 
Tel : 0484-2349563. 


Price : Hardbound - Rs. 200/- Paperback - Rs. 50/- 
Typesetting by : Manoj B. 


Printed at : Paico Printing Press, Cochin. 


उपोद्घातः 


श्रीभगवत्पादशङ्कराचार्यः असाधारणप्रतिभाशाली धार्मिकसुधाकरः 
दार्शनिकः ककिश्चासीत्‌। शङ्‌ कराचार्यविर चितेऽस्मिन्‌ 
अपरोक्षानुभूतिनामक-ग्रन्थे अपरोक्षानुभवसाधनस्वरूपप्रतिपादनमेव मुख्यो 
विषयो भवति। अपरोक्षानुभव इत्यस्य ब्रह्मसाक्षात्कारः इत्यर्थः। यत्‌ 
साक्षादपरोक्षाद्ब्रह्म इति ब्रह्मानुभूतिरेव साक्षादनुभवः। गुरूपदेशोद्बुद्धः 
शिष्योऽनुभूतिप्राप्त्यर्थं मुहुर्मुहुः ब्रह्मभावनां कुर्वन्‌ मनस इन्द्रियाणां 
चैकाग्रतारूपं तपश्चरति। आदौ साधनचतुष्टयसम्पन्नः सः गुरूपदेशात्‌ 
ब्रह्मैव जीव इति शब्दतो गृहीत्वा मननेन दृढीकृत्य निदिध्यासनरूपं 
योगमातिष्ठेत। तदनन्तरं ब्रह्मैवाहमिति स्वानुभूत्या ब्रह्मसाक्षात्कृत्य 
गुरूपदिष्टवाक्यस्यार्थं आत्मनो ब्रह्मत्वमनुभवति। येषूपनिषद्वाक्येषु 
ब्रह्मणोऽपरोक्षनिर्देशो भवति तानि वाक्यान्येव महावाक्यानि इति कथ्यन्ते। 
अत एवोपदेशरूपेण अनुभूतिरूपेण वा ब्रह्मणः स्वरूपं येषु वाक्येषु 
समुपलभ्येत तान्येव महावाक्यानि इति विज्ञेयम्‌।। 


प्रकृतशोधनिबन्धस्य विषयः अपरोक्षानुभूतिः नाम ग्रन्थः अद्रैतवेदान्तस्य 
कश्चित्‌ प्रकरणग्रन्थो भवति। शङ्कराचार्यविरचिते अस्मिन्‌ प्रकरणे 
आदौ मया पदार्थः कः इति विचारो मानवेन कर्तव्योऽन्यथा तस्य 
पशुतुल्यत्वापत्तिः इति प्रतिपाद्य विचारप्रकारः प्रदर्श्यते। ततो 


(iii) 


देहभेदे5 प्यभिन्नस्यात्मनः चिद्रूपस्य प्रतिपादन दृष्टान्तपूर्वर्क क्रियते। अस्मिन्‌ 
योगाङ्गानां समेषां दिद्रद्ृष्ट्या योजनमन्यत्रादुर्ष्ट द्रष्टव्यं महात्मभिः | 
श्रेयसि निश्चितबुद्धेः आत्मचिन्तनप्रकारञ्च भगवत्पादाः सम्यक्‌ 
निरूपयन्ति | | 


भाष्यग्रन्थास्तु विशेषतया विद्रदूजनैः एवानुशीलितुमधिगन्तुञ्च शक्यन्ते। 
अत एव सामान्यजनानां मन्दबुद्धीनां कृते वेदान्तदर्शनस्य परिनिष्ठितानां 
सिद्धान्तानामधिगमाय तदुपादेयोपदेशानां परिचयात्मज्ञानाय च प्रकरणग्रन्थानां 
रचना भगवच्छड़कराचार्यः विहिता। महाभारते यत्प्रकरणं शास्त्रैकदेशस्य 
प्रतिपादनं प्रोक्तं तत्किञ्चित्‌ समीचीनं प्रतिभाति सन्दर्भ5स्मिन्‌। वस्तुतः 
प्रकृतसन्दर्भे प्रकरणस्य प्रयोजनं शास्त्रैकदेशज्ञानमेव। शास्त्रैकदेशं 
विषयीकृत्य रचितं ग्रन्थान्तरञ्च प्रकरणशब्देनोच्यते | 


शास्त्रैकदेशसम्बद्धं शास्त्रकार्यान्तरे स्थितम्‌। 
आहुः प्रकरणं नाम ग्रन्थभेदं विपश्चितः।। इति।। 


अत एव वेदान्ततत्त्वानां वर्णनमाचार्यः स्वकीयप्रकरणग्रन्थेषु कृतवान्‌ । 
वेदान्तश्च महद्दर्शनम्‌। तस्मिन्‌ प्रमाणप्रमेयादीनि बहुनि प्रकरणानि सन्ति। 
शास्त्रैकाङ्गस्य प्रतिपादनात्‌ एव तानि प्रकरणानि इत्यभिधीयन्ते। गुरुणा 
बोधितः शिष्योऽसकृदद्वैततत्त्वमनुचिन्तयति। तदनन्तरं सोऽहं ब्रह्मास्मि 
इत्यनुभूतिं शनैः शनैः उपगच्छति। तस्माद्‌ अद्वैतचिन्तनस्य यः प्रकारः 
आचार्येण प्रतिपादितः सः नूनमेव अपूर्वः एवास्ति। तत्त्वमस्यादिमहावाक्य- 
श्रवणजा प्रत्यगभिन्नब्रह्मविषया अपरोक्षानुभूतिः, साक्षात्कारः। अपरोक्षा 

(iv) 


चासौ अनुभूतिश्चेति अपरोक्षानुभूतिः विद्याऽपरपर्यायो ब्रह्मसाक्षात्कारः। 
तत्प्रतिपादकग्रन्थे$प्युपनिषच्छब्दवत्‌ अपरोक्षानुभूतिशब्देनोपचर्यते तादर्थ्यात्‌ 
ताच्छब्द्यमिति न्यायात्‌। अहं ब्रह्मास्मीति आत्मज्ञः एव लोकोत्तरं 
नित्यनिरतिशयानन्दं ब्रह्म सम्पद्यते। परं तमानन्दमध्यारूढो हि पुरुषो 
भगवत्यवरुद्धवाग्व्यापारः। वस्तुतः सः आनन्दो स वचनान्येव केनापि 
साधनेन प्रकाशयितुं शक्यः नोपायान्तरलभ्यश्च। स तु स्वानुभूत्यैव 
वेद्यो भवति स्वानुभूत्येकमानः। एतस्य एवापरोक्षानुभूतेः प्रतिपादनमेव 
उपनिषदामभीष्टमन्त्यम्‌ | | 


अस्मिन्‌ ग्रन्थे शताधिकचतुश्चत्वारिंशत्‌ श्लोकाः सन्ति। 
अपरोक्षानुभवसाधनं सरलतमैर्दृष्टान्तैः वर्णितमस्ति। अस्मिन्‌ निबन्धे 
पञ्चाध्यायाः सन्ति। प्रथमाध्याये वेदान्तदर्शनम्‌ इति नाम्ना दर्शनानां 
निरूपणं कृतम्‌। द्वितीयाध्याये ग्रन्थकर्तुः सड़िक्षप्तपरिचयप्रदानपूर्वक 
तत्कृतीनां सामान्यस्वरूपं प्रतिपादितम्‌। आचार्यस्य जीवनकालः 
विविधशास्त्रप्रमाणैः युक्तिभिश्च निर्धारितः। तृतीयाध्याये अपरोक्षानृभूति- 
नामकस्य ग्रन्थस्य प्रतिपाद्यांशविवरणं कृतम्‌। चतुर्थाध्याये ग्रन्थप्रतिपाद्यांशस्य 
विमर्शनात्मकमध्ययनं विहितम्‌। पञ्चमेऽध्याये अध्ययनमुपसंहत्य 
समीक्षणनिष्कर्षः प्रदत्तः । । 


वेदान्तशास्त्रे प्रविविक्षुणामितरशास्त्रपण्डितानां तथा शास्त्रविशेषपरिचय- 
विधुराणां वेदान्तशास्त्रे अभिरुचिमतामनायासेन वेदान्तार्थबोधकानि 
प्रकरणानि आचार्यशङ्करभगवत्पादाः व्यरचयन्‌। साम्प्रदायिकाः तमाचार्यं 
श्रुतिस्मृति-पुराणानामालयं करुणालयम्‌ इत्युपश्लोकयन्ति च। 


(v) 


वाचस्पतिमिश्रः अपि नत्वा विशुद्धविज्ञानं शङ्करं करुणाकरम्‌ इति 
स्वग्रन्थादौ भगवत्पादं स्तुवन्ति | वेदान्तशास्त्रे सगुणब्रह्मोपासनानि भूर्यासि 
तत्र तत्र विचार्यन्ते। तथापि प्रकरणग्रन्थेषु उपासनसम्बद्धों विचारो न 
दृश्यते। उपासनानां सर्गेघां ब्रह्मलो कान्तफ लत्नेन 


साक्षान्मोक्षसाधनत्वाभावात्‌ | | 


अत एवौपनिषदाः परमहंसाः श्रौते वेदान्तवाक्यविचार एव गुरुमुपसृत्य 
Wadd | योगाभ्यासे प्रपञ्चदर्शनमेव स्यात्न निवृत्तिप्रपञ्चस्य। ततश्च 
पुनर्बन्धापत्तिरिति दोषोऽपि। एतस्मात्‌ कारणात्‌ ब्रह्मसूत्राणां यत्रैदम्पर्य 
यज्ज्ञानात्‌ साक्षादेव मुक्तिः तदेव विस्तरेण प्रतिपादनीयमिति विशेषानुग्रहेण 
भगवत्पादाः आत्मतत्त्वविचारमेव प्रकरणेषु प्रकल्पयामासुः । । 


संस्कृतभाषानिबद्धाः वेदान्तमैलिकग्रन्थाः एव अस्याध्ययनस्य आधारः 
इतीह तदनुबन्धितया रचितानाम्‌ आङ्गलभाषाग्रन्थानां तद्विषयेषु 
पाश्चात्यविदुषां मतस्य वा नाममात्रोल्लेखः एव, न प्राचुर्येण | प्रामाणिकत्वेन 
अभ्युपगतेभ्यः मौलिकग्रन्थेभ्यः एव मया तत्र तत्रोद्धताः || 


अस्य निबन्धस्य पूर्त्यै आचार्याणां साहाय्यं मयोपलब्धं, तान्‌ प्रति 
कृतज्ञतां प्रकाशयामि। मदीयेन निर्देशकमहोदयेन विविधानवद्यविद्यावैदुषी 
विख्यातेन आर्‌. वासुदेवन्‌ पोट्टिमहोदयेन निरन्तरं प्रोत्साहितया 
निबन्धगतदोषाणामपसारणेनानुगृहीतया मया निबन्धोऽयं पूर्णतां नीतः। 
अतः तेषां पुरतो धन्यवादान्‌ समर्पयामि।। 


(vi) 


निबन्धस्यास्य रचनाकाले प्रोत्साहनं दत्तवद्भ्यः केरलसर्वकलाशालायाः 
संस्कृतविभागे प्रवर्तमानेभ्यः सर्वेभ्योऽपि अस्मित्रवसरे कृतज्ञता व्याहरामि। 


संस्कृतभाषायां निबन्धलेखनं कठिनं दुष्करञ्चात एव सत्यामपि 
सावधानतायां निबन्धे अत्र त्रुटिस्थितिः स्वाभाविकीत्यवधार्य विद्वांसः 
साधवः पाठकाश्च मामनुग्रहीष्यन्ति इति मे दृढो विश्वासः।। 


. अस्य ग्रन्थस्य प्रकाशनकार्यम्‌ अभ्युपगतवद्भ्यः सुकृतीन्द्रप्राच्यसंस्कृत- 
संस्थानस्य अधिकृतेभ्यः मदीयां हृदयपूर्वा कृतज्ञतां प्रकाशयामि । | 


डा. सी. ए. षैला 


(vii) 


शुभाशंसावचांसि 


अपरोक्षानुभूतिः - समीक्षात्मकमध्ययनम्‌ इत्ययं निबन्धः 
डा.सी.ए. षैलया पी. एचडी. बिरुदार्थ श्रीशङ्कराचार्यसर्वकलाशालायां 
समर्पितस्य प्रबन्धस्य पुनराविष्कारो भवति | विदितमेवेर्द समेषां विदुषां 
यदयं अपरोक्षानुभूतिनामको ग्रन्थः श्रीभगवत्पादैः विरचितः 
अद्वैतवेदान्तसिद्धान्तानां सङ्ग्रहरूप इति। अनतिविस्तरैः श्लोकपादैः 
परि गुम्फि तः अद्वै तवे दान्त-जिज्ञासूनामत्यन्तो पकार कः । 
अधिकारिविषयप्रयोजनानि ललितया सुगमया भाषया दृष्टान्तैरुपपादितानि 
ग्रन्थेऽस्मिन्‌ तेषां विमर्शनात्मकमध्ययनमत्र समाकलितम्‌। क्वचित्तु 
भामत्यादिग्रन्थोक्तानां विषयाणामप्यत्र समालोचनं विहितं दृश्यते । 
साधनचतुष्टयम्‌, अविद्या, अध्यासः, अधिष्ठानतत्त्वसाक्षात्कारः, 
मनननिदिध्यासनप्रकारः, अविद्यास्तमये अहं ब्रह्मास्मीत्यनुभवः इत्यादयः 
सर्वे विषयाः संक्षेपेणात्र निरूपिताः | | 


छान्दोग्ये आचार्यवान्‌ पुरुषो वेदः, तस्य तावदेव चिरं यावन्न विमोक्ष्ये 
अथ सम्पत्स्ये इति श्रुतिवचनव्याख्यानवेलाया ब्रह्मनिष्ठश्चेद्‌ ब्रह्म भवति 
तर्हि आचार्यस्या... अनुपपत्तिमाशङ्क्य जीवन्मुक्तः, प्रारब्धकर्मक्षयपर्यन्तं 

लप्सीष्ट चेति आशासे। मदीयाः शुभाशयाः। 


इति विदुषां विधेयः 
शिवधाम्‌, श्रीकण्ठेश्वरम्‌, प्रोफ. आर्‌. वासुदेवन्‌ पोट्टिः 
तिरुवनन्तपुरम्‌, महामहोपाध्यायः दर्शनकलानिधिः 
22.03.2007 पण्डितरत्नं आचार्य आर्‌. वासुदेवन्‌ पोट्टः 

प्रथमो5 ध्यायः 


वेदान्तदर्शनम्‌ 


न दर्शनं किञ्चन तत्त्वतो5न्यथा 
यथार्थमेवार्थनिगूढमस्ति तत्‌। 
ममत्वमुत्सृज्य विवेकशालिनी 

मतिः क्वचिन्मूढगतिं न विन्दति।। 


दृश्यते साक्षात्क्रियते अनेन प्रपञ्चतत्त्वमिति दर्शनम्‌। एवञ्च दर्शनं 
प्रपञ्चतत्त्वसाक्षात्कारसाधनमिति सिद्ध्यति। भारतीयदर्शनं स्वेभ्यो दर्शनेभ्यः 
प्राचीनतमम्‌। भारतीयदर्शनस्य बीजं तु वेदसंहितास्वेव दृश्यते। तथैव 
ब्राहमणसाहित्ये आरण्यकसाहित्ये च यत्किञ्चिद्‌ बीजं दर्शनस्य लभ्यते। 
उपनिषत्साहित्यं तु दर्शनस्य योनिरेव। दर्शनानां शाखोपशाखाभेदाश्च 
पुराप्यासन्‌ अद्यत्वेऽपि वर्तन्ते। कालप्रभावादेतेषु कानिचित्‌ नाममात्रं 
स्मर्यन्ते, केषाञ्चित्राशिकं स्वरूपमात्रमेवावशिष्यते। सम्प्रदायबलेन 
केषाञ्चनैव साङ्गोपाङ्गस्वरूपम्‌ अवलोकयितुं शक्यते। भारतीयदर्शनानां 
रहस्यं तेषां विकासाय वैविध्यञ्च तत्त्वतो वेदसाहाय्येनैव ज्ञेयं भवितुमर्हति । 
अमुकं शास्त्रमिदं बदति, अमुकं दर्शनमिदं ब्रवीति, अमुकं दर्शनमिदं 


00६. आओ 


ब्रवीति, अमुकं मतमिर्द शंसति, असकौ स्मृतिरिर्द कथयति इत्येव 
नानाविधेषु मतेषु किं कार्यं किमकार्यं इत्येतद्विवेचयितुँ कर्तव्यमिदमिति 
निर्धारयितुं च लौकिकाः वेदमेव शरणं प्रापुः। दर्शनकारैश्च 
परमतत्त्वाभिधित्सया विभिन्नरूपेण स्वस्वसिद्धान्तमनुसृत्य विभित्रा 
दृष्टिमवलम्ब्य भित्रभित्रानि दर्शनानि विरचितानि। सर्वे दर्शनकाराः 
आत्मास्तित्वं प्रतियन्ति, अहमस्मीति। अहं नास्मि इति न विपर्यस्यन्ति, 
अहमस्मि वा नास्मि वेति न संदिहते च। आत्मदर्शनायैव सर्वाणि 
दर्शनानि प्रवृत्तानि। आत्मदर्शनं दुःखनिवृत्तयेऽपेक्षितम्‌। दुःखनिवृत्तिरेव 
च सर्वैरपीप्सिता। पाश्चात्यदेशेषु आचारविचारयोः किमपि सामञ्जस्यं 
नासाद्यते। तत्रत्यं दर्शनं ज्ञानमात्रम्‌। दर्शनं “फिलोसफि” इत्यनेन नाम्ना 
तत्र व्यवहियते।। 

लोके अतिप्राचीनग्रन्थात्‌ वेदादारभ्य विरचितेषु अद्यापि विरच्यमानेषृ 
ग्रन्थेषु द्रष्टुरात्मनः दृश्यस्य जगतश्च विचारो निर्बाधरूपेण प्रचलति। 
एतद्विचारशास्त्रं दर्शनमित्युच्यते। पूर्वकाले एषां चिन्तकानां दार्शनिकानां 
संख्या त्रिषष्ट्युत्तरत्रिशतम्‌ आसीत्‌। जैनवाङ्मयस्य षट्दर्शनसमुच्चयग्रन्थस्य 
गुणरत्मटीकायां तत्त्वचिन्तकानां विषये इत्थमुक्तम्‌ - 

असि इसयं करियाणं अकिरिय वाईण होईचलसुई। 
अण्णापि य सतट्टीवेण इआणं च बत्तीसम्‌।। 


श्लोकस्यास्य संस्कृतच्छाया-अशीत्यधिकं शतं क्रियावादिनाम्‌, 
अक्रियावादिनां च भवति चतुरशीतिः, अज्ञानिना सप्तषष्टिः बैनयिकानां 


च द्वात्रिंशत्‌ इति। महाकवेर्बाणभट्टस्य कालेऽपि दार्शनिकानां 
त्रयोदशसङ्ख्योपलभ्यते। भागवतं, कापिलं, जैनं, लोकायतिकं, काणादं, 
पौराणिकं, ऐश्वरकारणिकं, कारन्धमिनं, सप्ततान्तवं, शाब्दिकं, बौद्धं, 
पाञ्चरात्रिकम्‌, ओपनिषदं च। तस्मात्‌ कालादारभ्य भगवत्पादशङ्कराचार्य- 
कालपर्यन्तमेतेषां दर्शनानां वारद्वयमुत्थानपतने समभवताम्‌। 
आधुनिकेतिहासविदो कथयन्ति यद्‌ भारतीयसंस्कृत-पालि-प्राकृत- 
भाषानिबद्ध-दर्शनानां क्रमबद्ध इतिहासो भगवतो बुद्धस्य कालाद्‌ 
विक्रमपूर्वाष्ट शताब्दीतः प्राप्यते इति।। 


वेदसंहितायामङ्कुरितः दर्शनद्रुमः उपनिषत्काले पल्लवितो जातः। 
तत्त्वमसि इति मन्त्रेण तदेव तत्त्वं प्रकटं प्रतिपादितम्‌। तदनन्तरं सूत्रकाले 
दर्शनद्रुमः शाखाभिर्मण्डितः। तस्यास्य दर्शनद्रुमस्य शाखाभेदेन बहुधा 
विभागेऽपि अद्यत्वे केवलं द्रादशदर्शनानाँ स्वरूपमुपलभ्यते। तत्र षट्‌ 
श्रृतिसापेक्षाणि षट्‌ च श्रृतिनिरपेक्षाणि। श्रुतिसापेक्षाणि वैदिकानि दर्शनानि 
आस्तिकपदेन व्यवहियन्ते। श्रुतिनिरपेक्षाणि अवैदिकानि दर्शनानि 
नास्तिकपदेन व्यवहियन्ते। वैदिकमपि त्रिविधं तर्क-तन्त्र-साङ्ख्यभेदात्‌। 
तर्कोऽपि द्विविधः वैशेषिक-नैयायिकभेदेन। तन्त्रं मीमांसा | स च शब्दार्थभेदेन 
द्विविधा। व्याकरणमहाभाष्यादिरूपा शब्दमीमांसा वेदवाक्यविचाररूपा 
त्वर्थमीमांसा। सापि द्विविधा। कर्मकाण्डविचाररूपा पूर्वमीमांसा। 
ज्ञानकाण्डविचाररूपा उत्तरमीमांसा। आद्यापि भाट्टप्राभाकरभेदेन द्विरूपा 
द्वादशलक्षणी पूर्वमीमांसा । देवतायाः विग्रहवत्वाविग्रहवत्वादिविचाररूपा 
अष्टलक्षणी पूर्वमीमांसायामेवान्तर्भुता। चतुर्लक्षणी” तृत्तरमीमांसा। 

साङ्ख्यमपि सेश्वरनिरीश्वरभेदेन द्विविधम्‌ । तत्र सेश्वर्र योगशास्त्ररूपम्‌ । 
निरीश्वरमपि प्रकृतिपुरुषादि प्रतिपादनरूपम्‌। अतः बैदिकदर्शर्न साङ्ख्य- 
योग-न्याय-वैशेषिक-पूर्वमीमांसा-उत्तरमीमांसाभेदेन षोढा भिद्यते । 
अवैदिकमपि चार्वाक-आर्हत(जैन)-बौद्धभेदन त्रिप्रकारकम्‌ | चार्वाकस्य 
तु भूतचतुष्टयरूपो देह एवात्मा। प्रत्यक्षमेव प्रमाणम्‌। नास्ति परलोकः 
इति मतम्‌। आहतं जैनमित्येकमेव | तत्र देहव्यतिरिक्तो देहपरिणाम आत्मा 
सततोर्ध्वगमनशीलः। सर्व च अनैकान्तिकं सदसद्रुपमिति। बौद्धं च 
माध्यमिक-योगाचार-सौत्रान्तिक-वैभाषिकभेदेन चतुर्विधम्‌। तत्र वैभाषिकपक्षे 
बाह्याः पदार्थाः प्रत्यक्षसिद्धा | सौत्रान्तिकस्य मते त्वनुमेयाः। योगाचारस्य 
मते क्षणिकज्ञानमेव परमार्थभूतं वस्तु । बहिष्ट्वं तत्रारोपितम्‌। त्रयाणामपि 
सर्व क्षणिकमेवेति सिद्धान्तः। माध्यमिकस्य मते शुन्यमेव पदार्थः। तत्रैव 
सर्व कल्पितमिति। महाभारतटीकायां नीलकण्ठभट्टैः लोकायतार्हतसौगत- 
कापालिकादिशास्त्राण तर्कैकप्रधानानि वेदबिरोधीनीत्युक्तम्‌। 
विभिननदार्शनिकानां मते प्रमाणं तु नेकमेव अपि तु अनेकम्‌ कारणमेदात्‌ 
कार्यभेद इति नियमेन प्रमाणभेदाद्‌ दर्शनभेद इति सुनिशचितमेव। 
मानवस्वरूपाध्ययनस्य सौकर्यसम्पादनाय मानवस्वरूपगोचराणां विविधानां ˆ 
तत्त्वानां यो विभागो मनीषिभिः क्रान्तदर्शिभिः विहितः सः देशेऽस्मिन्‌ 
दर्शनपदं प्रापत्‌। सर्वेषु दर्शनेषु प्रमाणप्रमेयौ, पदपदार्थौ, सृष्टिप्रलयौ, 
जीवेशौ, बन्धमोक्षौ, अर्थकामौ, पुनर्जन्ममृत्यू, ज्ञानाज्ञाने एवमादयो विषया 
बहुधा तत्र प्रतिपादिताः | शैवाः साङ्ख्याः पातञ्जलाः सर्वे वेदान्तिनश्चात्मा 
केवलज्ञानस्वरूप इति वदन्ति। तत्र साङ्ख्यानां मते ज्ञानस्वरूपात्मनि 

स्वरूपान्तर्गतस्तदन्तर्गतो वा नैकोऽपि गुणः। किन्तु निर्गुण एवात्मा 
पातञ्जलाद्वैतवेदान्तिनश्च एवमेव मन्यन्ते। द्वैतवेदान्तिनो माध्वा 
रामानुजीयनैयायिकावैशेषिकाश्चात्मानं सगुणमेव वर्णयन्ति। साङ्ख्यदर्शने 
प्रकृतिपुरुषान्यताख्यात्या पुरुषः ˆ केवलो (मुक्तो) भवतीत्येष सिद्धान्तो 
निरूपितः। 
साङ्ख्यं प्रकुर्वते चैव प्रकृतिञ्च प्रचक्षते। 
तत्त्वानि च चतुविशत्‌ तेन साङ्ख्याः प्रकौतिताः।। इति।। 


पञ्चविंशति तत्त्वसाधकत्वेन प्रत्यक्षमनुमानमाप्तवचनं चेति प्रमाणत्रयम्‌ 
अङ्गीकुर्वन्ति साङ्ख्याः | प्रकृतिपुरुषयोरविवेकात्‌ संसारो विवेकज्ञानात्‌ 
मोक्षो सिद्ध्यति। आत्मसाक्षात्कारकाङ्क्षिणः कृते योगदर्शनं अमूल्यनिधिः 
भवति | योगस्तु चित्तवृत्तिनिरोधः। यो जनः कठोरसाधनायां वा वेदविहितेषु 
कर्मसु वा योजयितुमात्मानं प्रभवेत्‌ सः कर्मयोगमार्गं गृहणाति | ज्ञानमुद्दिश्य 
साङ्ख्यस्य यो विचारो वर्तते स एव योगस्यापि विद्यते। योगाङ्गानि तु 
यम-नियम-आसन-प्राणायाम-प्रत्याहार-धारणा-ध्यान-समाधयः। अयं योगः 
यम-नियमादिभिः प्राप्तबीजभावः आसनप्राणायामैः अङ्कुरितः प्रत्याहारेण 
पुष्पितः धारणाध्यानसमाधिभिः फलिष्यति इति। एकस्मिन्‌ विषये 
धारणाध्यानसमाधित्रयं प्रवर्तमानं तत्‌ संयमसंज्ञया  व्यवहियते । 
पातञ्जलमते त्वीश्वरो जीवापेक्षया भिन्नोऽस्त्येव। किन्तु सः निर्विशेषो 
निर्लेपो निर्गुणः। स च जगतो नोपादानकारणं नापि निमित्तकारणम्‌। 
ईश्वरः सर्वेभ्योऽपि दोषेभ्यो रहितोऽस्ति जीवानाञ्च शास्ता एव। योगी 
एव परां गतिं लभते इत्येतत्‌ भगवानाह - 

प्रयत्नात्‌ यतमानस्तु योगी संशुद्धकिल्बिषः | 
अनेकजन्मसंसिद्धिस्ततो याति परां गतिम्‌।। इति । 


वैशेषिकदर्शनेन समानं तन्त्र न्यायदर्शनम्‌ | तत्रापि तत्त्वज्ञानात्‌ मोक्षो 
भवतीति प्रतिपादितम्‌। न्यायशास्त्रे षोडशपदार्थाः ˆ सन्ति। न्यायमते 
्रत्यक्षानुमानोपमान-शब्दभेदात्‌ चतुर्विधं प्रमाणमङ्गीक्रियते। मोक्षो हि 
आत्यन्तिकी दुःखनिवृत्तिः दुःखजन्मप्रवृत्तिदोषमिथ्याज्ञानानामुत्तरोत्तरापायो 
तदनन्तरापायादपवर्गः इत्यनेन सुत्रेण तत्त्वज्ञानात्‌ निश्रेयसं सिद्ध्यतीत्युक्तम्‌। 
परमेश्वरानुग्रहवशात्‌ श्रवणादिक्रमेण आत्मतत्त्वसाक्षात्कारवतः पुरुषधौरेयस्य 
आत्यन्तिकी दुःखनिवृत्तिः निश्रेयसमिति नैयायिकमतम्‌। वैशेषिकाः 
प्रत्यक्षमनुमानमिति प्रमाणद्वयमङ्गीकुर्वन्ति। अस्मिन्‌ दर्शने ब्रह्मशब्देन 
स्वभावतो निरस्तसमस्तदोषानवधिकातिशया संख्येयकल्याणगुणः 
पुरुषोत्तमोऽभिधीयते। मीमांसायाः प्राधान्येन प्रतिपाद्यो विषयो वेदविहितो 
धर्मः। मीमांसा कर्मणि ˆ रज्यति अत एव अथातो धर्मजिज्ञासा इत्यारभ्यते। 
तन्मते वेदस्य कर्मकाण्डो एव सार्थको ज्ञानकाण्डो निरर्थकः 
कर्मपेक्षितकर्तृदेवतादिस्वरूप- प्रतिपादनेन उपासनार्थत्वेन वा सप्रयोजनः। 
स आह - आम्नायस्य क्रियार्थत्वादानर्थक्यमतदर्थानाम्‌ इति। मीमांसकमते 
दृश्यं हि जगन्नित्यं, प्रपञ्चस्य सम्बन्ध विलय एव मोक्षः। एनञ्च अथातो 
धर्मजिज्ञासा इति प्रथमं सूत्रं पूर्वमीमांसायां धर्मस्वरूपविचारमेव संसूचयति | 
्वैतवेदान्तिनो मध्वः रामानुजीयनैयायिक-वैशेषिकश्चात्मानं सगुणमेव 
वर्णयन्ति ।। 

अद्वैतदर्शनम्‌ 

श्रीशङ्कराचायैराविष्कृतं वेदान्तदर्शनं दर्शनेषु सवेषु प्रमुखं भवति। 
तत्र विचारशास्त्रे स्वेषां वेदान्तवाक्यानां परमं तात्पर्यं जीवब्रह्मैक्य एवेति 
सृपपादितम्‌। अस्मिन्‌ दर्शने बहवो मतभेदाः सन्ति, किन्तु ते सवे 
श्रुतिप्रमाणकाः निश्रेयसमाप्तौ क्लृप्तदृष्टयश्चेत्यत्र नास्ति विवादः। 
श्रीशङ्कराचार्यभगवत्पादैः अद्वैतमतं वेदान्तसूत्राणां भगवद्गीताया उपनिषदां 
च व्याख्यानैः व्यवस्थापितम्‌। अद्वैत-द्वैत-विशिष्टाद्वैत-शुद्धद्रेत-भेदाभेदवादैः 
बहुभिः सम्प्रदायैः समुद्घाटितं सम्पोषितञ्च सङ्गोपाङ्गसुविस्तरप्रपञ्चमिदं 
सर्वदर्शनशिरोमणिभूतं बिशिष्टतत्त्वपरम्पराख्यान-परमतुल्यं हि 
वेदान्तदर्शनमिति विदुषां नितरां सुविदितम्‌। अनन्तशाखायुक्तबृहद्गट- 
बृक्षवदनन्तसंप्रदाययुक्तमिदं वेदान्तदर्शनमित्यपि निर्विवादम्‌। तत्र पञ्चानामेव 
मतानां माध्व-वल्लभ-निम्बार्क-रामानुज-शङ्करप्रसारितानां प्रामुख्यं वर्तते। 
लोकतत्त्वान्वेषणपरम्परासु अत्युत्कृष्टमिदं वेदान्तदर्शनं परमपुरुषार्थस्वरूप- 
मोक्षोपाय प्रतिपादनब्रहयज्ञानप्राप्तिपरम्‌, उत्तरमीमांसेत्यपरेण नाम्नापि प्रसिद्धं 
साक्षाद्दर्शनाख्यं भवति।। 


आचार्यशङ्करस्याद्रैतसिद्धान्तस्य प्रभावः सर्वत्रैव दृश्यते। वेदान्त 
इति श्रवणे वस्तुतोऽद्रैतवेदान्तस्यैव प्रथममुपस्थितिर्मनसि जायते। अद्वैतवादः 
सर्वेष्वपि वादेषु श्रेष्ठो भवति। तस्मात्‌ अद्वैतवेदान्त एवेह प्रतिपादितो 
विषयः। शारीरकमीमांसेत्येतयापि समाख्ययेदं शास्त्रं सर्वविदितम्‌। शरीरे 
भवः शारीरो जीवः, शारीर एक न शारीरकः, तस्य जीवस्य ब्रह्मत्वेन 
विचार एव शारीरकमीमांसा पदेनाभिधीयते। अस्योपजीव्या उपनिषदः 


एव। वेदस्यान्तिमसिद्धान्तस्य ब्रह्मतत्त्वस्य निरूपणात्‌ उपनिषदामिव 
अस्यापि वेदान्त इत्येष संज्ञाऽन्वर्था। औपनिषदानां वचनानां सरलावबोधार्थं 
भगवान्‌ व्यासः ब्रह्मसूत्रापरसंज्ञकं दर्शनमिदं विरचयामास । ब्रह्मसुत्रनामकं 
दर्शनं सर्ववेदान्तसिद्धान्तसार भूतं भवति। ब्रह्मसुत्रपदैश्चैवं 
हेतुमद्भिविनिश्चितैः इत्येषा भगवद्गीतायाः वागपि ब्रह्मसुत्राण्येव निर्दिशतीति 
श्रीधरस्वामिनो मन्यन्ते। शारीरिकमीमांसा चतुर्लक्षणी। प्रथमं 
समन्वयलक्षणम्‌। तत्र सर्वेषां वेदान्तवाक्यानां ब्रह्मणि समन्वयः उपपत्तिभिः 
प्रदशितः। अविरोधलक्षणे द्वितीयेऽध्याये सांख्यादितर्कविरोधस्य निराकरणं 
प्रदशितम्‌। साधनलक्षणो नाम तृतीयेऽध्याये वैराग्यादि मोक्षसाधनानि 
विरचितानि। फललक्षणः चतुर्थोऽध्यायः। तत्र मोक्ष्स्वरूप विचारः 
कृतः। आत्मतत्त्वज्ञानाद्‌ मोक्षसिद्धिः। 


अहं ब्रह्मेति वाक्यार्थबोधो यावद्दृढीभवेत्‌। 
शमादिसहितस्तावदभ्यसेच्छवणादिकम्‌।। 
श्रुत्वाचार्यप्रसादेन यदा बोधो दृढीभवेत्‌। 
निरस्ताषेशसंसार निदानपुरुषो भवेत्‌।। इति ।। 


आत्मतत्त्वज्ञान परोक्षं न, परोक्षज्ञनेनाविद्या निवृत्तेरदर्शनात्‌। अनेकधा 
सूयोदयेन प्राचीमनुमाय अपीयं दक्षिणेति मुह्यन्तो दृश्यन्ते। अपरोक्षभ्रमस्य 
अपोरक्षततत्वज्ञाननिवर्त्यत्वात्‌। अपेक्षज्ञानकरणाभावात्‌ आत्मतत्त्वज्ञानम 
अपरोक्षमपि न। न तावदिन्द्रियं करणं, तस्य ब्रह्मगोचरत्वाभावात्‌। 
“भिद्यते हृदयग्रन्थिच्छिद्यन्ते सर्वसंशयाः | क्षीयन्ते चास्य कर्माणि तस्मिन 


दृष्टे परावरे”, “भूयश्चान्ते विश्वमायानिवृत्ति?”, “तरति शोकात्मवित” 
“योऽस्माकमविद्यायाः परं पारं तारयसि”, “मामेव ये प्रपद्यन्ते मायामेतां 
तरन्ति ते” इत्यादि श्रुतिस्मृतिषु ब्रह्मज्ञानस्यापरोक्षस्यैन 


अविद्यानिवर्तकत्वश्रवणात्‌ ब्रह्मज्ञानं प्रति तु वेदान्तवाक्यमेव करणम्‌।। 


शङ्करमते ब्रह्मसत्यं जगन्मायाकल्पितमत एव अनिर्वचनीयं 
रज्जुसर्पवन्मिथ्या । परमार्थसत्तवं ब्रह्मणः एव । जगतः सत्त्वं व्यावहारिकम्‌ | 
ब्रह्मसाक्षात्कारात्पूर्वमेव जगतः सत्यत्वप्रतीतिः तावत्पर्यन्तमेव सर्वोऽपि 
लैकिकवैदिकव्यवहारश्च सत्यवत्‌ प्रतीयते। ब्रह्मसाक्षात्कारे जाते 
दृश्यमानस्य जगतः निवृत्तिः। शुक्तिसाक्षात्कारे प्रतीयमानं रजतं निवर्तते। 
प्रतीतिकालेऽसतोऽपि वस्तुनः सत्यवद्भासमानं, अधिष्ठानस्य साक्षात्कारे 
तु तस्य प्रातिभासिकत्वनिश्चयो जायते। यथा शुक्तौ रजतम्‌। 
चाकचिक्याधिक्येन शुक्तौ रजतज्ञानं जायते किन्तृत्तरकाले नेदं रजतमियं 
शुक्तिकेति ज्ञाने रजतस्य रजतबुद्धेश्च बाधो जायते। त्रिकालाबाध्यत्वं 
पारमार्थिकसत्त्वम्‌। भूते भविष्यति वर्तमाने च परब्रह्मणो बाधो न भवति। 
अतस्तस्यैव पारमार्थिकसत्त्वम्‌।भ्रान्तिकारणापगमे प्रातिभासिकसत्तायाः 
यथा निवृत्तिः तथा ब्रह्मसाक्षात्कारे सति व्यवहारिकसत्ताया अपि बाधो 
भवति ज्ञानादेव मुक्तिः, कर्माणि चित्तशुद्धावुपयुज्यन्ते। सजातीयविजातीयः 
स्वगत भेदशून्यं चिन्मात्रं सदेवैकं नित्यं परमार्थतत्त्वम। तदन्यत्सर्व 
दृश्यमानमनित्यमविद्यकं, ज्ञानेनाज्ञानापगमो मोक्षः जीवब्रह्मणोरैक्यमिति । 
मायोपाधिना युक्तं चैतन्यम्‌ ईश्वर इति आज्ञानोपगतं चैतन्यं जीव इति च 
व्यबहियेत। वस्तुतः एकः अत एव सजातीयस्य अन्यस्याभावात्‌ 

सजातीयभोदो5पि तत्र नास्ति। रज्जुं विना यथा सपो नास्ति, आकाश 
विना यथा तलमालिन्यं नास्ति, एवं चैतन्य ब्रह्म विना जीवेश्वरादिकमपि 
नास्ति। अधिष्ठानमेव तत्र सत्यम्‌, आरोपितसर्पादिर्क मिथ्यैव। मिथ्या 
नाम अस्तित्वेन प्रतीयमानं, बस्तुतोऽविद्यमानम्‌। अनात्मनः 
परमार्थतोऽविद्यमानत्वात्‌ आत्मनो विजातीयभेदो नास्ति। अस्थूलम्‌, 
अनणु, अहस्वत्वम्‌, अदीर्घम्‌ इत्यादीनि निषेधवाक्यानि एकस्मित्रिवेशेषात्म- 
स्वरूपप्रकाशन एव तात्पर्यवन्ति। न तु स्वरूपभेदे। आत्मनो निर्विशेषत्वात्‌ 
निरंशत्वाच्च आत्मनः स्वगतभेदोऽपि नास्ति | | 


माया. 

बेदान्तदर्शने माया नामकमोकं तत्त्वं नरणितमस्ति। 
नि्विशेषनिर्लक्षणब्रह्मणः सविशेषं सलक्षणं ब्रह्म कथमुत्पद्यत कथञ्च 
तस्मादेकस्माद्‌ ब्रह्मणः अनेकनामरूपं जगदिदं उत्पद्यत इत्येवं रूपः 
प्रश्नो मायातत्त्वावबोधमन्तरा न समाहितो भवितुमर्हति। माया ब्रह्मणः 
अव्यक्तशक्तिरिति। निर्विशेषं ब्रह्मेव मायोहितम्‌ ईश्वर इत्युच्यते। स च 
एको जगतः निमित्तकारणमुपादानकारणञ्च। चेतन्याश्रयपक्षे स जगतो 
निमित्तकारणं मायोपाधिकृतपक्षावलम्बने तु उपादानकारणमेव। यथा 
लूता ˆ स्वस्मादुत्पद्यमानं तन्तुरूपकार्यं प्रति स्वचैतन्यप्रधानतया 
निमित्तकारणं, चैतन्यं विना जडस्य देहस्य मृतशरीरवत्‌ 
तन्तूत्पादकत्वासंभवात्‌ स्वशरीरप्राधान्येन चोपादानकारणं भवति, तथा 
आज्ञानोपाधियुक्तः आत्मा चैतन्यप्रधानतया प्रपञ्चस्य निमित्तकारणं, 
आज्ञानप्रधानतया चोपादानकारणं भवति, तथा अज्ञानोपाधियुक्तः आत्मा 


ee | 


चैतन्यप्रधानतया प्रपञ्चस्य निमित्तकारणं, अज्ञानप्रधानतया चोपादानकारणं 
भवति। तच्छरीराभावे च केवलचैतन्यांशेनापि तन्तुजालयोः कतरदपि 
निष्पादयितुं न शक्यते। मायायाः आवरण विक्षेपनामकं शक्तिद्वयम्‌ 
अस्ति। उच्यते - 


शक्तिद्वयं हि मायाया विक्षेपावृत्तिरूपकम्‌। 
विक्षेपशक्तिलिङ्गादि ब्रह्माण्डं जगत्सृजेत्‌।। 
अन्तर्द्ग्दृश्ययोर्भेदं बर्हिश्च ब्रह्मसर्गयोः | 
आवृणोत्यपरा शक्तिः सा संसारस्य कारणम्‌।। 


माया हि अविद्येव। 


न विद्यते या सा माया विद्याऽविद्या पराऽपरा। 
तमः प्रधानं प्रकृतिर्बहुधा सैव भासते।। 
सा चेतरविलक्षणा काऽपि ब्रह्मणः शक्तिः। 
सन्नाप्यसन्नाप्युभयात्मिका नो 
भिन्नाप्यभिन्नाप्युभयात्मिका AT | 
सङ्गाप्यनङ्गप्युभयात्मिका नो 
मायाद्भूताऽनिर्वचनीयरूपा।। इति।। 


माया सत्यमावृणोति असत्यञ्च वितनोति। यदैव ज्ञानज्योतिः प्रादुर्भवति 
तदैव सा माया तिरोहिता जायते । ज्ञानाविर्भावात्‌ यथार्थस्थितिः पुरोवतिष्ठते। 
इदं ज्ञानमेव वेदान्तदर्शने ब्रह्म इत्युक्तं, किञ्च इदमज्ञानमेव तत्र मायेति 
उच्यते। आचार्यशङ्करेण अविद्याऽज्ञानमाया पदान्येकस्मित्नैवार्थ 

प्रयुक्तानि। मायाविशिष्टं चैतन्यमीशं वदन्ति। अविद्याविशिष्ट चैतर्न्य 
जीव इति च। मायायाः अनिर्वचनीयत्वमुच्यते - 
माया पुनः सत्त्वरजस्तमोभि- 
युक्ता परात्मन्‌ भवदीयशक्तिः। 
न सा5सति सत्युभयात्मिकापि 
नान्याप्यनन्याप्युभयात्मिकापि । | 
तथा चाचिद्यायां संस्कारादिरूपेण वर्तमान एव 
रज्जुसर्पादिराविर्भवतीति ˆ रज्जुविषयकाविद्यापरिणामः। चैतन्ये तु 
संस्कारादिरूपेणेति न रज्जुसर्पादिकं जगद्वेति तद्विवर्तमिति। ˆ उच्यते - 
सर्पात्मना काचन रज्जुगोचरा। ` 
सात्विक्यविद्या परिणाममेति 
ज्ञानात्मना च त्वयि साक्षिणि स्थिता।। इति।। 


महावाक्यनिरूपणम्‌ 

मुमुक्षोमोक्षसाधनस्य ब्रह्मात्मैक्यावगतेः प्रतिपादिकानि चत्वारि 
महावाक्यानि उपनिषत्सूपलभ्यन्ते ।। 
तत्त्वमसि ˆ 


छान्दोग्ये षष्ठेऽध्याये पठितमिदं महावाक्यं सामवेदसम्बन्धि भवति। 
उपदेशवाक्यमिदं उद्दालकेन महर्षिणा स्वपुत्राय श्वेतकेतवे नवकृत्वः 
उपदिष्टं प्रथिततरं महावाक्यं भवति तत्त्वमसि इति। तत्त्वमसीति महावाक्यं 

सम्बन्धत्रयेण अखण्डार्थबोधकं ˆ भवति। शुद्धसत्वप्रधानमायोपाधिकं 
सर्वज्ञत्वशक्तिसर्वश्चरत्वादि-विशिष्टमीश्वरचैतन्यं तत्पदस्य वाच्योर्थः। 
मलिनसत्वप्रधानाविद्योपाधिकम्‌ अल्पज्ञत्वदुःखमोहादि संसारधर्मविशिष्टं 
जीवचैतन्यं त्वं पदस्य वाच्योऽर्थः। सदाख्येनात्मना आत्मवत्सर्वमिदं 
जगत्‌। नान्योऽस्यात्मना संसारी। आत्मानमादेशं श्रुत्वा मत्वा विज्ञाय च 
अश्रुतममतमविज्ञातं विज्ञातुं पितरं पप्रच्छ कथं नु भगवः स॑ आदेशो 
भवतीति। स एषोऽधिकृतः श्रोता मन्ता विज्ञाता तेजोबन्नमयं कार्यकारणसंघातं 
प्रविष्टः पर एव देवताविशेषः नामरूपव्याकरणाय आदर्श इव पुरुषः 
प्रतिबिम्बरूपेणोच्यते। स आत्मानं मृल्लोहविस्फुलिङ्गादिदृष्टान्तैः 
कार्यकारणयोः भेदव्युदासपूर्वकं भेदस्य कारणानन्यत्वात्‌ कारणविज्ञानेनैव 
सर्व कार्य विज्ञातं भवतीति प्रतिज्ञाय तत्त्वमसीति उपदिश्यते। स च 
““एषोऽणिमैतदात्म्यमिदं सर्व तत्सत्यं स आत्मा तत्त्वमसि श्वेतकेतो” 
इति सर्वस्यापि प्रपञ्चस्य श्रोतुः श्वेतकेतोश्च ब्रह्मीकत्वमभिधीयते। 
तत्त्वमसीति वाक्ये परोक्षत्वसर्वज्ञत्वादिवैशिष्ट्यं तत्पदप्रवृत्तिनिमित्तम्‌। 
अपरोक्षत्वकिज्चिज्ज्ञत्वादि-वैशिष्ट्यं त्वंपदप्रवृत्तिनिमित्तम्‌। तथा च 
भिन्नप्रवृत्तिनिमित्तकयोः तत्त्वं पदार्थयोः एकस्मिन्‌ चैतन्ये तात्पर्यसम्बन्धः 
समानाधिकरण्यमिति। तत्पदार्थपरोक्षत्वादि-विशिष्टचैतन्यस्य त्वं 
पदार्थापरोक्षत्वादि वरिशिष्टचैतन्यस्य चान्योन्यभेदव्यावर्तकतया 
विशेषणविशेष्य” भावः। तत्त्वमसीति वाक्ये तत्त्वंपदयोस्तदर्थयोर्वा 
विरुद्धपरोक्षत्वापरोक्षत्वादिवैशिष्ट्यपरित्यागेनाविरुद्ध-चैतन्येन सह 
लक्ष्यलक्षणभावः | एवं जीवपरैक्ये तत्त्वमस्यादि श्रुतिवाक्यमेव प्रमाणकम्‌।। 


अहं ब्रह्मास्मि 

बृहदारण्योकपनिषदि वाक्यमिर्द पठ्यते । साक्षात्कारस्वरूपबोधकमिर्द 
वाक्यम्‌। आचार्येण तत्त्वमसीति जीवपरैक्ये बोधिते मनननिदिध्यासनद्वारा 
अधिकारी अहं ब्रह्मास्मि इति नित्यशुद्धबुद्धमुक्तस्वभावपरमानन्दाद्वयं 
ब्रह्मास्मीति ˆ कृतकृत्यो भवति। तथा कर्मविषये कर्मभ्यः फलप्राप्तिः 
रेति मन्यन्ते, तथा ब्रह्मविद्यायामपि ब्रह्मप्रतिपत्ति श्रुवमेव मन्यन्ते आचार्याः | 
वेदप्रामाण्यस्योभयत्राविशेषात्‌। ब्रह्म च सर्वमिति सर्वं leas ब्रह्मेति 
श्रूयते। न हि परस्य ब्रह्मणः सर्वभावापत्तिः विज्ञानसाध्या। विज्ञानसाध्यां 
च सर्वाभावापत्तिमाह - तस्मात्तत्सर्वमभवत्‌ इति | तस्माद्त्रह्म वा इदमग्र 
आसीदित्यपरं ब्रह्मेह भवितुमर्हति इति शङ्का स्यात्‌। सर्वं भविष्यन्तो 
मनुष्याः मन्यन्त इति हि मनुष्याः प्राकृतास्तेषां चाभ्युदयनिश्रेयस-साधने 
विशेषतोऽधिकार इत्युक्तम्‌। न च परस्य ब्रह्मणो नाप्यपरस्य प्रजापतेः | 
दृष्टं च लोके भाविनीं वृत्तिमाश्रित्य शब्दप्रयोगे, यथौदनं पचतीति, शास्त्रे 
च परिव्राजकः सर्वभूताभयदक्षिणाम्‌ इत्यादि तथेहेति केचित्‌ ब्रह्म ब्रह्मभावी 
पुरुषो ब्राह्मणः इति। “सदेवेदं सर्वं? “आत्मैवेदं सर्व,” नेदं द्वैतमस्त्यब्रह्म 
इति ब्रह्मण्येकत्वविज्ञानं न विधातव्यं, ब्रह्मण्य-विद्याध्यारोपणायामसत्याम्‌। । 

ज्ञापकं हि शास्त्रं न कारकमिति स्थितिः। स एष इह प्रविष्ट 
इत्यादि वाक्येषु च परस्यैव प्रवेश इति स्थितम्‌। तस्माद्ब्रह्मेति न 
ब्रह्मभाविपुरुषकल्पना साध्वी | तथा सर्वशास्त्रोपनिषत्सु च ब्रह्मैकत्वविज्ञानं 
निश्चितोऽर्थः। तत्र यदि संसारी ब्रह्मणोऽन्यात्मानमेवावेदिति कल्प्येत 
इष्टस्यार्थस्य बाधनं स्यात्‌। तथा च शस्त्रम्‌ उपक्रमोपसंहारयो- 

विरोधादसमंजस कल्पितं स्यात्‌। यदि हि आत्मानमेवावेत्‌ इति संसारी 
कल्प्येत, ब्रह्मविद्या इति व्यपदेशो न स्यात्‌। आत्मानमेवावेदिति संसारिणः 
वेद्यत्वोपपत्तेः आत्मेति वेदितुरन्यदुच्यते इति चेन्न। अहं ब्रह्मास्मि इति 
विशेषणात्‌। अहमस्मीति व्रिशेषणात्‌ आत्मानमेवावेदिति 
चाबधारणान्निश्‍्चितमात्मैव ब्रह्मेत्यबगम्यते। निश्चितं च ज्ञानं 
पुरुषार्थसाधनमिष्यते। यस्य स्यादद्धा न विचिकित्सा, संशयात्मा विनश्यतीति 
श्रुतिस्मृतिभ्याम्‌। तस्माद्यत्प्रविष्टं स्रष्टृ ब्रह्म तद्ब्रह्म। इदं शरीरस्थं यत्‌ 
गृह्यतेऽग्रे ब्रह्मीवासीत्‌ सर्वम्‌। किन्तु अप्रतिबोधात्‌ अब्रह्मास्मि इत्यारोपात्‌ 
कर्ताऽहं क्रियावान्‌ फलानां च भोक्ता सुखी दुःखी संसारीति चाध्यारोपयति। 
परमार्थस्तु ब्रह्मैव तद्विलक्षणं सर्व च। अहं द्रष्टेद्रष्टा आत्मा ब्रह्मास्मि 
भवामीति। ब्रह्मेति यत्साक्षादपरोक्षात्‌ सर्वान्तर आत्मा अशनायाद्यतीतो 
नेति नेत्यस्थूलमनण्वित्येवमादि लक्षणं तदेवास्मि नान्यः तदेवास्मि नान्यः 
संसारी यथा भवानाहेति | तस्मादेवंविज्ञानादब्रह्म सर्वमभवत्‌। तस्माद्युक्तमेव 
मनुष्या मन्यन्ते यद्ब्रह्मविद्यया सर्व भविष्याम इति।। 


परज्ञानं ब्रह्म 

ब्रह्मस्वरूपबोधकमिदं वाक्यम्‌ ऐतरेयोपनिषदि पठ्यते । प्रज्ञानं प्रज्ञप्तिः 
प्रज्ञा तच्च ब्रह्म प्रज्ञानरूप आत्मा ब्रह्म परं सर्वशरीरस्थः प्राणः प्रज्ञात्मा 
अन्तःकरणोपाधिष्वनुप्रविष्टो जलभेदगतमसूर्यप्रतिबिम्बवत्‌ हिरण्यगर्भः प्राणः 
प्रज्ञात्मा भवति। प्रज्ञाने ब्रह्मण्युत्पत्तिस्थितिलयकालेषु प्रतिष्ठितं 
्रज्ञाश्रयमित्यर्थः। प्रज्ञा प्रतिष्ठा सर्वस्य जगतः। तस्मात्प्रज्ञानं ब्रह्म। 
तदेतत्प्रत्ययस्तमितसवोपाधिविशेषं सन्निरंजनं निर्मलं निष्क्रियं शान्तमेकमद्वयं 

नेति नेतीति सर्वविशेषापोहसंगेद्यं सर्वशब्दप्रत्ययागो चर्र 
तदत्यन्तविशुद्धपरज्ञोपाधिसम्बन्थेन सर्वज्ञमीश्चरं सर्वसाधारणाव्याकृत- 
जगद्‌बीजप्रवर्तकं नियन्तृत्वादंतर्यामि संज्ञं भवति । तथा विशेषशरीरोपाथिष्वपि 
ब्रह्मादिस्तम्बपर्यन्तेषु तत्तत्नामरूपलाभो ब्रह्मणः | तदेवैर्कं सर्वोपाधिभेदाभित्रं 
सर्वैः प्राणिभिस्तार्किकैश्च सर्वप्रकारेण ज्ञायते विकल्प्यते चानेकधा। 
“एतमेके वदन्त्यग्निं मनुमन्ये प्रजापतिम्‌। इन्द्रमेकेऽपरे प्राणमपरे 
ब्रह्मशाश्वतम्‌” इत्यादिस्मृतिः। तथा च कौषीतकीनां प्रज्ञया वाचं समारुह 
वाचा सर्वाणि नामान्याप्नोति इत्यादि! वाजसनेयके च मनसा होव 
पश्यति मनसा श्रुणोति हृदयेन हि रूपाणि जानाति इत्यादि। तस्मात्‌ 
हदयमनोवाच्यस्य सर्वोपलब्धिकारणत्वं प्रसिद्धम्‌। तदात्मकश्च “प्राणो 
यो वै प्राणः स प्रज्ञया वै प्रज्ञा स प्राणः” इति हि ब्राह्मणम्‌। संज्ञानमज्ञानं 
प्रज्ञानं मेधा दृष्टिधृतिर्मतिर्मनीषा जूतिः स्मृतिः सङ्कल्पः क्रतुरसुः कामः 
वशः एतानि सर्वाणि प्रज्ञानस्य नामानि भवन्ति न स्वतः, साक्षात्‌। तथा 
चोक्तं प्राणन्नेग प्राणो नाम भनति इत्यादि। स तेन 
र्ञानेनात्मनाऽस्माल्लोकादुत्क्रम्यमुष्मिन्‌ स्वर्गलोके सर्वान्‌ कामानाप्त्वा 
अमृतः समभवत्‌।। 


अयमात्मा ब्रह्म 


माण्डू क्योपनिषदि पठितमिदं वाक्यं निर्देशपरम्‌। 
आत्मतत्त्वप्रतिपत्युपायभूतः भवति ३४कारः। “ओमित्येतदक्षरमिदं सर्व 
तस्य उपाख्यानभूतं भवद्भविष्यति सर्वमोंकार” wal यच्चान्यत्‌ 
त्रिकालातीतं तदप्योंकार एव। सर्वं यदुक्तं ओंकारमात्रमिति तदेतद्ब्रह्म। 


समस्तजगतोऽधिष्ठानतया पारमार्थिकं तत्त्वं सच्चिदानन्दलक्षणं ब्रह्मेति 
तथा चायं तदेवेति आत्मब्रह्मणोरैक्यं ˆ बोध्यते। तच्च ब्रह्म परोक्षाभिहितं 
प्रत्यक्षतो विशेषेण निर्दिशति अयमात्मा ब्रह्मेति। अयमिति चतुष्पात्वेन 
प्रविभज्यमानं प्रत्यगात्मतया अभिनयेन निर्दिशति अयमात्मेति। सोऽयमात्मा 
ओंकाराभिधेयः परापरत्वेन व्यवस्थितश्चतुष्पात्कार्षा-पणवत्‌ न, गौरिव। 
अयमात्मा ब्रह्मेति श्रुत्या एकार्थावबोधकत्वं दृश्यते। एवं वेदन्तसिद्धान्ते 
ब्रह्मात्मैक्यप्रतिपत्तौ दुःखात्यन्तनिवृत्तिपूर्वकपरमानन्दप्राप्तिमोक्षः इति 
मोक्षलक्षणमुच्यते। ˆ “अयमात्मा ब्रह्म”, “यत्साक्षादपरोक्षद्‌ब्रह्म”, “य 
आत्मा”, “तत्सत्यं स आत्मा”, “ब्रह्मविदाप्नोति परं”, इति प्रकृत्य 
तस्माद्वा एतस्मादात्मनः इति सहस्रशो ब्रह्मात्मशब्दयोः सामानाधिकरण्यात्‌ 
एकार्थमेबेत्यवगम्यते। इदं सर्व॑ यदयमात्मा इति च प्रकृतस्यैव 
्रष्टव्यस्यात्मनः एकत्वं दर्शयति। 
मोक्षः” 

आत्यन्तिकदुःखनिवृत्तिः निरतिशयसुखावाप्तिश्च मोक्षः। शङ्करमते 
परिहतस्यैव दुःखस्य परिहारः लब्धस्यैव सुखस्य लाभः। जीवस्य 
ब्रह्माभिन्नत्वात्‌। मानवजीवनस्योत्कृष्टतमः पुरुषाथो मोक्षो मतः। यः 
कश्चिल्लोके तत्परं ब्रह्म वेद साक्षादहमस्मीति जानाति। समत्वबुद्ध्या 
यस्मात्कर्मानुष्ठीयमानं दुरितादि त्याजयति तस्मात्‌ परम्परयाऽसौ मुक्तिहेतुः 
इति। मनीषणो हि ज्ञानातिशयवन्तो बुद्धियुक्ताः सन्तः स्वधर्माख्यं कर्म 
अनुष्ठितस्ततो जातं फलं देहप्रभेदं हित्वा जन्मलक्षणाद्बन्धाद्विनिर्मुक्ता 
परमं पदं सर्वसंसार स्पर्शशून्यं प्राप्नुवन्ति। यस्मिन्‌ कर्मणि क्रियमाणे 

परमार्थदर्शनलक्षणा बुद्धिरुद्देश्यतया युज्यते तस्मात्‌ कर्मणः 
सकाशादितरत्कर्म तथाविद्योद्देश्यभूतबुद्धिसम्बन्धविधुरमतिशयेन निष्कृष्यते | 
अतश्च परमार्थबुद्धिमुद्देश्यत्वेनाश्रित्य कर्मानुष्ठातर्व्य, परिच्छित्र 
फलान्तरमुद्दिश्य तदनुष्ठाने कार्षण्यप्रसङ्‌ गात्‌। किञ्च 
परमार्थबुद्धिमुद्देश्यमाश्रित्य कर्म अनुतिष्ठन्‌ अन्तकरणबुद्धिद्रारा 
परमार्थदर्शनसिद्धौ जीवत्येव देहे सुकृतादि हित्वा मोक्षमधिगच्छति | मनसा 
समस्तान्‌ कामान्‌ हित्वा कूढस्थं ब्रह्मात्मानं परिभावतया ब्रह्म 
निर्वाणमाप्यते। यदि भगवतो वास्तवं जन्म साधुजनपरिपालनादि च 
अन्यस्यैव कर्मक्षेत्रियस्येति विवक्ष्येत तदा तत्त्वपरिज्ञानप्रयुक्तो जन्मादिसंसारो 
दुर्वारः स्यात्‌। तथा मायामयमीश्वरजन्म न वास्तवम्‌। आत्मन्यन्तः 
सुखमिति बाह्मविषयनिरपेक्षत्वम्‌ अन्तरारामत्वं च स्त्र्यादिविषयापेक्षमन्तरेण 
क्रीडाप्रयुक्ततलभावत्वमभिमतम्‌ ˆ इनद्रियादिजन्यप्रकाशशुन्यत्वमात्माण्येति। 
यथोक्तविशेषणसम्पत्नः समाहितश्च जीवन्नेव ब्रह्मभावं प्राप्नोति ब्रह्मणि 
सर्वानर्थनिवृत्त्युपलक्षितां स्थितिम्‌ अनतिशयानन्दाविर्भावलक्षणां प्राप्नोति । 
यज्ञादि नित्यकर्मानुष्ठानात्‌ पापादिलक्षणं कल्मषं क्षीयते, ततश्च 
श्रवणाद्यावृत्तेः सम्यग्दर्शनं जायते ततो मुक्तिप्रयत्नेन ˆ भवति। तद्यो यो 
देवानां प्रत्यबुध्यत स एव तदभवत्तथर्षीणां तथा मनुष्याणाम्‌ इति 
बृहदारण्यकश्रुतिरविशेषेणेव सर्वेषां ज्ञानाद्‌ मोक्षं दर्शयति। ज्ञानान्तरेषु 
च बृहदारण्यकोपनिषद्भाष्येऽपि एवमेवं मोक्षरूपं निरूपितम्‌। उक्तं च 
“कार्यात्यये तदध्यक्षेण सहातः परमाभिधानात्‌” इति।। 


भगवान्‌ शङ्करो जीवन्मुक्तिमभिमनुते स आह प्रवृत्तफलस्य तु 
कर्माशयस्य मुक्तेषोरिव वेगक्षयात्रिवृत्तिः, तस्य तावदेवचिरमिति 
शरीरपातावधिक्षेपकरणात्‌ अविद्यानिवृत्तो अवशिष्टप्रारब्धकर्मणः क्षयपर्यन्तं 
भोगायतने शरीरे स्थितोऽपि जीवः मुक्तः एवाभिधीयते। क्रममुक्तिः 
जीवन्मुक्तिः विदेहमुक्तिश्चेति त्रिधा विभज्यते। “यथोदकं शुद्धे शुद्धमासिक्तं 
तादृगेव भवति। एवं मुनेविजानतः आत्मा भवति गौतम” इत्यादि 
मुक्तस्वरूप-निरूपणपराणि वाक्यान्यार्विभागमेव दर्शयति। “मुक्तः 
एतद्देहपातानन्तरं शरीरान्तरं न गृहणाति’ इति श्रुत्या “विमुक्तश्च 
विमुच्यत”” इत्यनया च मोक्षफलं लब्धलाभरूपमित्यवगम्यते। मुक्त 
एव भ्रान्त्या (अविद्यया) बद्धमात्मानं मन्यमानः ब्रह्मसाक्षात्कारे मुक्तः 
भवति वस्तुतः मुक्त एव विमुच्यते। माया तत्कार्यादियोनेः कूटस्थस्य 
स्ववशतोऽधिष्ठातृत्वं वियदादिकार्याणामुत्पत्तिः च ऐश्वर्यादिफलेष्वसक्ताः 
स्युर्महर्षयः ते पश्चादैश्वर्यक्षयदर्शनेन विरक्ताः परमात्मज्ञाननिष्ठाः कैवल्यं 
प्रापुः। ब्रह्मणा सह ते सर्वे संप्राप्ते प्रतिसञ्चरे। परस्यान्ते कृतात्मनः 
प्रविशति परमं पदमिति स्मरणात्‌। प्रत्यक्षफलत्वाच्च ज्ञानस्य 
फलविरहाशङ्कानुपपत्तिः। अनुभवारूढं तु ज्ञानफलं ““यत्साक्षादपरोक्षाद्‌- 
ब्रह्म” इति श्रुतेः। 

ईश्वरस्य स्वरूपापरिज्ञानाद्बन्धस्तत्स्वरूपपरिज्ञानात्तु मोक्षः। तथा 
च श्रुतिः - ज्ञात्वा देवं सर्वपाशापहानिः क्षीणैः क्लेशैर्जन्ममृत्युप्रहाणिः 
तस्याभिध्यानात्तृतीयं देहभेदे विश्वैश्वर्यं केवल आत्मकामः इत्यादि। 
उच्यते स्मृतौ - 

ब्रह्मणा सह ते सर्वे संप्राप्ते प्रतिसंचरे | 
परस्यान्ते कृतात्मनः प्रविशन्ति परं पदम्‌।। 
यथैधांसि समिद्धोऽगििर्भस्मासात्कुरुतऽर्ुन । 
ज्ञानाग्निः सर्वकर्माणि भस्मसात्कुरुते तथा।। 
बीजान्यग्न्युपदग्धानि न रोहन्ति यथा पुनः। 
ज्ञानदग्धैस्तथा क्लेशैर्नात्मा सम्पद्यते पुनः | | 
इति चैवमाद्या श्रुतिरत्र प्रमाणम्‌। 
हेतुत्वं तेनैव सर्वाधिष्ठातृत्वोपलक्षितसच्चिदानन्दवपुषा 
ब्रह्मास्मीत्येकत्व-ज्ञानान्मुक्ति ˆ च दर्शयति। ईशस्येन्द्रियाद्यविषयता प्रत्यग्रुपतां 
तदैक्य-ज्ञानान्मोक्षं चाह - 
न संदृशे तिष्ठति रूपमस्य न चक्षुषा पश्यति कश्चिदेनम्‌ 
हृदा हृदिस्थं मनसा य एनमेवं विदुरमृतास्ते भवन्ति।। 
परमपुरुषार्थप्राप्तिकरतलन्यस्तामलकवत्साक्षादर्शयंस्तद्विज्ञानादेवेति ˆ 
दर्शयति। 
एको भूतः सर्वभूतेषु गूढः सर्वव्यापी सर्वभूतान्तरात्मा। 
कर्माध्यक्षः सर्वभूताधिवासः साक्षी चेता केवलो निर्गुणश्च | | 
एको वशी निष्क्रियाणां बहूनामेकं बीजं बहुधा यः करोति। 
_ तमात्मस्थं येऽनुपश्यन्ति धीरास्तेषां सुखं शाश्वत नेतरेषाम्‌।। 


इति वेदान्तदर्शनस्य सुदृढं मतमिदं यन्मुक्तिः ब्रह्मतत्त्वस्य ज्ञानादेव 
भवितुम्हति। पञ्चदश्यामुच्यते - 
मुक्तिस्तु ब्रह्मतत्त्वस्य ज्ञानादेव न चान्यथा। 
स्वप्रबोधं विना नैव स्वस्वप्नो हीयते यथा।। इति।। 


ब्रह्म 


“सर्व खल्विदं ब्रह्म”, “नेह नानास्ति किञ्चन”, “इन्द्रो मायाभिः 
पुरुरूप ईयत” इत्यादि श्रुतयः एकमपि कूढस्थं नित्यं ब्रह्म माययाऽनेकधा 
विभाव्यत इति प्रतिपादयति। अविद्योपहते ब्रह्मणि नामरूपे अविद्यया 
कल्प्येते। तच्च ब्रह्म निर्गुणसगुणभेदेन द्विविधम्‌। निर्गुणं सर्वापाधिवर्जित, 
सगुणं तु नामरूपादिविकार-भेदोपाधिविशिष्टम्‌। आचार्यशङ्करमतेनोपनिषदां 
प्रतिपाद्यो विषयो निर्गुणं ब्रह्म एव। लक्षणप्रमाणायां वस्तुसिद्धिरित्यतः 
ब्रह्मणः द्विविधं लक्षणमुच्यते ˆ स्वरूपलक्षणं, तटस्थलक्षणं चेति। स्वरूपं 
सत्‌ व्यवर्तकं स्वरूपलक्षणम्‌। यावल्लक्ष्यभावि व्यावर्तकं स्वरूपलक्षणमिति 
याबत्‌। अर्थात्‌ पदार्थस्य स्वरूपमेवेतरव्यावर्तकतया निर्दिश्यते। 
निर्विकल्पकनिरुपाधिकनिर्विकारं ब्रह्म स्वरूपलक्षणेन निर्दिश्यते “सत्यं 
ज्ञानमनन्तं ब्रह्म” “आनन्दं ब्रह्मणो विद्वान” इत्यादिभिः श्रुतिभिः। कतिपय- 
कालावस्थायिनः आगन्तुका गुणाः एव तटस्थलक्षणत्वेन निर्दिश्यन्ते। 
अयावल्लक्ष्यभावि व्यावर्तकं तटस्थलक्षणमिति भावः। सविकल्पक- 
सोपाधिकसविचारं च तत्‌ तटस्थलक्षणेनोच्यते। ब्रह्मणः यत्‌ पारमार्थिकं 
रूपमस्ति तत्तस्य स्वरूपलक्षणम्‌। ब्रह्मणः उत्पत्तिस्थितिलयकारणत्वं 

यद्‌ अपारमार्थिकं व्यावर्तक॑ तत्तस्य तटस्थलक्षणम्‌ | ब्रह्म कदापि स्वरूपात्र 
व्यभिचरति तस्मात्‌ सत्य ब्रह्म, ज्ञानं ब्रह्म, आनन्द ब्रहोति। एकैकोऽपि 
विशेषणशब्दः परस्परनिरपेक्षो ब्रह्मशब्देन ˆ सम्बध्यते । यद्रुपेण यत्रिश्चिर्त 
तत्‌ तद्रूपं यत्‌ व्यभिचरति तदनृतम्‌ इत्युच्यते। अतो विकारः वाचारम्भर्ण 
विकारो नामधेयं मृत्तिकेत्येव सत्यं विकारस्तु अनृतम्‌। एवं सदेव 
सत्यमित्यवधारणात्‌। ˆ अतः सत्यं ब्रह्म इति विकारत्रिवर्तयति। ज्ञान” 
ब्रह्म। मृत्तिकायाः सत्यत्वेऽपि जडत्वं दृश्यते। तद्व्यावृत्यर्थं ब्रह्मणः 
स्वरूपं ज्ञानमित्युच्यते। ज्ञानं ज्ञप्तिः अवबोधः | भावसाधनो ज्ञानशब्दः | 
ब्रह्मविशेषणत्वात्‌ सत्यतानन्तताभ्यां सह ब्रह्म विशेष्यते। न सत्यता 
अनन्तता च ज्ञानकर्तृत्वे सति उपपद्यते। अनन्तं. ब्रह्म। ब्रह्मणो 
ज्ञप्तिक्रियारूपत्वे तु आनन्त्यायोगात्‌  चेतन्यमात्रं लक्षणीयम्‌। तथापि 
लौकिकस्य ज्ञानस्य अन्तवत्वात्‌ आनन्दं ब्रह्म इति स्वरूपमुच्यते। 

ब्रह्म सत्‌ चैतन्यञ्च स्वप्रकाशं ज्योतीरूपञ्च ज्योतिषा एव सर्व 
जगदिदम्‌ अवभासते।। 


उक्तं च मुण्डके - 
न तत्र सूयो भाति न चन्द्रतारकं नेमा विद्युतो भान्ति कुतोऽयमग्निः | 
तमेव भान्तमनुभाति सर्वं तस्य भासा सर्वमिदं विभाति ।। 
` यथा रज्जुतत्त्वज्ञानेन मिथ्याभूतस्य सर्पाद्यात्मकस्य विलयः तथैव 
सद्रूपस्यात्मनः सर्वात्मकस्य विज्ञानेन मिथ्याभूतं द्वैतं विलयं यास्यति । 
आत्मैव सत्यं मृत्तिकावत्‌। ˆ घटशरावादिकं विकारभूतमनृतम्‌। 


सर्वगतस्याशरीरस्य ब्रह्मणः साक्षात्कारे शोकनिवृत्तिः सिद्ध्यति। “तरति 
शोकात्मविद्‌” इति श्रुतेः। 
आशरीरं शरीरेष्वनवस्थेष्ववस्थितम्‌। 
महान्तं विभुमात्मानं मत्वा धीरो न शोचति।। 


अनेनाद्वैतं तत्तवं साक्षात्करोति | “ब्रह्मैवेदममृतं पुरस्तादब्रह्म पश्चाद्ब्रह्म 
दक्षिणतश्चोत्तरेण। अधश्चोर्ध्वं च प्रसृतं ब्रह्मैवेदं विश्वमिदं वरिष्ठम्‌” 
इत्याद्याः श्रुतयः उक्तमर्थं दृढयन्ति। “स वा एष महानज 
आत्माऽजरोऽमरोऽमृतोऽभयो ˆ ब्रह्म”, “स एष नेति नेत्यात्मा”, 
“अस्थूलमनणु” इत्याद्याः सर्वविक्रिया प्रतिषेधकश्रुतिभ्यः ब्रह्मणः कूढस्थत्वं 
नित्यत्वञ्च अवगम्यते। कूढस्थं च नित्यं ब्रह्म सर्वक्रिया-प्रतिषेधादिति। 
ब्रह्मात्मैक्यत्वदर्शनं मोक्षसाधनमेवम्‌। कूढस्थब्रह्मात्मत्वविज्ञानादेव हि 
फलं दर्शयति शास्त्रं स एष नेति नेत्यात्मा इति “अभयं वै जनक 
प्राप्तोऽस्मि” (बृ.उ. 4.2.4) इत्येवमादयः श्रुतयस्तत्र प्रमाणम्‌। 


न तद्भासयते सूयो न शशाङ्को न पावकः। 
यद्गत्वा न निवर्तन्ते तद्धाम परमं मम।। 
इति स्मृतिरपि मोक्षस्य नित्यत्वमावेदयति। 


न जायते म्रियते बा कदाचिन्नायं कुतश्चिन्न बभूब कश्चित्‌। 
अजो नित्यः शाश्वतोऽयं पुराणो न हन्यते हन्यमाने शरीरे।। 


इत्यनेन मन्त्रेण आत्मनः सर्वविक्रियारहितं स्वरूपं प्रदर्श्यते। 
उत्पत्तिमतः वस्तुनोऽनित्यस्यानेकाः विक्रियाः। तासामाद्यन्ते 

जन्मविनाशलक्षणे विक्रिये इहात्मनि प्रतिषिध्येते। “सोऽन्वेष्टव्यः स 
विजिज्ञासितव्यः” (छा. 8.7.), “सदा सोम्य तदा सम्पत्रो भवति” 
(छा. 6.8.।) “शरीर आत्मा प्रज्ञेनात्मनान्वारूढः” (ब्र. उ. 4.3.35) 
इत्येवं सजातीयकं शास्त्र बरह्मसाक्षात्कारे जीवात्मनो ब्रह्मभार्व प्रतिपादयति | 
अपि च यदा तत्त्वमसीत्येवंजातीयकेनाभेदनिर्देशेन अभेदः साक्षात्कृतो 
भवति अहं ब्रह्मास्मीति अपगतं भवति तदा जीवस्य संसारित्वम्‌ | ब्रह्मणः 
ष्टुत्वं तु समस्तस्य मिथ्याज्ञानविजृम्भितस्य भेदव्यवहारस्य सम्यग्ज्ञानेन 
बाधितम्‌। 


द्वैतदर्शनम्‌ 

वेदान्तदर्शने तिस्रश्शाखाः प्रवृत्ताः। द्वैतमद्वैतं विशिष्टाद्रैतं चेति। 
जगद्ब्रह्मणोर्भद एव शाश्वत इति द्वैतमेव तत्त्वमिति माध्वमतम्‌। 
स्वतन्त्रास्वतन्त्रभेदेन तत्त्वद्वैविध्यम्‌ उच्यते। प्रत्यक्षाविरुद्धत्वात्‌ तत्त्वं 
नास्तीति न वक्तुं शक्यते। घटः सन्‌ पटः सन्‌ इति सर्वत्र सत्त्वमेवोपलभ्यते। 
नित्यानामपि जीवजडानामपि नियामकत्वेन नारायणस्य सच्छक्तिः। 
घटादिवस्तुनः स्वरूपं यत्कम्पुग्रीवादिकं तत्स्वरूपात्मक एव भेदो नान्य 
इति श्रीमध्वसिद्धान्तः अन्योन्याभावस्य वस्तुस्वरूपात्मकत्वा-भ्युपगमात्‌ | 
तदा च पदार्थस्य स्वरूपमेव भेदः प्रत्यक्षसिद्धः ध्मिप्रतीतिभेदस्तु उपलभ्यते। 
सिद्ध एव भेद श्रुत्यापि विज्ञाप्यते। हरिरेव स्वतन्त्रः सच्छब्दवाच्यो भवति। 
यत्‌ स्वसत्तादौ स्वस्यैव तन्त्रमधीनं न तु पराधीनं तत्र स्वतन्त्रमिति 
उच्यते। स्वतन्त्रस्तु भगवान्‌ विष्णुरेव। अस्वातन्तर्ये च न कस्यापि 
प्रवृत्तिः | अन्धपङ्गुवत्‌ स्यादिति चेत्न। प्रत्यासत्तेरेवानुपपत्तेः। यदि सर्वमेव 


स्वतन्त्रं स्यात्‌, तदा पारतन्त्र्यादिप्रतीतिविरोधः । नित्यसुखादिप्रसङ्गश्च। 
यदि वा परतन्त्रमेव तत्त्वं भवेत्‌। अनवस्थितेरसंभावाच्च न कस्यापि 
सत्तादिकं स्यात्‌। यद्यपि भावाभावतया चेतनाचेतनया वा नित्यानित्यतया 
वा द्वैविध्यं वक्तुं शक्यते, तथापि तस्य वैयर्थ्यात्‌ अयमेव विभागो न्याय्यः। 
परतन्त्रं प्रमेयं स्वतन्तरप्रमेयायत्ततया विदितं हि निश्रेयसाय भवति। अन्यथा 
गङ्गावालुकादि परिगणनवत्‌ इदं तत्त्वसंख्यानमपार्थकं स्यात्‌।। 


मध्वाचार्यदिशा प्रपञ्चः सत्य एव। विमतं सत्यम्‌ 
अर्थक्रियाकारित्वात्‌ घटवत्‌। तथा च अद्वैताभिमतमनिर्वचनीयमज्ञानं न 
जगत्कारणं भवितुमर्हति। अपि तु विश्वं सत्यम्‌ इत्यादि श्रुत्या भेदोऽस्ति 
वा नास्ति वा इति विकल्पस्य अवकाशः एव नास्ति। सर्वथा प्रपञ्चस्य 
सत्यत्नात्‌ प्रत्यक्षेण चानुभृूयमानत्वात्‌। अपि च 
भावाभावविलक्षणमनिर्वचनीयमज्ञानं नैव प्रत्यक्षतोऽनुमानेन वा ग्रहीतुं 
शक्यते, तस्य शशविषाणवत्‌ अप्रसिद्धत्वात्‌। तथा च अनिर्वचनीयमज्ञानं 
जगत्कारणं इति मतं न सम्यक्‌। प्रत्यक्षेणानुमानेन च जगत्सत्यमेव ˆ 
भवति। तथा च ईश्वरापेक्षं जगत्‌ सत्यमेव। तथा द्वैतमते पञ्चभेदाः 
पारमार्थिकाः स्वीक्रियन्ते। जीवेश्वरभेदः, जडेश्वरभेदः, जीवजडभेदः, 
जीवजीवभेदः, जडजडभेदश्च। जीवानामपि मिथो भेदः पारमार्थिकः। 
मोक्षावस्थायामपि जीवः परमेश्वरादिभन्न एव तिष्ठति। गीतायामपि 
भेदः उच्यते - 

इदं ज्ञानमुपाश्रित्य मम साधर्म्यमागतः। 
सर्गेऽपि नोपजायन्ते प्रलये न व्यथन्ति च। इति।। 

द्रैतमते तु दोषरहितः सच्चिदानन्दशरीरः निखिलकल्याणगुणाकारः 
स्वतन्त्रो भगवान्‌ विष्णुरेव ब्रह्मशब्देनाभिधीयते। बेदादिबेद्यर 
सर्वज्ञत्वसर्वशक्तित्वादिविशिष्टः जगतः सृष्टिस्थितिसंहारकारणभूतः 
परानपेक्षतया विष्णुरेव सद्रृपेण सत्वोत्कर्षण वर्तते। उपक्रमादिभि 
लिङ्गैः भगवान्‌ स्वतन्त्रो विष्णुरेव वेदान्तादिशास्त्रेषु मुख्यतया प्रतिपाद्यत 
इति सिद्ध्यति। उच्यते च - 


उत्पत्तिस्थितिसंहारः नियतिर्ज्ञानमावृतिः। 
बन्धमोक्षौ च पुरुषाद्यस्मात्‌ स हरिरेकराट्‌।। 
जातो जनिष्यमाणश्च वर्तमानस्तथैव च। 
विष्णोः सृष्ट्यादिकर्तृत्वं लभते न कुतश्चन।। इति।। 


ईश्वरस्य कारणोपादाननियमो अस्ति न वेति, अत्र अस्तीति ब्रृमः। 
तथा प्रकृत्यादीनां कारणत्वं युक्तम्‌। स च नियमो न कुलालदेरिव 
तान्यपहाय व्याप्यस्य वा करणो शक्त्यभावनिबन्धनः, येन यस्य 
स्वातनतर्यमन्येषां पारतन्त्र्यं च न स्यात्‌। कारणेविना कतुं ^ शक्तोऽपि 
हरिः कारणान्तराण्युपादायैव करिष्यामीति स्वेच्छयानियतकारणैरेव 
जगत्सृजति।। 


अत्र सवोत्तमत्वात्‌ सन्नाम हरिर्नारायणः प्रभुः। सद्रूपः एक एव 
विष्णुः -सवोत्तमः नारायणः अस्य जगतः सृष्टेः प्रभुः नान्यः कश्चित्‌ 


तत्समः अस्ति। वेदादिषु सर्वत्र स विष्णुरेव अभिधीयते। सर्वाण्यपि 
वेदान्तवाक्यानि असंख्येयकल्याणगुणाकारं सर्वदोषगन्धविधुरं एकरूपमेव 

परं ब्रह्म प्रतिपादयति। “सत्यं ज्ञानमनन्तं ब्रह्म”, “विज्ञानमानन्दं ब्रह्म”, 
“य सर्वज्ञः सर्वविद्यस्य ज्ञानमयं तपः”, “तस्मादेतस्माज्जायते” इत्यादि । 
द्विरूपं हि ब्रह्माभ्युपगम्यते, अनन्तानन्दचिदात्मकं सदात्मकं चेति। तत्राद्यं 
रूपं निमित्तं द्वितीयञ्चोपादानं च भवति। अतः न कश्चिद्दोषः। सुखमेव 
मे स्यात्‌ दुःखं मनागपि मा भूदिति निखिलापेक्षितं मोक्षस्य सिद्धं साधनं 
श्रीमन्नारायण Ua | नारायणसर्वोत्कर्षज्ञानजनन एव सर्वेषां सदागमानां 
महातात्पर्यम्‌। वेदे रामायणे चैव पुराणे भारते तथा। “आदावन्ते च 
मध्ये च विष्णुः सर्वत्र गीयते” इति हरिबंशोक्तं सृष्ट्यादि कर्ता यः तद्‌ 
ब्रह्म स हरि स्मृतः, जगज्जन्मादिकारणं सर्वज्ञः सर्वशक्तिसमन्वितः हरिरेव 
ज्ञातव्यः इति अथातो ब्रह्मजिज्ञासा इत्यनेन सूत्रेण अभिधीयते। अपि च 
शास्त्रस्य योनिः कारणं प्रमाणं अस्येति व्युत्पत्त्या शास्त्रयोनित्वात्‌ इति 
सूत्रेण वेदादिशास्त्राणां च विष्णुरे मुख्यो विषय इत्यवगम्यते। 
माध्वसिद्धान्तसंग्रहः एवं वर्ण्यते - 


श्रीमन्मध्वमते हरिः परतरः सत्यं जगन्तत्त्वतो 
भिन्ना जीवगणा हरेरनुचरा नीचोच्चभावं गताः ।। 
मुक्तिनैजसुखानुभूतिरमला भक्तिश्च तत्साधनम्‌। 
अक्षादित्रितयं प्रमाणमखिलाम्नायैकवेद्यो हरिः।। इति।। 
जगत्‌ 


“सदेव सोम्येदमग्र आसीदित्यादि श्रुतौ इदं पदेन अभिहितं नामरूपाभ्यां 
व्याकृतं जगद्‌ भवति। जगत्‌ च व्यवहारकालेऽबाधित्वात्‌ व्यावहारिकं 

सत्‌ भवति। अद्वैतवेदान्ते प्रपञ्चस्य मिथ्यात्वमेव अङ्गीक्रियते | तथात्वे 
लोकव्यवहारे जनानामनादरः स्यात्‌। न हि कार्यकूपो घटः कारणरूपां 
ृत्तिकामन्तरेण क्षणमपि सत्तामवलम्बते” तथा दृर्श्य जगदिदं ब्रह्मणः 
उत्पन्नमित्यतः ब्रह्मान्तरेण न क्षणमपि सत्तावत्‌ स्यात्‌। दृश्यस्य प्रतिभानमेव 
न तु पृथक्‌ सत्ताकमिति। ब्रह्मीय जगतो निमित्तकारणमुषादानकारणञ्च 
चैतन्याश्रयेण तत्‌ जगतो निमित्तकारणं मायोपाधिकपक्षावलम्बने तु 
उपादानकारणञ्च। जगदिदं तस्यैव लीलाविलास ” मात्रम्‌ । यथोर्णनाभिः 
जालं सृजते गृहणाति च तत्रैव विलीयते च । सूत्रे मणिगणा इव तस्मिन्‌ 
सर्वमपि जगदिदं प्रोतमास्ते। तथा रज्जौ प्रतीतः सर्पः, रज्जोरुद्भूतः 
रज्जौ एव तिष्ठति, नायं सर्पः किन्तु रज्जुः इति। 

अधिष्ठानतत्त्वसाक्षत्कारे सर्पस्तत्रैव विलीयते च। एवमेव ब्रह्मणि 
अध्यस्तं जगदपि। 


मायां तु प्रकृतिं विद्यान्मायिनं तु महेश्वरम्‌। 
तस्यावयवभूतैस्तु व्याप्तं सर्वमिदं जगत्‌।। (श्वे. 4-0)। 


इति जगत्प्रकृतित्वेन सर्वत्र प्रतिपादिता प्रकृतिः मायैवेति विज्ञेयम्‌। 
परमेश्वरः रज्ज्वाद्यधिष्ठानेषु' कल्पितसर्पादिस्थानीयैः मायिकैः 
स्वावयवैरध्यासद्वारेदं भूरादि सर्व व्याप्य तिष्ठति। तत्र सामान्यांशः 
कल्पितवस्तुनः आधारः । विशेषांशः आधेयः। इदमंशः आधारः रज्चंशाः 
आधेयः। एवं सदंश आधारः अपिचछित्रत्वानन्तत्वात्‌ ईशः प्रपञ्चस्य ` 
अधिष्ठानं प्रपञ्चश्चारोपितोऽध्यस्तः। तस्मिन्‌ मायाद्यधिष्ठातरीश्वर इदं 

सर्वं जगदुपसंहारकाले समेति सङ्गच्छते लयं प्राप्नोति। पुनः सृष्टिकाले 
विविधतामेत्याकशादिरूपेण नाना भवति वृक्षरूपेण संसारस्वरूपं वर्ण्यते- 


` ऊर्ध्वमूलमधःशाखमश्वत्थं प्राहुरव्ययम्‌। 
छन्दांसि यस्य पर्णानि यस्तं वेद स वेदवित्‌।। इति।। 


नित्यानित्यविवेकात्‌ अनित्ये अत एव अनाशास्ये संसारे विरक्तिः 
जायेत। एवं समुत्पन्नवैराग्यस्य हि वेदान्ताध्ययने अधिकारः न अन्यस्येति। 
ब्रह्मविदः ऊर्ध्वमूलं संसारं मायामयं वृक्षमाहुः | महदहङ्कार तन्मात्रादयः 
शाखाः इब अस्य अधः भवन्तीति। अयं संसारवृक्षः मायायाः 
अनादिकालप्रवृत्तत्वात्‌ अव्ययः। यथा वृक्षस्य परिरक्षणार्थानि पर्णानि, 
तथा ऋग्यजुस्सामलक्षणानि संसारवृक्षपरिरक्षणार्थानि धर्माधर्मतद्धेतुफल- 
्रदर्शनार्थत्वात्‌। समूलात्संसारवृक्षादस्मात्‌ ज्ञेयः अन्यः अणुमात्रोऽपि 
नावशिष्टोऽस्ति इत्यतः सर्वज्ञः सर्ववेदार्थविदिति समूलसंसारवृक्षज्ञानं 
स्तौति। स्वप्ने प्रथमं पितुः पश्चात्पुत्रस्योत्पत्तिरिति न क्रमः। किन्तु 
पितृपुत्रभावेन युगपदेवोभौ कल्प्येते। एवं जाग्रत्यपि  पौर्वापर्यभावोऽसिद्ध 
एव। व चैवं “तस्माद्वा एतस्मादात्मान आकाशः संभूतः” आकाशाद्वायु 
इत्यादि सृष्टिक्रमश्रुतिः दृश्यते इति वाच्यं, तत्रापि मायिकत्वेन क्रमकल्पानायां 
तात्पर्याभानात्‌। जगदुत्पत्ति-स्थितिलयकार णस्य ब्रह्मणः 
एकदेवतात्वेनाभिहितत्वाद्‌ आदावुभयविधं ब्रह्म विश्वशब्देनाभिधीयते। 
परस्मात्‌ पुरुषात्‌ न भिन्नमिदं विश्वमित्यभिधीयते ˆ ब्रह्म। महता पुण्येन 
संपादितापि लौकिकाः विषयाः सुखजनका न भवन्तीत्याह 

न संसारोत्पन्नं चरितमनुपश्यामि कुशल 
विपाकः पुण्यानां जनयति भर्य मे विमृशतः | 
महदिभिः पुण्यौधैश्चिरपरिगृहीताश्च विषया 
महान्तो जायन्ते व्यसनमिव दातुं विषयिणाम्‌ | | 

महद्भिः पुण्यौधैः चिरकालं परिगृहीता महान्तो विषयाः 
विषयिणामनुरागिणां व्यसनं दुःखं दातुमिव जायन्ते । क्षीणे पुण्ये मर्त्यलोकं 
विशन्ति इति वचनात्‌। मोहमयी मोहप्रचुरा मदिरा, ताँ पीत्वा जगदिद 
उन्मत्तभूतं कर्तव्याकर्तव्यविचारशून्यं जायते। तदेव विवृणोति आदित्यस्य 
सूर्यस्य गतागतैरस्तोदयरूपैर्गमनागमनैः अहरहः प्रतिदिनं पुरुषस्य जीवितमायुः 
संक्षीयते। इह संसारे यथेच्छं भोगादीनामप्राप्त्या जन्मनो वैयर्थ्यमाह - 

भोगा न युक्ता वयमेव भुक्तास्तपो न तप्तं वयमेव तप्ताः | 

कालो न यातो वयमेव यातास्तृष्णा न जीर्णा वयमेव जीर्णाः । इति।। 

एवं च ब्रह्मव्यध्यस्तमिदं जगत्‌ रज्जुसर्पवत्‌ शुक्तिकारजतवच्च 
केवलं मायामयं, अतः नादरं वाभिनिवेशं वा नाहति। “सर्वं खल्विदं 
ब्रह्म”, “अहं ब्रह्मास्मि” इति साक्षात्कारे _ जगदिदं विलीयेत ।। 
जीवः 

अन्तःकरणप्रतिबिम्बो जीवः। जीवो हि अविद्यालेशबशात्‌ 
देहाद्यात्मभावमिव प्राप्य उपाधिगतेन दुःखेन दुःख्यहमित्यविद्यया कृतं 
दुःखोपभोगं अभिमन्यते। एवं ईश्वरस्य देहाद्यात्मभावो दुःखाभिमानो नास्ति! 
जीवस्यापि अविद्याकृतनामरूप-निर्वृत्ः देहेन्द्रियाद्युपाध्यविवेकभ्रमनिमित्त 

एव दुःखाशिमानो न तु पारमार्थिकोऽस्ति। यथा च 
स्वदेहगतदाहच्छेदादिनिमित्तं दुःखं तदभिमानभ्रान्त्यानुभवति तथा पुत्रमित्रादि 
गोचरमपि दुःखं तदभिमानभ्रान्त्यानुभवति अहमेव पुत्रोहमेव मित्रमित्येवं 
स्नेहवशेन पुत्रमित्रादिभावाभिनिविशमानः। यथा च आकाशो घटादिषु 
गच्छत्सु गच्छन्निव विभाव्यमानोऽपि न परमार्थतो गच्छति; यथा 
चोदकशरावादि कम्पमानात्तदगते सूर्यप्रतिबिम्बः कम्पमानोऽपि न बिम्बभूतः 
सूर्यः कम्पते। एवमविद्या प्रत्युपस्थापिते बुदध्याद्युपहिते जीवाख्येऽशे 
दुःखायमानेऽपि तद्वानीश्चरो न दुःखायते । जीबस्यापि 
दुःखप्राप्तिरविद्यानिमित्तैवेत्युक्तम्‌। अविद्यानिमित्तनीवभावव्युदासने 
ब्रह्मभावमेव जीवस्य प्रतिपादयन्ति वेदान्ताः तत्त्वमसि इत्येवमादयः। 
तस्मात्‌ जीवसम्बद्धेन दुःखेन परमात्मनः सम्बन्धो नास्ति। “तयोरन्यः 
पिप्पलं स्वाद्वत्त्यनश्नन्नन्यो अभिचाकशीति” (श्वे. 4.6), “एकस्तथा 
सर्व-भूतान्तरात्मा न लिप्यते लोकदुःखेन बाह्यः” इत्यादि तत्र मानम्‌। । 


जीवस्य त्रीणि शरीरणी सन्ति। तानि स्थूलशरीरं, सूक्ष्मशरीरं, 
कारणशरीरञ्चेति। शरीरं पञ्चीकृत  भूतसमुत्थमस्ति। सूक्ष्मशरीरं प्राणमनो 
बुद्धीन्द्रियात्मकं Add) कारणशरीरं हि अविद्यानिर्मितावरणमस्ति। 
जाग्रदवस्थायां जीवो बाह्यविषयान्‌ इन्द्रियैर्जानाति, स्वप्ने मनसा 
सूक्ष्मवृत्तिभिश्च वेत्ति, सुषुप्त्याम्‌ अविद्यायाः सूक्ष्मवृत्तिरावृतो भवति। 
लोके स्थावरजङ्गमानि हि भूतानि जायन्ते म्रियन्ते च अतस्तद्विषयौ 
जन्ममरणशब्दौ मुख्यौ सन्तौ तत्स्थे जीवात्मन्युपचर्येते। बृहदारण्यके स 
वा अयं पुरुषो जायमानः शरीरमभिसम्पद्यमानः स उत्क्रामन्‌ क्रियामाणः 

इति च शरीरसंयोगावियोगनिमित्तावैव जन्ममरणशब्दौ दर्शयति | जीवाख्य 
आत्मा शरीरेन्द्रियपञ्चराध्यक्षः कर्मफलसम्बन्धी । जीबात्मापि 
पुण्यापुण्यकर्मसुखदुःखयुक्प्रतिशरीर॑ प्रविभक्त इति तस्य प्रपञ्चोत्पत्यवसर 
उत्पत्तिः भवितुमर्हति। “यथाग्नेः क्षुद्रा विस्फुलिङ्गः। व्युच्चरन्त्येव- 
मेवास्मादात्मनः सर्वे प्राणाः” (ब्र. उ. 2.।.20) इति प्राणादेभोग्यजातस्य 
सृष्टिं शिष्ट्वा “सर्व आत्मनो व्युच्चरन्ति” इति भोक्तुणामात्मनां ृथक्सृष्टि 
वर्णयति। तदा सन्दीप्तात्पावकाद्‌-विस्फुलिङ्गाः सहस्रशः प्रभवन्ते सरूयाः | 
तथा अक्षरद्विविधाः सोम्यभावाः प्रजायन्ते तत्र चैवापियन्ति (मु. 2.।.।) 
इति च जीवात्मानामुत्पत्तिप्रलयावुच्येते। जीवात्मानो हि परमात्मना सरूपा 
भवन्ति चैतन्ययोगात्‌। ब्रह्मणः प्रवेशश्रवणात्‌ तादात्म्योपदेशाच्च परं ब्रह्मैव 
जीवः इति परमेव चेद्ब्रह्म जीवस्तस्माद्यावात्‌ परं ब्रह्म तावानेव जीवो 
भवितुमर्हति। परस्य च ब्रह्मणो विभृत्वम्‌ आम्नातम्‌। तस्मात्‌ विभुः 
जीवः। तथा च “स वा एष महानज आत्मा योऽयं विज्ञानमयः प्राणेषु” 
(बृ. उ. 4.4.22) इत्येवंजातीयका जीवविषयविभुत्ववादाः श्रौताः स्मार्ताश्च 
समर्थिता भवन्ति। अयमात्मा संसारी भवति। यावदस्य सम्यग्दर्शनेन 
संसारित्वं न निवर्तते, तावदस्य बुद्ध्या संयोगो न भवति। यावदेव चायं 
बुद्ध्युपाधिसम्बन्धः तावत्जीवस्य जीवत्वं संसारित्वं च।। 


दृक्पदार्थः आत्मा पारमार्थिकः एकः सर्वदैकरूपोऽप्यौपाधिकभेदेन 
त्रिविधः ईश्वरः जीवः साक्षि चेति। अन्तःकरणतत्संस्कारावच्छित्नाज्ञानोपहितो 
जीवः। तत्र कारणीभूताज्ञानोपाधिरीश्वरः। अविद्याप्रतिबिम्बेश्वरपक्षे 
बिम्बचैतन्यं साक्षि, विम्बेश्वरपक्षे तु बिम्बप्रतिबिम्बमुखानुगतमुख- 

स्वरूपवज्जीवेश्वरानुगतं सर्वानुसन्धातृचैतन्यं साक्षीत्युच्यते | 
स्वोपाध्यवान्तर भेदेन विश्वतैजसप्राज्ञभेदात्‌ जीवो त्रिविधः। 
अविद्यान्तःकरणस्थूलशरीरावच्छिन्नो जाग्रदवस्थाभिमानी विश्वः। स 
एव स्थूलशरीराभिमानरहित उपाधिद्दयोपहितः स्वप्नावस्थाभिमानी तेजसः। 
शरीरान्तः करणोपाधिद्रयरहितो5न्तःकरणसंस्कारावच्छिन्नाविद्यामत्रोपाधिः 
सुषुप्ताद्यभिमानी प्राज्ञः। ˆ आत्मनो निरूपाधिकं रूपं प्रज्ञानधनाख्यं न 
प्रतिख्यायेत। यदा पुनः कार्यकारणात्मना नाम रूपे व्याकृते भवतः 
तदास्य रूपं प्रतिख्यायेत। परमेश्वरः मायाभिः नामरूपभूतकृतमिथ्याभिमानेर्वा 
बहुरूपः गम्यते, न तु परमार्थतः। कठोपनिषद्युक्तम्‌ - 

अन्निर्यथैको भुवनं प्रविष्टो 

रूपं रूपं प्रतिरूपो बभूव । 

एकस्तथा सर्वभूतान्तरात्मा 

रूपं रूपं प्रतिरूपो बहिश्च।। 

“इन्द्रो मायाभिः पुरुरूप ईयत” इति च। ब्रह्मस्वरूपस्यैव सतो 
जीवस्य ज्ञानात्‌ ब्रह्मभावं दर्शयति । ज्ञानेन सर्व च द्वैतं निवर्तेत।। 
विशिष्टाद्वैतदर्शनम्‌ 

अद्वैतश्रृतिमात्रपरिग्रहे भेदश्रुतयः, भेदश्रुतिमात्रस्वीकारेऽ भेदश्रुतयश्च 
किरुध्येरन्‌। अतः स्वकपणोलकल्पितत्वां विहाय तयोः 


घटकत्वनिवर्तकश्रुत्यन्तरेण निर्वाहस्यावश्यकरणीयतया, चिदचितोः 
परब्रह्मणश्च शरीरशरीरिभावनिबन्धनमद्वैतं (एकत्वं) इति विशिष्टाद्वैतमतम्‌। 

इदमेव रामानुजदर्शनं विशिष्टाद्वैतसिद्धान्त इति लोके प्रथते। इर्द च |; 
विशिष्टाद्वैतपदं ब्रडुहनाम्बिनामकः साक्षाद्रामानुजशिष्यः स्वविरचिते || 
श्रीरामानुजाष्टोत्तरशतनामके स्तोत्रे विशिष्टादवैतपारगाः इति दर्शनपर्ययतया | 
प्रथमं प्रायुङ्क्त । अस्मिन्‌ दर्शने त्रीणि तत्त्वानि सन्ति। तानि चिद्‌ अचिद्‌ 
ब्रह्म चेति। इति शब्दोऽत्र मोक्षप्रापकतत्त्वान्तरधीनिवर्तकः । एतेषां ज्ञानेन 
निश्रेयससिद्धिः | चिदचिद्‌ ब्रह्मज्ञानं संभूवैव ब्रह्म ज्ञानपदाभिलप्यं भवति | 
जीवः तु चेतनः सन्नपि पापकारी पुण्यकारी च भवति। एवं 
स्वरूपमवबुद्ध्योपासनया भक्त्या प्रपत्त्या च विशुद्धज्ञानाकरी भवन्‌ 
मुक्तिप्राप्तियोग्यतामादधानो ब्रह्मेप्सति प्राप्नोति च। अचिदपि 
ब्रह्मानुसंदधानमात्मानं परित्यज्य ब्रह्मावाप्तये तस्य सहाय्यं करोति। पथि 
कण्टकानाच्छादनमेव पथिकस्य साहाय्यम्‌। विचित्ररूपा बहुरूपा काचित्‌ 
प्रकृतीत्यपरनामधेया बहुविध्नकारिणी । विघ्नापनोदनमेव तत्र तत्साहाय्यम्‌। 
चिनुते धर्मार्थकाममोक्षानिति चित्‌। जीवः अणुपरीमाणकः। 
“बालाग्रशतभागस्य शतधा कल्पितस्य च भागो जीवः स विज्ञेयः” इति 
श्वेताश्वेतरवचन-प्रामाण्यादपि जीवोऽणुपरिमाणकः। अणुरेव ˆ आत्मेति 
sat अलो जीवात्मा कर्मफलभुग्भनत्येन। 
नित्यबद्धमुक्तभेदाज्जीवास्त्रिविधाः। येषा ज्ञानेषु न सङ्कोचो न वा विकासस्ते 
नित्याः। ये स्वकृतानामिष्टानिष्ट-कर्मणामीश्वरेच्छया फलभोगाय 
सकृदसकृद्रा€ संसरन्तीह ते एव बद्धाः। ये भगवद्भक्तिसाहाय्येन 
सञ्चितसदाचाराः सर्वाण्येव कृतानि कर्माणि निबीजानि कृत्वा 
भगवत्साक्षात्कारपरायणाः ते एव मुक्ता उच्यन्ते। 

अत्र त्रीणि प्रमाणानि अभिमतानि प्रत्यक्षानुमानागमरूपाणि । 
साक्षात्कारिप्रमा-करणं प्रत्यक्षम्‌। स्मृतिः प्रत्यभिज्ञा चापि प्रत्यक्षान्तर्भूते। 
सविकल्पकनिर्विकल्पकभेदेन प्रत्यक्षं द्विविधम्‌। संस्कारोद्बोधसह- 
कृतेन्द्रियजन्यं ज्ञानं सविकल्पकम्‌। संस्कारनिरपेक्षकेवलेन्द्रियजन्यं ज्ञानं 
निर्विकल्पकम्‌। अस्मिन्‌ दर्शने ब्रह्म ईश्वर-परमेश्वरपरमात्मशब्दैः शास्त्रेषु 
लोकेषु च प्रसिद्ध भवति। यदि देह एवात्मा चैतन्यस्वरूपस्तर्हि 
सर्वेषामवयवानामपि चेतनत्वमात्मत्वं च स्यात्‌। एवं चात्मबहुत्वं स्यात्‌। 
तच्च श्रृतिविरुद्धम्‌। एकस्मिन्‌ देह एकस्यैवात्मनः स्थितिः न बहूनामिति 
वैदिकी मर्यादा। यदि प्रत्येकमिन्द्रियस्यात्मत्वं स्वीक्रियेत, तर्हि एकस्मिन्नेव 
शरीरे बहूनामात्मनां समवायः स्यात्‌। तथा च सर्वव्यवहारसिद्धिरेव 
स्यात्‌। योऽहं बाल्येऽभवं स एवाहमिदानीं यौवनेऽस्मि, यदेवाहमपश्यं 
तदेवाहं स्पृशामि इति प्रत्यभिज्ञापि न स्यात्‌। अतो न प्रत्येकमिन्द्रियमात्मा।। 


निमित्तोपादानसहकारिभेदेन कारणानि त्रीण्येव। ब्रह्मणः एव 
त्रिविधकारणता-सिद्धान्तसम्मता | तत्त्रिविधमपि कारणं ब्रहौव । बहुस्यामिति 
सङ्कल्पवेषेण तन्निमित्तकारणं भवति। सूक्ष्मचिददिद्विशिष्टवेषेण तदेव 
सहकारिकारणं भवति। तद्ब्रह्म सर्वज्ञं, सर्वाधारः अनन्तं, 
सत्यत्वज्ञानत्वस्वरूपं भवति। सत्यं ज्ञानमनन्तं ब्रह्मेति श्रुतिरत्र प्रमाणम्‌। 
सत्यत्वं त्रिकालाबाध्यत्वम्‌। यत्र द्रष्टा च दृश्यं च दर्शनं चाविकल्पितम्‌। 
तस्यैवार्थस्य सत्यत्वमाहुस्त्रय्यान्तवेदिनः इति सर्वदर्शन-सङ्ग्रहः।। 


श्रीरामानुजाचार्येण अस्मिन्‌ बिशिष्टाद्वैतमते ब्रह्मसत्यं, जीवजडयोः 

ब्रह्म नेशानो नेमे द्यावाप्रथिवी” इत्यादिना नारायण एवाभिधीयते | चिदचिदोः 
जीवजडयोः नारायणस्य शरीरभाबेन सत्यत्वम्‌ । सत्‌ अशरीरि 
नारायणविशिष्टवेषेण सत्य” स्वरूपः | सर्वशेषः सर्केघरः  सर्वकर्माराध्यः 
सर्वकर्मफलप्रदः सर्वाधारः सर्वकार्योत्पादकः समस्तद्रव्यशरीरः श्रीनारायण 
एक” एवेति सर्ववेदान्तेभ्यो निधार्यते। यच्च किञ्चिज्नगत्सर्वं दृश्यते 
श्रूयतेऽपि वा। अन्तर्बहिश्च तत्सर्वं व्याप्य नारायणः स्थितः | “ईशावास्यमिर्द 
सर्वं यत्किञ्च जगत्यां जगत्‌”, “क्षेत्रज्ञं चापि मां विद्धि”, “आत्मा वा 
इदमेक एव अग्र आसीत्‌”, इत्यादिश्रुत्यादिना सुक्ष्मचिदचिद्विशिष्टवेषेण 
नारायणस्यैव जगदुपादानकारणत्वम्‌ उच्यते। “सदेव सोम्येदमग्र 
आसीदेकमेवाद्वितीयम्‌' इति श्रुत्या नारायणस्यैव अद्वितीयत्वम्‌ । “तदैक्षत 
बहुस्यां प्रजायेयेति तत्तेजोऽसृजत”, “स ईक्षाञ्चक्रे स प्राणसजत”” इत्यादि 
श्रुत्या च निमित्तकारणत्वं च तस्यैव भवति। तद्‌ ब्रह्म पञ्चविधमिति 
साम्प्रदायिकाः। परव्यूहविभवान्तर्याम्यर्चावतारभेदात्‌। परः श्रीरामः। 
ब्रह्म पञ्वधा सर्वास्ववस्थासु श्रीविशिष्टत्वेनेव भगवदवस्थानम्‌। ˆ 
अतस्सर्वावस्थं ब्रह्म चिदचिद्‌ वस्तु शरीरमिति, सूक्ष्म चिदचिद्वस्तु शरीरं 
ब्रह्म कारणं, तदेव ब्रह्म स्थूल चिदचिद्वस्तु शरीरं जगदाख्यं कार्यमिति 
जगद्ब्रह्मणोः सामानाधिकरणोपपत्तिः। जगतो ब्रह्म कार्यत्वं ब्रह्मणोऽनन्यत्वं 
अचिद्वस्तुनो जीवस्य ब्रह्मणश्च परिणामित्वदुःखित्वकल्याणगुणाकरत्व- 
स्वभावासंकरः सर्वश्रुत्यविरोधाच्च भवति ।। 

सूक्ष्म चिदचिदात्मकशरीरजिशिष्टस्य कारणब्रह्मणः 
स्थूलचिदचिदात्मकशरीरविशिष्टस्य कार्यस्य च ब्रह्मणः ऐक्यमिति। “यः 
पृथिव्यां तिष्ठन्‌ पृथिव्या अन्तरो यं पृथिवी न वेद यस्य पृथिवी शरीरं यः 
पृथिवीमन्तरो” यमयति” इति श्रुत्यनुसारेण पृथिव्यादिकं सर्वमचित्तत्त्वं 
ब्रह्मणः शरीरम्‌। तत्रैव यस्यात्मा शरीरमित्यादि श्रुतिबलेनात्मनोऽपि 
ब्रह्मणः शरीरत्वमेव। एवं च ब्रह्मणः शरीरित्वं समायातम्‌। 
शरीरशरीरिणोरभेदेऽप्यभिमतः। वस्तुतस्तु भेद एव अस्मिन्‌ मते शरीरद्वयम्‌। 
चिदचिच्चेति। चिदचित्प्रकारं ब्रह्मैकमेव तत्त्वम्‌। तत्र प्रकारप्रकारिणोः 
प्रकाराणाञ्च मिथोऽत्यन्तभेदोऽपि विशिष्टेक्यादि विवक्षया एकत्व ˆ 
व्यपदेशः। तदितरनिषेधश्च इति। चिदचितोः ब्रह्मणश्च कार्यकारणभावः 
कारणात्कार्यस्य अनन्यत्वं तेन चैकविज्ञानेन सर्वविज्ञानमित्यादिकं 
शब्दशक्त्या न लभ्यते। अतः विशिष्टञ्च विशिष्टञ्च विशिष्टे तयोरद्रैतमिति 
व्युत्पत्तिरङ्गीकरणीया। अत्रायं पुरुषः स्वयंज्योतिर्भवति। ब्रह्मणः आत्मा 
योऽयं विज्ञानमयः प्राणेषु हृद्यन्तज्योतिः पुरषाः इति प्रामाण्यात्‌ स्वयं 
प्रकाशकमपि सिद्धम्‌। 


सद्दर्शनोदितवचोभिरनृद्यमानं 
सिद्धान्तमत्र निखिलं कृतमल्पबुद्ध्या। 
सम्यग्विमृश्य सुधियो मुदमाप्नुवन्तु 
नो नास्तिकास्तिकविवादपथं प्रयान्तु | | 

4, शडकरात्प्रागद्वैतवेदान्तः, श्रीमुरलीधरपाण्डेयः, पृ. 2, (986. 
5. सर्वदर्शनसङ्ग्रहः, पृ. 9. 
6. सर्वदर्शनकौमुदी, पृ. ।।2. 
7. कपिलस्य कणादस्य गौतमस्य पतञ्जलेः | 
जैमिनेर्वासुदेवस्य दर्शनानि षडेव हि।। 
(संस्कृतसाहित्यचरित्रम्‌, पृ. 70) 
8. यावज्जीवं सुखं जीवेन्नास्ति मृत्यृगोचरः। 
भस्मीभूतस्य देहस्य पुनरागमनं कुतः।। 
(चार्वाकदर्शनम्‌ - ]) 
9. प्रत्यक्षमेकं चार्वाकाः कणादसुगतौ पुनः। 
अनुमानं च तच्चापि साङ्ख्याः शब्दं च तेऽपि।। 
न्यायैकदेशिनोऽप्येवमुपमानं च केचन। 
अर्थापत्या सहैतानि चत्वार्याह WAHT | | 

अभावषष्ठान्येतानि भाट्टवेदान्तिनस्तथा । 
सम्भवैतिह्ययुक्तानि तानि पौराणिक जगुः।। 

L0. भानुं वा हिमभानुं ग्रसति स्वभानुरासुरः सुचिरम्‌। 
तत्तत्पीडाहेतुः खचरान्तकल्पनं कि स्यात्‌ । | 
चेतश्शुभमशुभपथं प्रधावमानं निराकर्तुम्‌। 
वैराग्यमेकमुचितं गलाकाष्ठं निर्मितं धात्रम्‌।। 

LL. योगाचारविभूत्या यस्तोषयित्वा महेश्वरम्‌ । 
चक्रे वैशेषिकं शास्त्रं तस्मै कणादमुने नमः ।। 

I2, षट्दर्शनसमुच्चयः, श्रीहरिभद्रसूरिः, पृ. 28, 957. 

3. साङ्ख्यकारिकाटीकानामालोचनात्मकमध्ययनम्‌, लक्ष्मीचन्द्रशास्त्री 
पृ. 3।, ।994. 

4, पातञ्जलयोगदर्शनम्‌, पृ. !32, 984. 

5, यदा मनो नष्टसमस्तदोषं शान्ति दधानं विषयावसानम्‌। 
तथैव मुक्तिः कथितामुनीन्दरैः किं देहपातादपवर्गसिद्धिः । । 
(विवेकमार्तण्डः, 25.) 

l6, षोडशपदार्थबोधादेव च निश्रेयसाप्तिरेतेषाम्‌। 
विदिता हि षट्पदार्था नास्तिकवाक्यैर्हि याति सन्देहम्‌ | 
(सर्वमतसङ्ग्रहः, 9) 

।7. कर्तव्यं श्रुतितो विदन्ति मनुजा? कृत्वा लभन्ते सुखम्‌। 
निर्दिष्टा श्रुतिरेव मानमपरं तन्सम्मतं मन्यते ।। 
मुक्तौ साघनमिष्टकामरहितं कर्माग्निहोत्रादिकम्‌। 
नो ईशो न चित्तवृत्तिरमला ज्ञानं न मीमांसकः ।। 

।8. सर्वदर्शनकौमुदी, माधवसरस्वती, पृ. ।28, ।938. 

।9, प्रबन्धरत्नाकरः, डा. रमेश्चन्द्रशुक्ल, पृ. 7I. 

20, वेदान्तसारः, पृ. 28. 

2]. वेदान्तदर्शनम्‌, डा. करुणाकरः, पृ. 20. 

22. अनादिरनन्दवर्ति प्रमाणाप्रमाणसाधारणा न सति नासति न सदसति 
स्वयमविकाराद्विकारहेतौ निरूप्यमाणेऽसति अनिरूप्यमाणे सति 
लक्षणशून्या सा मायेत्युच्यते। 

23. अव्यक्तनाम्नी परमेशशक्तिरनाद्यविद्या त्रिगुणात्मिका या। 
कर्मानुमेया सुधियैव माया जगत्सर्वमिदं प्रसूयते । । 

24. यथोर्णनाभिः सृजते गृणते च यथा पथिव्यामोषधयः सम्भवन्ति | 
यथा सतः पुरुषात्केशलोमानि तथाऽक्षरात्संभवतीह विश्वम्‌।। 
(मुं. ..3) 

25. धनच्छन्नदृष्टिर्धनच्छन्नमकं यथा मन्यते चातिमूढः। 


तथा बद्धवद्भाति यो मूढदृष्टेः स नित्योपलब्धि स्वरूपोहमात्मा।। 
(हस्तामलकम्‌ - ।0) 

26. शक्तिस्तदीयाऽऽवरणाभिधाना भवत्स्वरूपं भगवान्‌ पिधत्ते। 
विक्षेपशक्तिश्व समावृते$स्मिन्‌ गुणोऽहिवद्भावयते प्रपञ्चम्‌।। 
(वेदान्तसिद्धान्तकुसुमाञ्जलिः 3.27) 

27. वेदान्तसारः, पृ. 36. 


28. अज्ञान तुच्छाऽप्यसति कालत्रयेऽपि पामराणां वास्तवी च सत्वबुद्धि- 
लौकिकामिदमित्यनिर्वचनीया वक्तुं न शक्यते। 


29. फिलोसफि ओफ्‌ मध्वाचार्यः, पृ. ।29. 
30. आत्मा न सदात्मना सदिति विद्योतते यया। 
सैवाविद्या यथा रज्जुसर्पयोरयथार्थदृक्‌।। (द. मां. 4.4) 


3]. (l) तत्त्वमसि, छां - 6.8.7. 
(2) अहं ब्रह्मास्मि, बृ. उ. .4.0. 
(3) प्रज्ञानं ब्रह्म, ऐ. 3.3. 
(4) अयमात्मा ब्रह्म, मां. .2. 
32. छान्दोग्योपनिषत्‌, 6.8.7. 
द्र. द क्युन्टिस्सन्स्‌ ओफ्‌ वेदान्त, पृ. 2।3. 
33. समानाधिकरण्यं च विशेषणविशेष्यता। 
लक्ष्यलक्षणसम्बन्धः पदार्थः प्रत्यगात्मनाम्‌।। 
(नैष्कर्म्यसिद्धिः, 3.3.) 


34. अद्वैतसिद्धिः, अनन्तकृष्णशास्त्री, पृ. 663, 982. 


MMMM - | | 

35. ईशादिदशोपनिषदः, पू. 244, | 

36. त्वमिति तदिति कार्यकारणे सत्युपाधौ। 
द्वितयमितरयैकं सच्चिदानन्दरूपम्‌ || 
उभयवचनहेतूपदेशकालौ च हित्वा। 
जगति भवति सोऽयं देवदत्तो यथैकः | | 
कार्योपाधिरयं जीवः कारणोपाधिरीश्वरः। 
कार्यकारणतां हित्वा पूर्णबोधोऽविशिष्यते।। 
(शुकरहस्योपनिषत्‌, 3.।.) 

3 


3 


. वेदान्तसारः, पृ. 33. 

. परिपूर्णः परात्मात्र देहे विद्याधिकारिणी। 
बुद्धेः साक्षितया स्थित्वा स्फुरत्रहमितीर्यते। । 
स्वतः पूर्णः परात्मात्र ब्रह्मशब्देन वर्णितः । 
अस्मीत्यैकपरामर्शस्तेन ब्रह्म भवाम्यहम्‌।। (पं. दं. 5.3, 4) 


3 

39. बृहदारण्यकोपनिषत्‌, पृ. 20. 


+ 

. उपक्रमोपसंहारावभ्यासोऽपूर्वता फलम्‌। 
अर्थवादोपपत्ती च लिङ्गं तात्पर्यनिर्णये।। (बृहत्संहिता) ।। 
. तदेव निष्कलं ब्रह्म निर्विकल्पकम्‌। 


तद्ब्रह्माहमिति ज्ञात्वा ब्रह्म संपद्यते ध्रुवम्‌।। 
(ब्रह्मबिन्दूपनिषत्‌, 8) 

42. ऐतरेयोपनिषत्‌, 3.3. 

43. माण्ड्क्योपनिषत्‌, !.2. 

44. सर्वे वेदा यत्पदमामनन्ति तपांसि सर्वाणि च यत्‌ वदन्ति। 
यदिच्छन्तो ब्रह्मचर्यं चरन्ति तत्तेपदं सङ्ग्रहेण ब्रवीम्योमित्येतत्‌।। 
(क. .2.5) 

45. प्रकाशापरोक्षत्वमयमित्युक्तितो मतम्‌। 
अहङ्कारादि देहात्तद्प्रत्यगात्मेति गीयते।। 
दृश्यमानस्य सर्वस्य जगतस्तत्त्वमीर्यते। 
ब्रह्मशब्देन तद्‌ ब्रह्म स्वप्रमात्मरूपकम्‌।। (पं. द. 5.8)।। 

46. श्रीमद्भागवतम्‌, स्वामितपस्यानन्दः, पृ. ।79, संपुटः, 4. 

47. नित्यानित्यवस्तुविचारादनित्यसंसारसुखदुःखविषयसमस्तक्षेत्र- 
ममता बन्धक्षयो मोक्षः। 

48, विहाय कामान्‌ यः सर्वान्‌ पुमांश्चरति निस्पृहः । 
निर्ममो निरहङ्कारः स शान्तिमधिगच्छति।। (भ. गी. 3.7) 

49, श्रीमद्भगवद्गीता, पृ. 508. 

50. लभन्ते ब्रह्मनिर्वाणमृषयः क्षीणकल्मषाः। 
छिन्नद्वैधा यतात्मानः सर्वभूतहिते रताः।। (भ. गी. 5.25) 

5]. बृहदारण्यकोपनिषत्‌, 4.3.0. 

52, स यो ह वै तत्परमं ब्रह्म वेद ब्रह्मीय भवति नास्याब्रह्मवित्कुले 
भवति। तरति शोकं तरति पाप्मानं गुहाग्रन्थिभ्यो विमुक्तोऽमृतो 
भवति। (मु. 3.3.9) 


53, श्वेताश्वेतरोपनिषत्‌, |.. 

54. यो योनिं योनिमधितिष्ठत्येके यस्मित्रिदं स च विचैति सर्वम्‌। 
तमीशानं वरदं देवमीड्यं निचाय्येमां शान्तिमत्यन्तमेति।। 
(श्वेताश्वेतरोपनिषत्‌, 5.2) 
द्र. दशोपनिषदः, संपुटः ], प्रोफ. सी. कुञ्जन्‌ राजा, पृ. 87. 

55. ज्ञानं नैवात्मनो धमो न गुणो वा कथञ्चन। 
ज्ञानस्वरूप एकात्मा नित्यः सर्वगतः शिवः।। 

56. वेदान्तपरिभाषा, पृ. ।22. 

57. सत्यं ज्ञानमनन्तमानन्दं ब्रह्म सत्यमविनाशी नामरूपदेशकालवस्तु- 
निमित्तेषु विनश्यत्सु यन्न विनश्यत्यविनाशी तत्‌ सत्यमित्युच्यते। 

58. ब्लिस्‌ इन्‌ द उपनिषत्स्‌, जिस्पेर्ट्‌ सौच्‌. एस्‌. ऐ., जि पृ. 37. 

59. सिद्धान्तलेशसङ्ग्रहः, पृ. 234. 

60. देहेन्द्रियनिग्रहस्तद्गुरूपासनश्रवणमनननिदिध्यासनैर्यदयदृग्दृश्य- 
स्वरूपं सर्वान्तरस्थं सर्वारमं घटपटादिपदार्थमिवाविकरं विकारेषु 
चैतन्यं विना किञ्चि्नास्तीति साक्षात्कारोऽनुभवो ज्ञानम्‌। 

an यस्मादुच्चार्यमाण एव तिर्यगूर्ध्वमधस्ताच्चास्यान्तो नोपलभ्यते 
तस्मादुच्यते अनन्तः। 

62. नित्यः शुद्धो बुद्धमुक्तस्वभावः। सत्यः सूक्ष्मः संविभूच्चाद्वितीयः। 
आनन्दाब्धिर्यः परः सोऽहमस्मि। प्रत्यग्धातुर्नात्र संशीतिरस्ति ।। 
(उपनिषद्दीप्ति, पृ. 35) 

63. आत्म सत्यानुबोधेन न सङ्कल्पयते यदा । 
अमनस्तां तदा याति ग्राह्याभावे तदग्रहम्‌।। (मां. 3.32) 

64. बृहदारण्यकोपनिषत्‌, 4.4.25. 

65. द्विधेतं द्वीतमित्याहुस्तद्भावो द्वैतमित्युच्यते। 

66. स्वतन्त्रमस्वतन्त्रै च द्विविधं तत्त्वमिष्यते | 
स्वतन्त्रो भगवान्‌ विष्णुः भावाभावौ द्विधेतरम्‌। । 
(तत्त्वसङ्ख्यानम्‌, पृ. !) 

67. तत्त्वसङ्ख्यानम्‌, पृ. 5]. 

68. सत्त्वं स्वातन्त्र्यमद्दिष्टं तच्च कृष्णे न चापरे। 
अस्वातन्त्रयात्तदन्येषामसत्वं विद्धि।। 

69. द डोक्ट्रिन्‌ ओफ्‌ माया इन्‌ अद्वैतवेदान्त, पृ. 62. 

70. तत्त्वनिर्णयः, पृ. 6. 


ee | 
7), विश्वं सत्यं वशेर्विष्णोः नित्यमेव प्रबाहत? | 
न क्वाप्यनीदृशं विश्वं तत्तत्कालानुसारतः | | 
(ऋग्वेदः, ।।,24.2) 
72. मुक्तौ पृथक्स्थितान्येव तदन्येषामदर्शनम्‌। 
अप्यथोऽयं समुद्दिष्टो न स्वरूपैकता क्वचित्‌।। 
73. उपक्रमादिलिङ्गैश्च सम्यग्वेदे विचारिते। 
विष्णुरेव हि तद्गम्यो न रुद्राद्याश्च जातुचित्‌।। 
(विष्णुतत्त्वप्रदीपिका) 
74. शक्तोऽपि भगवान्विष्णुरकर्तु कर्तुमन्यथा। 
स्वभिन्नं कारणाभिन्नं भिन्नं विश्वं करोत्यजः | । 
(विष्णुतत्त्वप्रदीपिका, पृ. 20) 
75. वेदान्तदर्शनम्‌, डा. करुणाकरः, पृ. SI. 
76. वाचारम्भणं विकारो नामधेयं मृत्तिकेत्येवसत्यम्‌।। (छा. 6.4.2) 
77. तैत्तिरीयोपनिषत्‌, ।.3.]. 
द्र. डिस्कवरि ओफ्‌ फिलोसफि, पृ. i6. 
78. यतो वा इमानि भूतानि जायन्ते। येन जातानि जीवन्ति।। 
यत्मयन्त्यभिसंविशन्ति। तद्विजिज्ञासस्व । तद्‌ब्रह्मेति। 
(तै. ।.3.]) 

79. एतद्योनीति भूतानि सर्वाणीत्युपधारय। 


अहं कृत्स्नस्य जगतः प्रभवः प्रलयस्तथा।। 

मत्तः परतरं नान्यत्‌ किञ्चिदस्ति धनञ्जय। 

मयि सर्वमिदं प्रोतं सूत्रे मणिगणा इव।। 

सर्वतः पाणिपादं तत्सर्वतोऽशिशिरोमुखम्‌। 

सर्वतः श्रुतिमल्लोके सर्वमावृत्य तिष्ठति।। (भ. गी. 7.6) 


80. अधिष्ठानमाहुः समाच्छन्नवस्तु स्वरूपं विशेषं भुजङ्गस्य रज्जुम्‌। 
तथैवापरिच्छिन्नमानन्दरूपं त्वदीयं ह्यधिष्ठानमस्या जगत्याः।। 
(वेदान्तसिद्धान्तकुसुमाञ्जलिः, 3.29) 


8]. इयं रज्जुरित्यत्र सामान्यरूपं यथाधार आशीविषस्येदमंशः। 
सदाख्यं त्वदीयं च सामान्यरूपं तदाधार एतस्य विश्वस्य विष्णोः।। 
(वे. सि. कु. 3.28) 


82. अधश्चोध्वं प्रसृतास्तस्य शाखा गुणप्रवृद्धा विषयप्रवालाः । 


अधश्च मूलान्यनुसन्ततानि कर्मानुबन्धीनि मनुष्यलोके । | 
(भ. गी. 5.2) 


कि 263 फा | 
83, एवं त्वयि भ्रमवशात्सकलप्रपज्च | 
आरोपितो युगपदेव यथैव सुप्तौ। 
किन्त्वत्र सृष्टिविषये लयचिन्तनादि 
हेतोः क्रमं कदापि दर्शयति श्रुतिस्तु।। (वे. सि. कु. 3.32) 
84. विश्वं विष्णुर्वषट्कारो भूतभव्यभवत्परश्रुः । 
भूतकृदभूतभृद्‌भावो भूतात्मा भूतभावनः।। 
(विष्णुसहस्रनाम, 4) 
85. वैराग्यशतकम्‌, 3. 
86. आदित्यस्य गतगतैरहरहः संक्षीयते जीवितं 
व्यापारैर्बहुकार्यभारगुरुभिः कालो न विज्ञायते। 
दृष्ट्बा जन्मजराविपत्तिमरणं त्रासश्च नोत्पद्यते 
पीत्वा मोहमयी प्रमादमदिरामुन्मत्तभूतं जगत्‌।। 
(वैराग्यशतकम्‌, ।3) 
87. यावान्पिण्डो गुडस्य स्फुरति मधुरिमैवास्ति सर्वेऽपि तावान्‌। 
यावान्कर्पूरपिण्डः परिणमति सदामोद एवात्रतावान्‌।। 
विश्वं यावद्विभाति द्रुमनगनगराराम चैतन्याभिरामम्‌। 
तावच्चैतन्यमेकं प्रविकसति यतस्तत्तदात्मविशेषम्‌।। 

88. जीवानां सह भवता परस्परं च भेदो यः सः च जडेस्तथा जडानाम्‌। 
एतेन प्रसरति भेदपञ्चकेन बन्धो यावत्प्रशमतः प्रभो त्वदाप्तिः।। 

89. पृथिव्यादीनि भूतानि प्रत्येकं विभजेद्विधा। 
एकैकं भागमादाय चतुर्धा विभजेत्पुनः । | 
एकैकं भागमेकस्मिन्भूते संवेशयेत्‌ क्रमात्‌। 
ततश्चाकाशभूतस्य भागः पञ्च भवन्ति हि। 
वाय्वादि भागश्चत्वारो वाय्य्वादिष्वेबमादिशेत्‌। 
पञ्चीकरणमेतत्स्यादित्याहुस्तत्त्ववेदिनः । | 
(पञ्चीकरणम्‌, 8, 9, 0) 

90. बृहदारण्यकोपनिषत्‌ | 

9]. ब्रह्मसूत्रम्‌, पृ. 278. 

92. जागरिततस्थानो बहिः प्रज्ञः सप्ताङ्ग एको न विंशतिमुखः 
स्थूलभुग्वैश्वानरः । (मां. .3) 

93. स्वप्नस्थानो5न्तः प्रज्ञः सप्ताङ्ग एको न विंशतिमुखः प्रविविक्तः 
भुक्‌ तैजसः। (मां. 2.4) 

94. सुषुप्तस्थान एकीभूतः प्रज्ञानधन एवानन्दमयो ह्यानन्दभुक्‌ चेतोमुखः 
Wat | (मां. .5) 


द्र. अनुभूतिप्रकाशः, पृ. 84. 


95, बालाग्रशतभागस्य शतधा कल्पितस्य च। | 
भागो जीवः स विज्ञेयः।। (श्वे. 5.9) 
96. विशिष्टाद्वैतदर्शनम्‌, पृ. ।3. 
97, तत्रैव, पृ. 55. 
98. मुण्डकोपनिषत्‌, ।.!. 
99. वेदान्तदर्शनम्‌, डा. करुणाकरः, पृ. 33. 
l00. यतीन्द्रमतदीपिका, पृ. 80. 
l0l, केरलीयसंस्कृतसाहित्यचरित्रम्‌, पृ. 240. 
02. परो हि भगवान्‌ राम परे लोके विराजति। 
वासुदेवसङ्कर्षणप्रदयुम्नानिरुद्धाः व्यूहाः । (वाल्मीकिसंहिता) | | 
03. परो हि भगवान्‌ राम परे लोके विराजितः। 
सङ्कर्षणश्च प्रद्युम्नोऽनिरुद्ध इति भेदतः।। 
विज्ञेयश्च त्रिधा व्यूहो जगत्सृष्ट्यादिकारकः। 
पृणो ज्ञानबलाभ्यां च सङ्कर्षण इति स्मृतः।। 
वीयैश्वर्ययुतस्तत्र प्रद्युम्न इति कथ्यते। 
शक्तितेजोविशिष्टस्तु ह्यनिरुद्ध इतीरितः।। (वाल्मीकिसंहिता) । । 


SN NMR | 5] 


04. नित्यैवेषा जगन्माता विष्णोः श्रीरनपायिनी। 
यथा सर्वगतो विष्णुस्तथेवेयं द्विजोत्तम। 
देवत्वे देवदेहोयं मनुष्यत्वे च मानुषी। 
विष्णोरेबानुरूपां वै करोत्येषात्मानस्तनुम्‌। (श्वे. 6.8) 
l05. बृहदारण्यकोपनिषत्‌, 3.8.3. 


06. वेदान्तविचारमाला, पृ. ।36. 


द्वितीयो5 ध्यायः 
ग्रन्थकर्ता, तत्कृतयश्च 


श्रीशडूकराचार्यः 

लोके वैदिकमार्गप्रचारप्रतिबन्धकापार्थादिदोषदूरीकरणाय देवादि प्रार्थनया 
भुवि शङ्करः स्वयं शङ्कराचार्यरूपेण अवातरदिति श्रूयते। वैदिककर्ममार्ग 
भुवि यथावत्प्रवर्तिते शिवो भूतले अवतितीर्षया केरलनरपतेः स्वप्नेऽवदत्‌ 
- पूर्णाभिधाना हदिन्यास्तटे मत्कृते प्रासादमेकं परिकल्प्य मदीयां सपर्या 
सपरिकरां विधेहीति। स तदा तदाज्ञानुसारेण प्रासादमेकं निर्माय तत्र 
शिवलिङ्गं प्रतिष्ठाप्यार्चनं नित्यं व्यधात्‌। तस्यानतिदुरे कालटिनाम्न्यग्रहारे 
वेदवेदाङ्गपारङ्गतों विद्याधिराजनाम्ना ख्यातो भूसुरोऽवसत्‌। तस्य 
शिवगुरुर्नाम तनुजोऽभूत्‌। सः साङ्गान्‌ वेदानधीत्य गुरोराज्ञया गृहमागत्य 
गुरुपित्रोरनुग्रहेणानुरूपां वधूं लब्ध्वा तया सह सत्पुत्रोत्पिपादयिषया शिवं 
भक्त्या पूजायां चक्रे। ततः कदाचित्‌ निद्रां गतः स्वप्ने महेश्वरेण वत्स 
वरं वृणीष्व इत्युक्तः शिवगुरुः एकं भवन्तमिव सर्वज्ञं सर्वशक्तं च पुत्र मे 
देहीति वरं वत्रे। तदाकर्ण्य तथास्तु इति महेश्वरेणोक्तः सः तस्यां रात्रौ 
शम्भु तेजसा युक्तस्तस्यां धर्मपत््यां गर्भमाधत्त। ततः सुमुहूर्त सा पुत्रमेकं 

प्रासूत। ततः सः पुत्रजन्म श्रृत्वा जातकर्मादीनि कर्माणि अकरोत्‌। 
शिशोः शङ्कर इति नाम च अकरोत्‌। शङ्कर इति नामलब्धौ द्वे 
प्रवृत्तिनिमित्ते उच्येते। यस्मात्‌ कारणात्‌ शिशुः आलोकनेन जनानां शं 
कुरुते तस्मात्‌ अस्य पिता तस्य शङ्कर इति नामधेयं चक्रे। अथवा 
यस्मात्‌ कारणात्‌ शङ्करस्य वरप्रसादात्‌ असौ जातस्तस्मात्‌ तस्य 
शिशोः शङ्कर इति पित्रा नामधेयं कृतम्‌। तस्य नामाधिकृत्य विविधा 
अभिप्रायाः वर्तन्ते जातस्य शिशोः जन्मकालिकमासपक्षतिथिसङ्केतः 
शङ्कर इति नाम्नि विद्यते। कटपयादिसङ्ख्यानुसारेण अङ्कानां वामतो 
गतिरित्या र इति वैशाख्यं मासं, क इति प्रथमं शुक्लं पक्षं, शम्‌ इति 
पञ्चर्मी तिथि च द्योतयन्तीति केचन मन्यन्ते।। 


शिशोः जननदिने वृक्षाः लताश्च कुसुमानि फलानि च मुहुर्मुमुचुः । 
नद्यः सर्वा अपि प्रसन्नसलिलाः अभवन्‌। मेघाः जलं मुमुचुः पर्वतेभ्यः 
जलमुत्पपात। तस्मिन्नेव दिने द्रैतमतवादि ग्रन्थाः अधः पेतुः। वेदपुरुषस्य 
ब्रह्मणो मुखचतुष्टयमपि सन्तुष्टं जहास। श्रीव्यासभगवच्चित्तकमलं 
विचकास। तदानीं सर्वा दिशोऽतिशयेन प्रसन्ना बभूवुः। वाता 
अदृभुतदिव्यगन्धाश्चाभूवन्‌। प्रदक्षिणीभूता विचित्रज्चालासहिताः 
अग्निहोत्रादयोऽग्नयः प्रज्वलिता बभूवुः। मृगः गजः व्याघ्रः सिंहः सर्पः 
मूषिकश्चेत्येवमादयः सर्वे वन्यजन्तवः परस्परं जन्मना वैरिणोऽपि शिवगुरोः 
शिशोः जन्मदिने वैरं विहाय सौहदं प्रकटयामासुः | | 


श्रीशङ्करः प्रथमे वर्ष मातृभाषा अजानात्‌। द्वितीये वर्णविज्ञानपुरस्सरं 
पुराणकथा श्रबणादिकमकाषीत्‌। तृतीये तु दैवादस्य पिता मृत्युमयासीत्‌। 

चतुर्थ महेशतः सर्वज्ञतां प्राप । पञ्चमे गुरुणोपनीतः साङ्गान्‌ वेदानधीत्य 

अर्थतो व्याकरोत्‌। षष्ठे$ब्दे सर्वशास्त्रोत्तमः अभूत्‌। ततः सप्तमे | 


श्रीगुरोरनुज्ञया गुरुकुलात्‌ प्रत्यागतः मातृसेवापरोऽ भूत्‌ । कदाचित्‌ उपमन्यु- 
दधीचिगौतमागस्त्यप्रमुखान्‌ शङ्करं द्रष्टुमागतान्‌ मुनीनालोक्य तन्माता 
मधुपर्कार्ध्यादिना सत्कृत्य कियदस्यायुरिति साञ्जलिबद्धं पप्रच्छ। ताँ 
तेष्वगस्त्योऽवदत्‌ - अष्टवर्षाण्यस्यायुर्भवन्ति वयमष्टवर्षाणि वररूपेण 
दास्यामः। एवमुक्ता सर्वे श्रीशङ्करमामन्त्र्य यथागतं गताः। रे बाल, 
गृहस्थो भूत्वा क्रतुभिरिष्ट्वान्ते यतिः भवितासि इत्युक्तवती मातरं 
वेदान्तोक्तिभिः समाहितचित्तामकरोत्‌। अष्टमेऽब्दे सत्र्यासाय आज्ञामदतीं 
मातरं ध्यायन्‌ शङ्करः नदीं गत्वा स्नानार्थं जलान्तः प्रविश्य नक्रग्रहातो 
हा अम्ब! नक्रेण yal न बहिश्चलितुं पारयामि इत्यवदत्‌। माता तस्य 
तां वाचं श्रुत्वा तदवस्थं पुत्रं च पश्यन्ती तत्प्रतीकारमपश्यन्ती च भृशं 
विललाप। अम्ब यदि मे जीवितं तुभ्यं रोचते तर्हि मह्यं सन्र्यासायाज्ञां 
देहि। चेदेवं ग्राहग्रहमुक्तो भविष्यामि इत्युक्ता माता जीविताशया संन्यास 
एव वरमिति मत्वा तत्क्षण एवानुमतिं तस्मै ददौ। ततः सः तत्रैव 
संन्यस्य नक्रग्रहमुक्तः सलिलादुत्ततार। उत्तीर्य च मातरं प्रणम्य इत 
आरभ्याम्ब पैतृकरिक्थग्राहिभिस्त्वं पाल्यसे यदा मां स्मरिष्यसि तदा 
त्वत्सन्निधौ सन्निहितो भवेयम्‌, मामनाथां त्यक्त्वा निर्गतो बाल मा चिन्तयेति 
शङ्करः मातरं सान्त्वयित्वा दूरं गन्तुमियेष। चरन्मध्ये नर्मदातटे 
श्रीगोविन्दपूज्यपादान्‌ अभिजिगमिषुः केनचिन्मुनिना दर्शितायां गुहायां 
दूरतो यतीशं दृष्ट्वा प्रणम्य स्तुतिभिस्तुष्टाव। तच्छुत्वा श्रीगोविन्दपादाः 

तं प्रोचुः कस्त्वमिति। शङ्करेण समाहितम्‌ - मनो बुद्ध्यहङ्कार | 
चित्तानि नाहं श्रोत्रं न जिह्वा न च घ्राणनेत्रम्‌। न च व्योम भूमिर्न तेजो 
न वायुश्चिदानन्दरूपः शिवोऽहं शिवोऽहमिति। ततः स तं कार्यार्थमवतीर्णं 
शङ्करं ज्ञात्वा गुहायाः द्वारे पुरस्कृतौ स्वौ चरणौ पूजितवतेऽङ्गीकृत- 
स्वशिष्यत्वाय संप्रदायपरम्परा प्राप्तं तत्त्वमसीत्यादि श्रुतिवाक्यैरद्वैतं 
ब्रह्मतत्त्वमुपदिदेश।। 

श्रीमच्छड्कराचायो द्वादशे वर्ष ईश-केन-कठ: प्रश्‍न-मुण्ड-माण्डूक्य- 
ऐतरेय-तैत्तिरीय-छान्दोग्य-बृहदारण्यकोपनिषदां भाष्याणि विरचयामास। ˆ 
दैवयोगेन जन्मसिद्धाष्टवर्षाणि ततः स्वमातृकृतप्रार्थनया अगस्त्यादिभिः 
वरत्वेन दत्तानि अष्टवर्षाणि चेत्येवं आयुरन्तःकाले घोडशवर्षाणामन्ते 
काश्यां मणिकणिकायां शरीरपरित्यागे प्रवृत्ताय आचार्याय, भगवता 
बादरायणेन लोके प्रवृत्तानां मतान्तराणां वादेन निरासपूर्वमद्रैतशास्त्रप्रचारं 
निर्वर्त्य शरीरं त्याज्यं नान्यथेति तदुक्तमङ्गीकृतवतेऽस्मै प्रसन्नो व्यासः 
पुनरपि षोडशसंवत्सरपरिमितमायुर्ददौ ।। 


आचार्यः बाल्ये बहूनि लोकोत्तराणि विस्मयावहानि ` कार्याणि चकार । 
विप्रगृहे शङ्करकृतेन कनकधारास्तोत्रेण श्रिया सन्दुष्टया कनकामलकवृष्टिः 
विहिता। मातुः स्नानसौकर्यार्थ चूर्णानदी स्वगृहद्वारे प्रवहन्तीमकरोत्‌। 
एवं लोके विख्यातं श्रीशङ्करं श्रुत्वा केरलानां राज्ञा राजशेखरेण स्वामात्यः 
मृगाङ्कः आचार्यसमीपं प्रेषितः। तेन च सोपहारं प्रणम्य राजसन्देशः 
श्राबितः भैक्षमन्नं परिधानमाजिनं नैजं कर्म च विहाय एभिः कुभोगैर्वयं 
किं कुर्महे इति आचार्योऽवदत्‌। 

नारायणं पद्मभवं वसिष्ठं शक्तिञ्च तत्पुत्रपराशर॑ च। 
व्यासं शुक गौडपदं महान्तं गोविन्दयोगीन्द्रमथास्य शिष्यम्‌ । | 
शङ्करं शङ्कराचार्यं केशर्वं बादरायणम्‌। 
सुत्रभाष्यकृतौ वन्दे भगवन्तौ पुनः पुनः।। 


~ Sm nse Re oot oe कक al 


| 


इति संप्रदायनुरोधात्रारायणादिका श्रीशङ्कराचार्यान्ता गुरुपरम्परा | 


भवति। आचार्यशङ्करः उपनिषत्सूत्रगीताभाष्यदिकरणेन नास्तिकादीनां 
सुधन्बादि राजद्वारा निरासेन, सर्वत्र भारतखाण्डे 

नास्तिकादिभिरापादितोपद्रवोप-शान्तये लोकानुमत्या चतसृषु दिक्षु चतुरो 
मठान्‌ संस्थाप्य तेषु पद्मपादादीन्‌ शिष्यान्‌ अद्वैतधर्मप्रचाराय ˆ नियुयोज। 
पश्चिमायां शारदामठः, पूर्वस्यां गोवर्धनमठः, उत्तरस्याँ ज्योतिर्मठः, दक्षिणस्याँ 
शुङ्गेरीमठः च चत्वारः शङ्कराचार्येण संस्थापिताः मठाः। तेषु विद्या 
धर्मपीठाधिपत्येन धर्माद्वैतात्मतत्त्वोपदेष्ट्रन्‌ नियोज्य आचार्यैः 

वैदिकसनातनधर्मप्रतिष्ठा दृढीकृता। सनत्सुजातीयविष्णुसहस्रनामग्रन्थयोः 
भाष्यकरणेन, काञ्चीकामाक्ष्यादिमन्दिर-निर्माणादिना, श्रीचक्रप्रतिष्ठादिना, 
ललितासहस्रनाम्नां ललितत्रिशत्याश्च भाष्यनिर्माणेन च भगवता शङ्करेण 
हासतामुपेयिवान्‌ वैदिकमागै रक्षितः। एवमग्रेऽपि तेन कल्क्यवतारपर्यन्तं 
पुनः पुनरवतीर्य वैदिको मागो रक्षिष्यते चेति पारम्परिको विश्घासः। 
शैशवादेव असौ महान्‌ तेजस्वी अलोकिकशेमुषीसम्पन्नः परममेधावी ˆ 
क्रान्तदशी स्थितप्रज्ञः तर्क शास्त्रपटु श्च आसीत्‌। 
अनन्यसाधारणोऽष्टवर्षदेशीय एव वेदवेदाङ्गेषु षट्दर्शनेषु च 
परमप्रावीण्यमवाप  ।। 


श्रीशङ्कराचार्यः पोषितः विस्तारितश्च योऽद्वैतवादः स न 
नूतनः अपि तु वेदप्रभृतिसकलप्रमाणग्रन्यमूलक इति। भगवान्‌ 
श्रीशङ्कराचार्यः प्रच्छन्नबौद्धः आसीत्‌ तेन शून्यवादविज्ञानवादयोरेव 
रूपान्तरमौपनिषदसंस्करणं वेदान्तशास्त्रं प्रणीतम्‌। तत्र च केवलं 
विज्ञानशुन्यशब्दस्थाने ब्रह्मशब्दं सन्निवेश्य ब्रह्माद्वैतवादः उपस्थापितः 
इति च केचन्मन्यन्ते। वस्तुतः सो5यमभिप्रायो निर्मूलः। आचार्य 
वेदप्रामाणयमभ्युपगतमित्येव सौगतविरोधित्वं सुस्पष्टम्‌। यद्यपि 
शाङ्करभाष्ये टीकायां च तत्र तत्र केषाञ्चित्‌ प्राचीनाचार्याणां 
यत्किमपि मतं वाक्यं नाम वोपलभ्यते तेनेदं तु ज्ञायते यत्‌ पुरापि 
वेदान्ताचार्याः आसन्‌ वेदान्तग्रन्यो$पि कश्चिदासीदिति। उपनिषदादि 
भारतीयविद्यानां उत्कृष्टपठनेन आत्मान्वेषणे निमग्नः असौ शङ्करः 
जगतः निस्सारतां ज्ञात्वा संन्यासी अभवत्‌। अनन्तरं अवधूतो भूत्वा 
विभिन्नेषु प्रदेशेषु अहनं कृत्वा तत्रस्थैः विभिन्नदार्शनिकेः सह 
वादमकरोत्‌। ऐतिह्यानुसारं श्रीशङ्करः अस्मिन्‌ तीर्थाटने कुमारिलभट्ट 
मण्डनमिश्रप्रभृतिभिः सार्धं वादं कृत्वा तान्‌ जितवान्‌। पराजयानन्तरं 
मण्डनमिश्रः सुरेश्वराचार्य इति नाम स्वीकृत्य शङ्कराचार्यस्य 
शिष्योऽभूत्‌। अस्य गुरुः माण्डूक्योपनिषत्कारिकाकारस्य गौडपादस्य 
शिष्यः गोविन्दपादाचार्यः ˆ आसीत्‌। भगवत्पादस्य अलौकिकप्रतिभावेदुष्येण 
अतिप्रसन्नः स गुरुः काशी गत्वा ब्रह्मसूत्रभाष्यंप्रणेतुमादिष्टवान्‌। 
काशीमुपगतस्य तस्य ख्यातिरवर्द्धत। तत्सिद्धिमुग्धाशच जनाः तस्य 
शिष्यत्वं स्वीकर्तुमपचक्रमिरे | | 


सामयिको विचारः 

श्रीभगवत्पादशङ्कराचार्यस्यविर्भावकालविषये बहुवैमत्यमस्ति ˆ 
क्रिस्तोः परं 808 तमे वर्ष शङ्कराचार्याः जनिमलभन्तेति गुरुस्तोत्रे | 
वर्ण्यते | 808 तमे वर्ष आर्द्र नक्षत्रे कालटिग्रामे चेरमान्‌ पेरुमालाख्यस्य | 
महायुद्धविजयसमये श्रीशङ्कराचार्याणामुत्पत्तिरिति केचिद्रदन्ति। ` 
मलयालभाषया लिखिते केरलोत्पत्तिनामके ग्रन्थे स्पष्टमिदम्‌। ततः | 
श्रीशङ्कराचार्याणां समयः चेरमान्‌ पेरुमालनृपतेः कालेन समान इति | 
श्रीशङ्कराचार्यस्य जीवनकालः क्रिस्तोः परं 788 तमवर्षात्‌ 820 
वर्षपर्यन्तः ˆ इति फाटकोपपदश्रीकाशीनाथपण्डितमहाशया आहुः। एतेन 
तैलङ्गोपपदप्राडिबवाकमहाशयानां क्रैस्तवषष्ठशतकस्यान्त्यः 
सप्तमशतकस्याद्यो वा तेषां जीवनकाल इत्युक्तिः विरुध्यते। 


तथा दुष्टाचारविनाशाय प्रादुर्भूतो महीतले। 
स एव शङ्कराचार्यः साक्षात्कैवल्यनायकः।। 
विधि नागेभवहन्यब्दे विभवे शङ्करोदयः। 
अष्टवर्षं चतुर्वेदान्‌ द्वादशे सर्वशास्त्रकृत्‌। 
षोडशे कृतवान्‌ भाष्यं द्वात्रिंशे मुनिरभ्यगात्‌।। 
कल्यब्दे चन्द्रनेत्राइक वह्न्यब्दे प्रविशत्गुहाम्‌। 
वैशाखे पूर्णिमायां तु शङ्करः शिवतामगात्‌।। 
तयुक्तेः कलेः 3889 वर्षेषु गतेषु विभववर्ष श्रीशङ्कराचार्याणा 
जन्म। आङ्गले 788 तमे वर्ष जन्म। एवं कलेः 392 तमे वर्ष गुहां 

प्रविश्य ततोऽग्रे वैशाखे शुक्लपूर्णिमायां सिद्धा अभूवन्‌। एवञ्च 788 
तमे क्रिस्त्वब्दे जन्मोपलभ्य 820 तमे क्रिस्त्वब्दे देहं तत्त्यजुरिति 
भरतवर्षतिहासग्रन्थस्यैकदेशभागे उक्तमिति प्रोफसर्‌ विष्णुमहादेवफाटक- 
महाशया आहुः।। 


तथा (3889 कलिवर्षेषु व्यतीतेषु) 788 तमे विभवे वर्ष वैशाखमासे 
शुक्लपक्षे दशम्यां शुभमुहूर्ते शिवगुरोः धर्मपत्नी श्रीशङ्कराचार्य प्रासूत। 
आचार्यजन्माधिकृत्य ˆ सदानन्दपण्डितः शङ्करदिगिजये आहुः - 


प्रासूततिष्यशरदामतियातवत्या- 
मेकादशाधिकशतो न चतुःसहस््याम्‌। 
संवत्सरे विभवनाम्नि शुभे मुहूर्त- 
राधेसिते शिवगुरोर्गृहिणी दशम्याम्‌।। इति।। 


तथा श्रीशङ्कराचार्या विद्वद्भिः प्रायः क्रिस्त्वब्देऽष्टमे शतके 
आसन्नित्युच्यते। सम्प्रदायविदां मतेन क्रिस्त्वब्दे 788 तमे वर्ष वैशाखे 
श्रीशङ्कराचार्यावतारः। सः द्वितीयशतके इति केचित्‌। पञ्चमशतक 
इत्याचार्यदिङ्नागः तथा क्रिस्त्वब्दे 700 वर्षस्य 750 तमवर्षस्य च मध्ये 
उत्पन्नात्कुमारिलभट्टात्प्राक्‌ श्रीमच्छङ्कराचार्या बभूवुरिति आहुः। 
कुमारिलभट्टश्रीमच्छङ्करभगवत्पादयोः समागमः आसीदित्यर्थस्य 
सर्वैस्तच्चरित्रलेखकैः उल्लिखितत्वात्‌ स समय एवास्यापि जीवनकालो 
भवतीति क्रिस्त्वब्दे 650 तमवर्षस्य 700 तमवर्षस्य च यो मध्यमः 
समयः स एवेति डा. बर्नल्‌ पण्डितमहाशया आहुः।। 


RRS  : एओ अपरोक्षानुभूति? | ' 


चीनादेशीयः हुयान्स्याङ्‌ इति नाम्ना प्रसिद्धः यात्रिकः भारतवर्ष 


| 


629 तमक्रिस्तुवर्षादारभ्य 645 तमक्रिस्तुवर्षपर्यन्त पर्यटन्‌ आसीत्‌। | 


क्रिस्तोः परं षष्ठशतकान्ते सप्तमशतकादौ सो5भूदिति स एवात्र ` 


आचार्यसमय इति परे। पण्डितबेबर्‌-पण्डितबुलर्‌प्रभृतिभिः महाशयैर 
षष्ठशतके क्रिस्त्वब्दे आचार्यस्य स्थितिः वर्णिता। सः कथाभिरवन्तिषु 


प्रसिद्धान्निबुधान्‌ बाणमयुरादिप्रमुख्यान्‌। ` 


शिथिलीकृतदुर्मनाभिमानात्रिजभाष्यश्रवणोत्सुकन्‌ चकार इति माधवेनाचार्या 
मतान्तराभिमानपरित्यागपूर्ग बाणादिषु स्नभाष्य- 
श्रवणोत्सुकतामुदपादयन्नित्युक्तेः सप्तमशतकाद्यभागस्थिता आचार्या इति । 
भोजराजसमये पूज्येषु पण्डितेषु श्रीशङ्कराचार्याणां प्रामुख्यमभुदिति 
भोजप्रबन्धे दर्शनात्‌ 800 वर्षभ्यः 900 वर्षेभ्यः वा प्राक्‌ स्थितस्य 
भोजराजस्य एव समयः श्रीशङ्कराचार्याणां समयः इति परे । 
पण्डितराजमोहनराजा तु आचार्यकालादारभ्याद्यपर्यन्तं तत्पीठाधिगतेषु 
आचार्येषु गण्यमानेषु श्रीमच्छङ्काराचार्याः क्रिस्त्वब्दस्य सप्तमाष्टम- 
शतकयोरन्तरे अभूवन्निति वदति। अनेन सहस्रवर्षभ्यः प्राक्तेषामवतार 
इति वदतां मतमेव राजमोहनराजेनाङ्गीकृतमिति भाति तथा पञ्चाधिक- 
षट्छततमे वर्ष आचार्याणां जन्म इति शङ्करदिग्िजये माधवाचार्या 
आहुः।। 

श्रीकोथमहोदयस्तु 820 तमे वर्ष इति, शरीरामावतारशर्मा तु 70! 
शकाब्दतः 735 शकाब्दपर्यन्तमिति, श्रीतिलकमहोदयस्तु 688 ई, 
श्रीराजेन्द्रघोषः 686 ई, स्वामिप्रज्ञानन्दः ईशाब्दतः पूर्वं द्वितीयशताब्द्या 


इत्याहुः। तथा पतञ्जलेः सकाशात्‌ श्रीगोविन्दभगवत्पादैः महाभाष्याध्ययनस्य 
शङ्करदिखिजये वर्णनेन पतञ्जलिः श्रीमद्गोविन्दभगवत्पादयोः 
 समकालिकत्वं, श्रीशङ्करभगवत्पादानां श्रीगोविन्दभगवत्पादशिष्यत्वेन 
श्रीगोविन्दभगवत्पादश्रीशङ्करभगवत्पादयोः समकालिकत्वं, श्रीमच्छड्कर- 
भगवत्पादगमनसमये मण्डनमिश्रगृहे व्यासजैमिन्योनिमन्त्रणेन 
श्रीशङ्करभगवत्पादमण्डमिश्रयोश्च समकालिकत्वं कुमारिलभट्टस्य 
प्रयागे तुषान्निस्थिति समये श्रीमच्छङ्करभगवत्पादैः भट्टानां दर्शनं 
कृतमिति दर्शनात्‌ श्रीशङ्करभगवत्पादभट्टपादयोः समकालिकत्वमिति 
तेषां गोविन्दपादादीनां जीवनकालः प्रायः एक एवेति केचिदैतिह्यविदो 
वदन्ति। अनेन प्रकारेण मैक्स्मुलरमेक्डनलकृष्णस्वामिप्रभृतिभिर्महोदयैः 
नि्णीतोऽतिप्रसिद्धिमागतः क्रिस्त्वन्दस्य 788 तमे जन्मोपलभ्य 820 तमे 
ब्रह्मभूयं गताः शङ्कराचार्या इति अभिप्राय ` एवेदानीमाद्रियते । । 
कृतयः 

श्रीभगवत्पादशङ्कराचार्यस्य ग्रन्थाः कति, के च इति निर्णये विद्वांसो 
महत्काठिन्यमनुभवन्ति। आचार्यप्रणीतानां ग्रन्थानां सङ्ख्या 
शतद्वयादप्यधिकोपलभ्यते, परन्तु प्रश्नस्त्वयं यदेतेषामुपलब्धानां सर्वेषां 
ग्रन्थानां कर्तृत्वं पूज्यपादशङ्कराचार्यपादानामृत तच्छिष्याणामिति प्रथमतो 
निर्णयम्‌। आद्यशङ्कराचार्यैः प्रतिष्ठितानां मठानामधिपतयोऽपि 
शङ्कराचार्य इत्युपाधिं गृहणन्ति। अत एव शङ्कराचार्य 
इत्युपाधिधारिभिरनेकैः ग्रन्थाः ˆ प्रणीताः भवेयुः तैः प्रणीतेषु ग्रन्थेषु 
उचितपुष्पिकाविधानाभावात्‌ तत्तच्छड्कराचार्याणां ग्रन्थानां पथक्करणमतीव 

कठिनम्‌। शङ्कराचार्यस्य साहित्य त्रिधा विभक्तुं RIAN) भाष्यग्रन्थाः 
(2) स्तोत्रग्रन्थाः (3) प्रकरणग्रन्थाश्चेति। | | 
(l) भाष्यग्रन्थाः 

भगवत्पादश्रीशङ्कराचार्वैः सर्वषां मुमुक्षूणामनुग्रहार्थम्‌ ईशादयों 
दशोपनिषदः ब्रह्मसूत्राणि, भगवद्‌गीता चेत्येवंरूपस्य प्रस्थानत्रयस्य चान्येषां 
Tart च भाष्याणि विरचितानि। मध्यमान्‌ लघून्‌ च वेदान्तग्रन्थान्‌ 
विरच्य सर्वत्र भारतखण्डे तदधिकारिभ्यः तेषामृपदेशादिना षण्मतानि 
प्रतिष्ठाप्य श्ुत्यर्थविरुद्धवादिनां मतानि सर्वाणि निरस्तानि। तेषु भाष्येषृ 
अन्यतमं भवति ब्रह्मसूत्रम्‌। भाष्यमिदं वेदान्तवाक्यार्थविचारद्रारा 
आत्मस्वरूपावगमपूर्वकविद्याप्राप्तिहेतूनामन्येषां च विषयाणां 
ूत्रार्थविवरणपराणां संशयपूर्वपक्षादीनां निरासार्थं प्रमाणतदाभास विवेचनाय 
प्रवृत्तानां प्रबन्धानां, प्रासड्गिकविषयावबोधकानां वाक्यसन्दर्भाणां समाहारः 
एव। एतद्ग्रन्थगतसंस्कृतभाषाशैली महाभाष्यबदतीवगम्भीरा 
सारार्थगर्मितया सरला चेति। । ब्रह्मसूत्रभाष्यस्य शारीरिकमीमांसाभाष्यम्‌ 
इत्यपि संज्ञा। शारीरिकमीमांसाभाष्ये च श्रीशङ्करेण निर्विशेषत्रह्मद्रैतवादः 
सिद्धान्तितः। आचार्यशङ्करस्याद्वैतसिद्धान्तस्य प्रभावः सर्वत्रैव विततो 
बर्तते। अद्वैतवादः सर्वेष्वपि वादेषु श्रेष्ठो युक्तिसङ्गतः अत एव उपादेवश्च। 
शङ्कराचार्यस्य परमगुरवो गौडपादाचार्याः माण्ड्क्यकारिका नामके ग्रन्थे 
यद्बीजमवाप्सुः तदेव शाङ्करभाष्यनाम्ना व्यकसत्‌ 700 क्रिस्त्वब्दे 
शङ्कराचायेण तद्भाष्यं प्रणीतम्‌ | सनत्सुजातीयभाष्यं, विष्णुसहस्रनामभाष्यं, 
ललितात्रिशतीभाष्यं, गायत्रीभाष्यं चेति श्रीशङ्करप्रणीतानि प्रथन्ते ।। 

गीताशास्त्रं समस्तवेदार्थसारसङ्ग्रहभूतं दुविज्ञेयार्थम्‌ । तदर्थाविष्करणाय 
अनेकैविवृतपदपदार्थवाक्यार्थन्यायमप्यत्यन्तविरुद्धानेकार्थत्वेन लौकिकैः 
गृह्ममाणमुपलभ्य विवेकतो अर्थनिर्द्धरणार्थ भाष्यं कृतवानाचार्यः। ˆ 
गीताशास्त्रस्य सङ्क्षेपतः प्रयोजनं परं प्रयोजनं निश्रेयसम्‌, सहेतुकस्य 
सं सार स्यात्यन्तो पर मलक्षणम्‌। तच्च 
सर्वकर्मसंन्यासादात्मज्ञाननिष्ठारूपाद्धर्माद्‌ भवति। तथेममेव गीतार्थमुद्दिश्य 
भगवतैवोक्तम्‌ - स हि धर्मः सुपर्याप्तो ब्रह्मणः पदवेदने इति। यदा गीता 
प्रादुर्बभूव तदा मानवजीवनस्य उद्देशस्य विषये तथा गीताशास्त्रस्य 
परमप्रयोजनविषये च विभिन्नाः अभिप्रायाः प्रचलिता आसन्‌। 
आचार्यशङ्करस्य मतमिदं यत्‌ निवृत्तिमार्गप्रतिपादनमेव गीतायाः मुख्यं 
लक्ष्यमिति। निवृत्तिश्च ज्ञानेनेव प्राप्यास्ति। गीताज्ञानदृष्ट्या विशिष्टाद्वेतमथ 
च आचारदृष्ट्या भक्तिं च प्रतिपादयतीति विशिष्टाद्वैतिनो वदन्ति। 
लोकमान्यबालगङ्गाधरतिलकः तु एवमाह गीतायाः लक्ष्यमस्ति 
कर्मयोगप्रतिपादनम्‌। तद्द्वारेण भागवतं धर्ममनुतिष्ठन्‌ मानवः 
परमकल्याणास्पदभूतं भगवन्तमधिगन्तुमह॑तीति। शङ्कराचार्येण च केवलात्‌ 
ज्ञानादेव मोक्षः, न तु कर्मसमुच्चितादिति गीतायां निश्चितोऽर्थ इति 
स्वभाष्यद्वारा सूपपादितम्‌।। 


आचार्यशङ्करः ईशकेनकटप्रश्नमुण्डकमाण्ड्क्यतैत्तिरीयैतरेयछान्दोग्य 
-बृहदारण्यकोपनिषदां च भाष्यं विरचयामास। उपनिषत्सु 
अद्वैतविशिष्टाद्वै तद्वैत-श्रुतीनां सदूभागो भाति। आचार्यैः 
स्वसिद्धान्तप्रतिष्ठापिकाः श्रुतयः एव मुख्यार्थबोधिकाः अन्याश्च श्रुतयः 

उपचरितार्था लोकसिद्धद्वैतानुवादिकाश्चेति प्रमाणतो निर्णीतम्‌। उपनिषदा | 
प्राधान्येन प्रतिपाद्यो विषयो5स्त्यात्मा । सृष्टिवर्णनमपि उपनिषत्सु कृतमस्ति। | 
उपनिषदः वस्तुतो भारतीयाध्यात्म-साहित्यस्य परमभास्वराणि रत्नानि 
सन्ति। ताः हि वेदानां मूर्थत्वेनाभिधीयन्ते। ताश्च साक्षान्मोक्षमार्गप्रद्शिकाः 
अत एव ब्रह्मविद्यार्थकेनोपनिच्छब्देन व्यवह्रियन्ते | | 


(2) स्तोत्रग्रन्थाः 

भगवच्छङ्कराचार्यविरचितत्वेन बहवः स्तोत्ग्रन्थाः ˆ प्रथन्ते। सः 
परमार्थतोऽद्वैतवादी भवन्नपि व्यवहारभूमौ नानादेवतानामुपासनायाः सार्थकत्वं 
नितान्तं मन्यते स्म। सगुणोपासना निर्गुणब्रह्मोपलब्धेः प्रधानसाधनमस्ति। 
यस्मात्कारणात्‌ सगुणब्रह्मोपसना वैशिष्ट्यं महत्त्वं च भजते। आचार्यैः 
शिवविष्णुगणेशप्रभृतीः देवताः अधिकृत्य मनोहराणि स्तोत्राणि ˆ विरचितानि । 
एषां स्तोत्राणां साहित्यिकमहत्त्वमन्यूनं वर्तते । दर्शनशास्त्रस्यात्युच्चभृमौ 
विहरतां ब्रह्मनिष्ठानां तेषां रचनानि एतादृशानि ललितकोमलकान्तपदावली- 
रुचिराणि रसभावालङ्कारच्छटामण्डितानि कथं भवेयुरिति विचार्य 
समालोचकानां हदयानि महाश्चार्यन्वितानि ˆ भवन्ति।। 
शिवस्तोत्राणि 

शिवभुजङ्गस्तोत्रं, शिवानन्दलहरी, शिवपादादिकेशस्तोत्रं, 
शिवकेशादिपादस्तोत्रं, वेदसारशिवस्तोत्रं शिवापराधक्षमापणस्तोत्रं, 
सुवर्णमालास्तुतिः, - दक्षिणामूर्तिवर्णमाला, दक्षिणामूर्त्यष्टकस्तोत्रं, 
मृत्युञ्जयमानसकपूजा, शिवनामावल्यष्टकं, शिवपञ्चाक्षरस्तोत्रम्‌, 
उमामहेश्घरस्तोत्रं, दक्षिणामूर्तिस्तोत्रं, कालभैरवाष्टकं, शिवपञ्चाक्षर- 


| 
| 

नक्षत्रमाला, द्वादशलिङ्‌ गस्तोत्रम्‌, दशश्लोकी इतीमानि 
शङ्कराचार्यविरचितत्वेन विभाव्यमानानि शिवस्तोत्राणि भक्तरसनाग्रे 
नरीनृत्यन्ते । | 
विष्णुस्तोत्राणि 

कामभुजङ्गप्रयातं, विष्णुभुजङ्गप्रयातं, विष्णुपादादिकेशान्तस्तोत्रं, 
पाण्डुरङ्गाष्टकम्‌, अच्युताष्टकं, कृष्णाष्टकं, हरिमीडेस्तोत्रं 
भगवन्मानसपूजा, जगत्राथाष्टकञ्चेति विष्णुस्तुतिपराणि।। 


गणेशस्तोत्राणि 
गणेशपञ्चरत्न, गणेशभुजङ्गप्रयातं, गणेशाष्टकं वरदगणेशस्तोत्रञ्च । | 


देवीस्तोत्राणि 

सौन्दर्यलहरी, देवीभुजङ्गप्रयातम्‌, आनन्दलहरी, त्रिपुरसुन्दरी, 
वेदपादस्तोत्रं, देवीचतुष्ट्युपचारपूजा, त्रिपुरसुन्दरीमानसपूजा, त्रिपुरसुन्दर्यष्टकं, 
ललितापञ्चरत्नं, कल्याणवृष्टिस्तनः, नगर त्नमालिका, 
मन्त्रमातृकापुष्पमाला-स्तवः, गौरीदशकं, भवानीभुजङ्गं, कनकधारास्तोत्रं, 
अन्नपूर्णाष्टकं, मीनाक्षीपञ्चरत्नं, मीनाक्षीस्तोत्रं, भ्रमराम्बाष्टकं, 
शारदाभुजङ्गप्रयाताष्टकं चेति।। 


देवतायुगलस्तोत्राणि 


अर्धनारीश्वरस्तोत्रम्‌, उमामहेश्वरस्तोत्रै, लक्ष्मीनृसिंहकरुणारसस्तोतर, 
लक्ष्मीपञ्चरत्नमिति ।। 


नदीतीर्थविषयकस्तोत्राणि 
नर्मदाष्टकं, गङ्गाष्टकं, मणिकर्णिकाष्ट्क, काशीपञ्चकञ्चेति । । 


साधारणस्तोत्राणि 
हनुमत्पञ्चरत्नं, सुब्रह्मण्यभुजङ्गप्रयातम्‌, प्रातःस्मरणस्तोत्र, 
गुर्वष्टकज्चेति | 


महापुरुषस्यास्य प्रस्थानत्रय्यां भाष्यं माण्ड्क्यकारिका भाष्यं 
आनन्दलहरी-सौनदर्यलहरीत्येवमादिकमद्भृत ˆ प्रतिभाविलसिर्त ग्रन्थसज्वयं 
वीक्ष्य को नाम न विस्मयस्तिमितो भवेज्जनः। ते ग्रन्थतल्लजाः अस्य 
महाचार्यस्य सर्वतोमुखी भासुरां प्रतिभां स्थितप्रज्ञतामखिलातिशायिर्नी 
भाष्यशैली समन्वयात्मिकां शेमुर्षी काव्यकलाकोविदत्वं पाण्डित्यञ्च 
उच्चैः ख्यापयन्ति।। 


(3) प्रकरण ग्रन्थाः 


सामान्यजनानां हृदयतलेष्वद्वैततत्त्वस्य सञ्चालनाय आचार्यभगवत्पादैः 
०399 ईदृशानां दा 40 
प्रकरणग्रन्थानां रचना विहिता। ईदृशानां प्रकरणग्रन्थानां सङ्ख्या 
भूयसी वर्तते। तेषां प्रामाण्यस्य च समीक्षा नातिसुकरा मुख्यानां 
प्रकरणग्रन्थानां सङ्क्षिप्तविवरणमत्र दीयते । ब्रह्मज्ञानादेव मुक्तिः नान्यथेति 
मन्वाना आचार्याः ब्रह्मतत्त्वमेव सरलया सुगमया च भाषया प्रकरणग्रन्थेषु 
प्रत्यपादयन्‌।। 


| 

उपदेशसाहस्त्री 


अयं ग्रन्थः प्रकरणमात्मनो ब्रह्मा भेदाभेदज्ञानोपायांश्च 
विस्तरे णोपपादयति। गद्यप्रकरणे च गुरुशिष्यसंबादरूपेण 
तत्त्वज्ञानप्रतिबन्धकाः संशयाः दूरीकृताः। कर्मठोवेदोक्तं मोक्षं 
विषयानुभवाभावेन स्वप्रतिकूलं मत्वा प्रतिषेधति | तन्मतं निराकृत्य सदुष्टान्तं 
मुक्तेः सर्वाभिलषणीयतां प्रदर्श्य तत्त्वं पदार्थयोः विस्तरेण उपवर्णनपूर्वकं 
मनस एव सर्वापराधहेतुत्वमित्यतः मनस्संबोध्य हितमुपदिशति भगवानाचार्यः | 


ग्रन्थस्यास्य संपूर्ण नाम सकलवेदोपनिषत्सारोपदेशसाहस्री इति।। 


विवेकचूडामणिः 

विवेकचूडामणि नामायं प्रकरणग्रन्थः प्रकरणेषु चूडामणिरिव 
प्रकाशमानः सर्वत्र प्रचुरप्रचारः समुपलभ्यते। दुरूहमपि आत्मतत्व 
करतलामलकवत्‌ तत्र स्फुटं प्रतिपाद्यते | | 


दशश्लोकी 

निर्बाणदशकमित्यस्य ग्रन्थस्य नामान्तर मस्ति। 
अद्वैतसिद्धिलघुचन्द्रिकादिषु निर्णीतोऽर्थः सङ्ग्रहेणात्र प्रतिपाद्यते। दशसुपद्येषु 
सर सभाषया आत्मतत्त्वस्य व्याख्यानां कृ तमस्ति। 
प्रत्येकश्लोकस्यान्तिमपङ्क्तिः तदेकोऽवशिष्ट-शिवकेवलोऽहमित्येवं वर्तते । 
दशश्लोक्याः मधुसूदनसरस्वतिभिः रचिता प्रौढगम्भीरा व्याख्यैव 
सिद्धान्तबिन्दुरिति व्यवहियते || 


RS | 
उपदेशपञ्चकम्‌ | 


ग्रन्थोऽयं साधनपञ्चकं प्रतिपादयति। पञ्चसु पद्येषु बेदान्त- 
सम्बन्धिनामाचाराणां सम्यगुपदेशः कृतोऽस्ति।। 


आत्मबोधः 
तपोमन्त्रकर्मयोगादिसाधनानि परम्परया क्रमेण ज्ञानद्वारा मोक्षं 
साधयन्ति। साधनेभ्यो ज्ञानस्य प्राधान्यमुक्तम्‌। यथा लोके पचनक्रियायाः | 
काष्ठजलभाण्डादिसाधनेषु सत्स्वपि वर्हिन विना पाको न सिद्ध्यति | 
तद्वत्‌ ज्ञानं विना मोक्षो न सिदृध्यति। अत्र तुषादिभ्यस्तण्डुलानिव 
दहे्द्रियमनोबुद्धप्रकृतिभ्यो विवेकेनानात्मानं विलक्षणं जानीयात्‌ इत्युपपाद्य 
स्वप्रकाशमात्मानं ज्ञात्वा तं सर्वशरीरेष्वेकं ब्रह्मैवेति चिन्तयेदिति 
सरलमुपदिश्यते।। 


अपरोक्षानुभूतिः 


अस्मिन्‌ ग्रन्थे चतुश्चत्वारिंशदधिकैकशतं श्लोकाः वर्तन्ते। 
अपरोक्षानुभवसाधन स्वरूपं वर्णितमस्ति।। 


मनीषापञ्चकम्‌ 


भगवच्छङ्कराचार्यस्य चण्डालस्वरूपधारिणा शिवेन सह संवादो 
विहितः । प्रत्येकपदस्यान्तिमपङ्क्तौ गुरुरित्येषा मनीषा मम इति दर्शनात्‌ | 
इदं प्रकरणं मनीषापञ्चकम्‌ इति कथ्यते।। 

चर्पटपञ्चरिका 


अस्मिन्‌ गोविन्दभजनस्य रसमयभाषायामुपदेशः कृतोऽस्ति। 
सरलपद्यात्मकगीतमयवाण्या विरचितोऽयं ग्रन्थो नितरां सरसमधुरो विभाति। 
अस्य ग्रन्थस्यैव नामान्तराणि द्रादशमञ्चरिका मोहमुद्गरादीनि सन्ति ।। 


पञ्चीकरणप्रकरणम्‌ 
अत्र पञ्चीकरणप्रक्रियावर्णनं विहितमस्ति।। 


त्रिपुरी 


स्थूलसूक्ष्मकारणशरीरेभ्यो विविच्य जीवस्वरूपं प्रतिपाद्य तं च . 
जीवं ब्रह्माभेदेन उपसंहरति।। 


शतश्लोकी 

अत्रात्मनः परप्रेमास्पदत्वेन लोकप्रसिद्धत्वं गृहस्थानामपि 
तत्त्वज्ञानपराणां चर्या श्रृतिसिद्धस्य दानमहिम्नः वर्णनं, मायास्वरूपो संसारो 
मनसो न जीवस्य, तस्य च जाग्रदाद्यवस्थानमागन्तुकत्वं, सूत्रात्मनो 
दारुप्रतिमावत्‌ प्राणिनां नर्तयितृत्वं, तत्त्वं पदार्थविवेक इत्याद्यान्‌ विषयान्‌ 
भगवत्पादाः न्यरूपयन्‌।। 


स्वरूपनिरूपणम्‌ 
अत्र अनात्मभ्यो विवेकेनात्मानं निरूपयति। शरीरस्यानात्मत्वं 
निरूपयितुं देहोत्पत्तिनिरूपणं कृतम्‌। एवं शरीरादिभ्यो विवेचितस्यात्मनः 


ब्रह्मरूपतया ज्ञानं स्वानुभवेन युक्त्या वेदान्तोक्तिभिश्च समर्थ्यात्मतों 
ब्रह्मानुभवः प्रदर्श्यतेऽस्मिन्‌ प्रकरणे।। 


आत्मज्ञानोपदेशविधिः 
अत्र आत्मां कः? इति प्रश्नस्य समाधानस्य आत्मनः देहाद्यतिरिक्तत्वं 


युक्तिभिरुपपाद्य सः चिद्रूपः इति निधार्यते । 


वाक्यवृत्तिः 
तत्त्वमसीति महावाक्यस्य विशदविवेचनमस्मिन्‌ प्रकरणे कृतमस्ति ।। 


अद्वैतानुभूतिः 

अद्वैततत्त्वस्य प्रतिपादनं विहितमस्ति। अद्वैतपञ्चरत्नम्‌, 
. अनात्मश्रीविगर्ह णप्रकरणं, कौपीनपञ्चकम्‌, एकश्लोको, 
जीवन्मुक्तानन्दलहरी, तत्त्वोपदेशः, तत्त्वबोधः, निर्गुणमानसपूजा, 
निर्वाणाष्टकं, निर्वाणमञ्जरी, धन्याष्टकम्‌, ब्रह्मानुचिन्तनं, योगतारावली, 
मुमुक्षुपञ्चकं, मायापञ्चकं, प्रौढज्ञानावलीमाला, प्रौढानुभृतिः, 
प्रश्नोत्तररत्ममालिका, प्रबोधसुधाकरः, परापूजा, विज्ञाननौका, वैराग्यपञ्चकं, 
सदाचारनुसन्धानं, षट्पदी, सर्ववेदान्तसिद्धान्तसारसङ्ग्रहः, 
सर्ववेदान्तसारसङ्ग्रहः, प्रपञ्चसारः, स्वरात्मप्रकाशिका, 
स्वात्मनिरूपणमित्यादि।। 


पनिषद्रह्मसूत्रभाष्योपदेशसाहस्रीशतश्लोक्यपरोक्षानुभूतिप्रभितिभ्ये 
ग्रन्थाः अस्योत्कृष्टदार्शनिकप्रतिभायाः निदर्शनभूताः सन्त्येव तथा च 


_ © से साका 
दक्षिणामूर्तिस्तोत्रहरिमीडेस्तोत्रानन्दलहरीसौन्दर्यलहरीप्रभृतिषु स्तोत्रेषु अस्य 
महाभागस्य कविभक्तयो हृदयस्य सरसोदगाराः प्रस्फुटिताः। 
कदाद्वैतं पश्यन्नखिलमपि पश्यन्शिवमयम्‌। 
महावाक्यार्थानामवगतसमभ्यासवशतः | | 
गतद्वैताभावः शिवशिवशिवेत्येब विलेपनम्‌। 
मुनिनर्व्यामोहं भजति गुरुदीक्षाक्षततमाः।। 


इत्येवंरीत्या अद्वैततत्त्वप्रतिपादनेऽस्य महाभागस्य काव्यकलायाः 
कमनीयत्वं FS शक्यते। 


विद्यया वयसा वृद्धान्‌ उपास्यान्यान्‌ विपश्चितः। 
तर्ककार्यादिसंभूतां इद्धबुद्धि अवाप यः।। 
पुराणभारताशेषैवव्याकरणादिषु 
शास्त्रेषु कुशलो योऽभूत्‌ तत्कारक इव स्वयम्‌।। इति।। 
आचार्यभगवत्पादबिरचितापरोक्षानुभूतिः नाम प्रकरणग्रन्थः 
अद्वैतवेदान्तस्य महत्वपूर्णग्रन्यो भवति । आचार्यविरचितग्रन्थपञ्चरत्नमध्ये 
एको भवति। अपरोक्षानुभव' इत्यस्य ब्रह्मसाक्षात्कार इत्यर्थः। 


यत्साक्षादपरोक्षाद्ब्रह्म इति श्रुतेः। अक्ष्णामिन्द्रियाणां परमतीतं न 
भगतीत्यपरी क्षमिन्द्रि याद्याधिष्ठान-तत्त्वप्रकाशत्वाभ्यां 


__ 000325 यया अपरोक्षानुपूतिः 
नित्यप्रत्यक्षस्वप्रकाशात्मतत्त्व॑ तस्यानुभूतिः वृत्यारूढाखण्डता इति। 
अपरोक्षानुभूत्यां अद्वैतवेदान्तसिद्धान्तप्रतिपादने उत्तमदृष्टान्तः दृश्यते - 


यथा मृदि घटो नाम कनके कुण्डलाभिधा। 
शुक्तौ हि रजतख्यातिर्जीविशब्दस्तथा परे।। इति।। 

टिप्पणी 


l. अज्ञानान्तर्गहनपतितानात्मविद्योपदेशै- 
स्त्रातुं लोकान्‌ भवदवशिखातापपापच्यमानान्‌। 
मुक्त्वा मौनं वटविपिनो मूलतो निस्सरन्ति 
शंभोमूर्तिश्चरति भुवने शङ्कराचार्यरूपा।। 

2. लोकानुग्रहतत्परः परशिवः संप्रार्थितो ब्रह्मणा 
चार्वाकादिमतप्रभेदनिपुणां बुद्धि सदा धारयन्‌। 
कालट्याख्यपुरोत्तमे शिवगुरुविद्याधिनाथश्च य- 
स्तत्पत्न्यां शिवतारके समुदितः श्रीशङ्कराख्यां वहन्‌।। 
(श्रीशङ्करभगवत्पादः, पृ. 8) 
द्र. शङ्कराचार्य, सितनाथदत्त, पृ. 65. 

3. शङ्कराचार्यस्वामिकल्‌, एन्‌. कृष्णमूर्ति, पृ. 4. 
द्र. भारतीयदर्शनेषु वेदान्तस्य स्थानम्‌, पृ. 57. 

4. यत्पश्यतां शिशुरसौ कुरुते शमग्र्य॑ 
तेनाकृतास्य जनकः किल शङ्कराख्यम्‌। 
यद्वा चिराय किल शङ्करसंप्रसादा- 
ज्जातस्ततो व्यधितशङ्करनामधेयम्‌।। 
(श्रीशङ्करदिग्विजयः, 2.29) 


ae अपरोक्षानुभुतिः 


5, श्रीशङ्करविजयमकरन्दः, पृ. 43. 
6. श्रीशङ्करदिगिजयः, पृ. 73, 
7. शङ्कराचार्यर्‌, डा. के, कुञ्जुण्णिराजः, पृ. 45. 
8. शारीरकमीमांसाभाष्यम्‌, पृ. 2. 
9. ग्रहीतस्तेन नक्रेण पादे सर्वविदां वरः। 
उपयुक्तं ततः पादौ मोचयन्नतियत्नतः | | 
नात्याक्षीच्चरणौ तस्य ब्रह्मशापवशंगतः। 
न जहात्येष नक्रो मां वपुर्व्यधीर्भविष्यति | | 
अन्याश्रमं ग्रहीष्यामि यत्तदग्रे भवत्यलम्‌ | 
इति निश्चित्य मनसा संन्यासं कर्तुमुत्सुकः | | 
(चिद्विलासीयशङ्करविजयः, 8.।5.7) 
l0. शङ्कराचार्यर्‌ टि. एं. पि. महादेवन, पृ. ।9. 
द्र. कालटियुं आदिशङ्कराचार्यस्वामिकळुम्‌, पृ. 6. 
द्र. श्रीशङ्करदिग्विजयः, पृ. 2. 
Ll. सिद्धान्तबिन्दुः, पृ. 0. 


2. द फण्डमेन्टलू फिलोसफि ओफू उपनिषत्स्‌, पृ. 23. 
द्र. श्रीभगवत्पादचरित्रम्‌, पृ. 23. 

3. शारीरकमीमांसाभाष्यम्‌, पृ. 30. 
4, वीरवाणी, पृ. 43. 


I5. दूरयानाक्षमं दृष्ट्या जरया जननीमसौ। 
किज्चिद्दरगतां चूर्णी नित्ये निजगृहान्तिकम्‌। । 
(श्रीशङ्करविजयमकरन्दः, 8.59.) 
द्र. आचार्यशङ्करः, स्वामिमुकुटानन्दः, पृ. 08. 


6. श्रीशङ्कराचार्यर्‌, डा. के. कुञ्जुण्णिराजः, पृ. 88. 


7. श्रीभगवत्पादशङ्कराचार्यः, पृ. 2. 


8, इन्टियन्‌ कल्चर्‌, पृ. 70. 


।9. षट्दर्शनमूलः इतिहासस्थाणुः निगमशाखः षडङ्गपल्लवः सूत्रपुष्पः 
मन्त्रशलाटुः ज्ञानफलः श्रीशङ्करः कल्पवृक्षः आसीत्‌।। 
(श्रीशङ्करविजयमकरन्दः, 8.24) 


20. सर्वालङ्कारयुक्तां सकलपदयुतां साधुवृत्तां सुवर्णा 
सद्भिः संस्तूयमानां सरसगुणयुतां लक्षितां लक्षणाद्याम्‌। 
उद्यद्भूषाविशेषमुपगतविनयां द्योतमनाथरेखां 
कल्याणीं देवगौरीप्रिय मम कविता कन्यकां त्वं गृहाण।। 
(शिवानन्दलहरी, 98) 


हि: सस तिरका SS 

तृतीयोऽ ध्यायः 


अपरोक्षानुभूतिः तत्प्रतिपाद्यांशविवरणम्‌ 


श्रीहरिं परमानन्दमुपदेष्टारमीश्वरम्‌। 


० सर्वलोकानां _ [| 
व्यापकं सर्वलोकानां कारणं तं नमाम्यहम्‌।। ।। 


मायाबच्छिन्नचैतन्यं सर्वलोकनियन्तारं सन्मार्गप्रदर्शकत्वेनोपदेष्टारं 
सर्वलोकानामुत्पत्तिकारणं सर्वगतं निरुपहितमानन्दं श्रीहरिं परमात्मानं 
ततोऽभिन्नो भिन्न इव कर्तृत्चादिरहितोऽपि कत्तेव च प्रतीयमानं जीवत्वाभिमानी 
अहं नमस्करोमि । | 


अपरोक्षानुभूति्वै प्रोच्यते मोक्षसिद्धये। 
सद्भिरेव प्रयत्नेन वीक्षणीया मुहुर्मुहुः ।। ।। 


अपरोक्षभ्रमस्य निवर्तकः अपरोक्षानुभव इत्यतः भ्रमनिव॑त्या ब्रहम 
भावत्वावगमाय अपरोक्षानुभूतिरेव मोक्षसाधनत्वेन अभिधीयते। अत 
इयमनुभूतिः वैराग्यादि साधनसंपत्नैराधिकारित्वमुपगतैः सद्भिरेव पुनः 
पुनः दर्शनीया भवति।। 


OMNES. 


स्ववर्णाश्रमधर्मण तपसा हरितोषणात्‌। 
साधनं प्रभवेत्‌ पुंसा वैराग्यादिचतुष्टयम्‌ | ‘aT 

साधनचतुष्टयसंपत्रानामेवात्राधिकार इत्यतः तत्साधनसिदृध्युपाय 
उच्यते- स्वस्ववर्णाश्रमधर्मत्वेन विहितानां कर्मणां यथाविधि समाचरणेन 
मनसः इन्द्रियाणां चैकाग्रतया च परमात्मनः हरेः प्रीतिसंपादनेन वैराग्यादि 
चतुष्टयं साधनं मनुष्याणां सिद्ध्येत्‌। नित्यानित्यवस्तुविवेकः, ` 
इहामुत्रार्थफलभोगविरागः, शमदमादिषट्कं, मुमुक्षुत्वं चेति 
साधनचतुष्टयमित्युच्यते। तत्स्वरूपं चानुपदमेव वक्ष्यते | | 

ब्रह्मादिस्थावरान्तेषु वैराग्यं विषयेष्वनु | 
यथैव काकविष्ठायां वैराग्यं तद्धि निर्मलम्‌।। ।। 

वैराग्यस्वरूपमुच्यते -ब्रह्मादीति। अत्र ब्रह्मशब्देन विश्वस्य स्रष्टृत्वेन 
प्रसिद्धः प्रजापतिरेव Wel | परस्मिन्‌ ब्रह्मणि वैराग्यसंभवात्‌। प्रजापतेरारभ्य | 
स्थावरपर्यन्तेषु सर्वेषु विषयेषु दोषदृष्ट्या अनाशास्यत्वनिश्चयात्‌ यद्‌ | 
वैतृष्ण्यं (तृष्णाभावः) तदेव निर्मलं वैराग्यम्‌। तत्र दुष्टान्तमाह- यथैवेति। . 
काकविष्ठायामशुचित्वात्‌ पूतिगन्धित्वाच्च नेदमाशास्यमिति वैराग्यं जायते 
तद्रदेषु स्वेषु चिद्भिन्नेषु विषयेषु विरक्तिरेव वैराग्यम्‌ | 

नित्यमात्मस्वरूपं हि दृश्यं तद्विपरीतगम्‌। 
एवं यो निश्चयः सम्यग्विवेको वस्तुनः स वै।। ।। 

नित्यानित्यविवेकमाह- आत्मस्वरूपं ब्रह्मैव नित्यमन्यत्सर्व दृश्यतया 

अवभासमानमनित्यमिति वस्तुनः चराचररूपस्य निश्चयः अविपर्यस्त 


eS | 8! 


बुद्धिः एव सम्यग्विवेकः भवति। वसतीति वस्तु नित्यानित्ययोः वस्तु 
नित्यत्वानित्यत्व रूपौ धर्मौ विवेकः नित्यानित्य वस्तुविवेक इति 
केचिद्वदन्ति।। 


सदैव वासनात्यागः शमोऽयमिति शब्दितः। 
निग्रहो बाह्यवृत्तीनां दम इत्यभिधीयते ।। ।। 


शमादीन्‌ विवृणोति - शमोऽयमिति। सदा वासनात्यागः शमशब्देन 
विवक्षितः। बासनाप्रेरितो हि जन्तुः कर्मण्यनुतिष्ठन्‌ 
पुण्यापुण्यफलभाग्भवति। वासनात्यागे नैष्कर्म्यसिद्धिः। मनसः इन्द्रियाणां 
च बाह्या या वृत्तयः तत्तदाकारेणान्तःकरणपरिणामाः तेषां निग्रहः नियमनमेव 
दमः इति पण्डितैः प्रोच्यते। श्रवणादि व्यतिरिक्त विषयेभ्यो मनसो निग्रहः 
शमः इति बाह्येन्द्रियाणां तद्व्यतिरिक्त विषयेभ्यों निवर्त्तनं दम इति च 
फलितोऽर्थः।। 


विषयेभ्यः परावृत्तिः परमोपरतिर्हि सा। 
सहनं सर्वदुःखानां तितिक्षा सा शुभा मता।। ।। 


शब्दस्पर्शादिकरिषयेभ्यः पराबर्तनमुपरतिरिति गीयते। 
सर्वदुःखानामप्रतीकारपूर्वकं सहनं तितिक्षा शुभमङ्गलदायिनीति ज्ञेया। 
निवर्तितानामेषामिन्द्रियाणां श्रवणाव्यतिरिक्तविषयेभ्यः उपरमणमुपरतिः, 
विहितानां कर्मणां विधिना परित्यागो वोपरतिरिति भावः। आगमापायिनां 
शीतोष्णादीनां सहनं तितिक्षा ।। 


शष... न : 


निगमाचार्यवाक्येषु भक्तिः श्रद्धेति विश्रुता। 
चित्तैकाग्रयंतु सल्लक्ष्ये समाधानमिति स्मृतम्‌ ।। ।। 

निगमानां वेदानां वेदान्तानामाचार्यस्य वाक्येषु अदृष्टार्थप्रतिपादकेषु 
भक्तिः निस्सन्देहतय््क विश्वास एव श्रद्धेति निगद्यते। सल्लक्ष्ये चित्तस्य 
एकाग्रतया अवस्थानमेव समाधानं - समाधिः इति विज्ञेयम्‌ ।। 

संसारबन्थनि्मुक्तिः कथं मे स्यात्‌ कदा विधे। 
इति या सुदृढा बुद्धिर्वक्तव्या सा मुमुक्षुता ।। ।। 

जननमरणरूपात्‌ संसारबन्धनात्‌ मुक्तिः कर्थं कदा वा स्यादिति 
सुदूढा बुद्धिरेव मुमुक्षुतेति विज्ञेयम्‌। मोक्तुमिच्छुः मुमुक्षुः तस्य भावः 
मुमुक्षुता | । 

उक्तसाधनयुक्तेन विचारः पुरुषेण हि। 


कर्त्तव्यो ज्ञानसिद्धयर्थमात्मनः शुभमिच्छता ।। || 
एवं नित्यनैमित्तिककर्मानुष्ठानेन समस्तवासनाक्षयद्वारा निर्मलस्वान्तः 
समनन्तरोक्त साधनचतुष्टयसंपन्न: स्वस्य शुभमीहमानः पुरुषः ज्ञानलाभाय 
विचारं कुर्यात्‌।। 
नोत्पद्यते विना ज्ञानं विचारेणाऽन्यसाधनैः। 
यथा पदार्थभानं हि प्रकाशेन विना क्वचित्‌।। ।। 
ब्रह्मविज्ञानं विना साधनान्तरैः कथमपि ज्ञानं जायेत। पदार्थानां प्रत्ययः 
प्रकाशं विना- सुर्यचन्द्राग्नयादीनां प्रकाशं विना-न हि संभवति। अतः 
साधनचतुष्टययुक्तेन पुरुषेण ज्ञानार्थं विचारः अवश्यमनुष्ठेयाः।। 


आ ie 


कोऽहं कथमिदं जातं को वै कर्त्ताऽस्य विद्यते। 
उपादानं किमस्तीह विचारः सोऽयमीदृशः।। ।। 
विचारस्वरूपमाह- कोऽहमित्यादिना। कर्तृत्वभोक्तृत्वाभिमानी अहं 
कः ? मम तात्विक रूपं किम्‌ ? पुरोदृश्यमानस्य नामरूपाभ्यां व्याकृतस्य 
भोग्यतयोपस्थितस्य अस्य प्रपञ्चस्य उत्पत्तिः कथम्‌? अस्य च कर्ता 
कः? अस्य चोपादानकारणम्‌ अस्ति वा अस्ति चेत्‌ तत्‌ किम्‌? इत्येवंरूपः 
विचार: वारं वारं विधेयः || 
नाहं भूतगणो देहो नाहं चाक्षगणस्तथा। 
एतद्विलक्षणः कश्चिद्विचारः सोऽयमीदृशः ।। ।। 
अहं पथिव्यादिपञ्चभूतात्मकः देहो नास्मि। नापि चक्षुरादीन्द्रियगणः। 
एवमहं शरीरेन्द्रियविलक्षणोऽस्मि इत्येवंरूपो विचारः निरन्तरं विधेयः।। 
आज्ञानात्‌ प्रभवं सर्व ज्ञानेन प्रविलीयते। 
संकल्पो विविधः कर्त्ता विचारः सोऽयमीदृशः।। ।। 
अज्ञानात्‌ लब्धजन्मजगदिदं सर्वं ज्ञानेन विलयं याति। 
शुक्तिकयामज्ञानादापादितं रजतं शुक्तिकाज्ञानेन विलीनं भवति। बहुप्रकारः 
सङ्कल्प एव सर्व जनयति। अत एव सङ्कल्प एव कर्ता। इत्येवंरूपो 
विचारः एव ज्ञानाय कल्पते।। 
एतयोर्यदुपादानमेकं सूक्ष्मं सदव्ययम्‌। 
यथैव मृद्घटादीनां विचारः सोऽयमीदृशः ।। ।। 


INI: 


एतयोः दृकदृश्ययोर्मध्ये यदुपादानं तदेर्क सूक्ष्म परिणामरहिर्त सत्‌ 
भवति। यथा घटादीनां कार्याणामुपादानं मृत्‌, तद्वत्‌ अस्य दृश्यस्य 
प्रपज्चस्योपादानं सच्छब्दवाच्यं ब्रह्मैवेत्येब॑रूपः विचारः सदा प्रवर्तनीयः ।। 
अहमेकोऽपि सूक्ष्मश्च ज्ञाता साक्षी सदव्ययः । 
तदहं नात्र सन्देहो विचारः सोऽयमीदृशः ।। || 
एकोऽहं सूक्ष्मः ज्ञातृत्वाभिमानी साक्षी परिणामरहितः सोऽहं ब्रह्मैव 
अत्र सन्देहो नास्ति। साक्षी चेता केवलो निर्गृणश्च इति श्रुत्यर्थः सदा 


भावनीयः | | 
आत्मा विनिष्कलो हयेको देहो बाहुभिरावृतः। 
तयोरैक्यं प्रपश्यन्ति किमज्ञानमतः परम्‌।। ।। 

_ आत्मा अखण्डः एकः दहेस्तु बाहुभिरिन्द्रियादिभिरावृतः सावयवः। 
तयोः देहात्मनोः विरुद्धधर्मयोः ये एकत्वं पश्यन्ति ते अज्ञानेन विपर्ययदर्शिनः । 
अहं स्थूलः अहं मनुष्यः अहं गौरः इत्येवं देहात्मनोरेकत्वमवगाहमानः 
व्यवहारः शुक्तिकारजतवदविद्यामूलकः। अतोऽधिकमन्यदज्ञानं न 
किमप्यस्तीति भावः।। 

आत्मा नियामकश्चान्तदेहो बाह्यो नियम्यकः। 
तयोरैक्यं प्रपश्यन्ति किमज्ञानमतः परम्‌ ।। ।। 


आत्मा सर्वनियामकः शरीरस्यन्तः वर्तते शरीरन्तु नियन्तुं योग्यं 
बहिरेवावतिष्ठते। एवं नियम्यनियामकयोः देहात्मनोरैक्यं ये पश्यन्ति 

` ते$ज्ञानिनः। अत्यन्तभिन्नयाः विरुद्धस्वभावयोरैक्यन्तु अज्ञानादेव भवति | 
नातः किमप्यज्ञानं विद्यते । । 

आत्मा ज्ञानमयः पुण्यो देहो मांसमयोऽशुचिः।। 

तयोरैक्यं प्रपश्यन्ति किमज्ञानमतः परम्‌ ।। ।। 


आत्मा ज्ञानस्वरूपः नित्यशुद्धस्वभावः निरञ्जनः देहस्तु मांसविकारः 
मज्जामांसाऽस्थिस्नायुनिर्मितः सर्वाशुचिनिधानभूतः। एवं विरुद्धयोरनयोरैक्यं 
भावयतामज्ञानं दृढमेव | | 


आत्मा प्रकाशकः स्वच्छो देहस्तामस उच्यते। 
तयोरैक्यं 20 
तयोरैक्यं प्रपश्यन्ति किमज्ञानमतः परम्‌ ।। ।। 


आत्मा सर्वप्रकाशकः. तस्य प्रकाशेनैव सर्व प्रकाशते। तस्य भासा 
सर्वमिदं विभाति इति श्रुतेः। स च स्वच्छः निर्मलः। देहस्तु तमो विकारः, 
परप्रकाश्यः। न कदापि तयोः देहात्मनोरैक्यं संभवति। तमः 
प्रकाशवद्विरुद्धत्वात्‌। तयोरैक्यमज्ञानकल्पितम्‌।। 


आत्मा नित्यो हि सद्रूपो देहोऽनित्यो हयसन्मयः। 
तयोरैक्यं प्रपश्यन्ति किमज्ञानमतः परम्‌ ।। ।। 
आत्मा नित्यः सद्रूपः, देहस्तु उत्पन्नत्वादनित्यः असद्रूपः | तयोरविरुद्धयोः 


देहात्मनोरैक्यं ये भावयन्ति ते अज्ञानिनः। न हि नित्यानित्ययोः वस्तुत 
एक्यं संभवति। अतः ऐक्यभावना ज्ञाननिबन्धनेति भावः।। 

आत्मनस्तत्प्रकाशत्वं यत्पदार्थावभासनम्‌। 
नाग्न्यादिदीप्तिवद्ीप्तिर्भवत्यान्ध्य यतो निशि।। ।। 
येन पदार्थानामवभासनं भवति तत्प्रकाशत्वमात्मन एव । अग्न्यादेः 
तत्प्रकाशत्वम्‌ अग्न्यादि दीप्तिवत्‌ (आत्मप्रकाशवत्‌) दीप्तिः न भवति | 
यस्मात्‌ कारणात्‌ रात्रौ आन्ध्यं भवति ततः अग्न्यादिः न दीप्तिर्भवति ।। 
देहोऽहमित्ययं मूढो धृत्वा तिष्ठत्यहो जनः | 
ममायमित्यपि ज्ञात्वा घटद्रष्टेव सर्वदा ।। ।। 
मूढो जनः अज्ञान पराधीनः जनः “अहं देह’ इति मन्यमानोऽवतिष्ठते | 
अयं मम देहः ज्ञात्वापि स देहमेवात्मानं मन्यते। यथा घटद्रष्टा घटाद्‌ 
दृश्यात्‌ भिन्नः एवं ममायमिति भेददर्शी सर्वदा शरीरादभित्र एव।। 
ब्रह्मैवाहं समः शान्तः सच्चिदानन्दलक्षणः। 
नाहं देहो ह्यसद्रूपो ज्ञानमित्युच्यते बुधैः ।। || 
अहं समः सर्वविक्रियारहितः सदैकरूपः शान्तः सच्चिदानन्दमयः 
ब्रह्मैव- परमात्मैव, यतो देहः असद्रूपः अतः सत्रृपोऽहं न देहः नापीन्द्रियाणि 
इत्येतदेव ज्ञानमित्युच्यते पण्डितैः । । 
निर्विकारो निराकारो निरवद्योऽहमव्ययः। 
नाहं देहो हयसद्रूपो ज्ञानमित्युच्यते बुधैः ।। || 
जन्मादिविकाररहितः निरवयवः आकाररहितः नित्यनिर्मलोऽहं नित्यः 
नाहमसब्ूपो देहः इतीदमेव ज्ञानत्वेनाभिमतं बुधानाम्‌॥। 


ee १ र 87 


निरामयो निराभासो निर्विकल्पोऽहमाततः। 
नाहं देहो ह्यसद्रूपो ज्ञानमित्युच्यते बुधैः।। ।। 
आमयरहितः अखण्डचैतन्यमयः स नामजात्यादिसर्वविकल्पशून्योऽहं 
सर्वत्रव्याप्तः नाहमसद्रूपो देह इति संविदेन ज्ञानम्‌।। 
निर्गुणो निष्क्रियो नित्यो नित्यमुक्तोऽहमच्युतः। 
नाहं देहो ह्यसद्रूपो ज्ञानमित्युच्यते बुधैः।। ।। 
अहं निर्गृणः, क्रियाशून्यः, नित्यः नित्यमुक्ताखण्डचैतन्यरूपः अच्युतः, 
नाहमसब्रूपो देह इत्येतदेव ज्ञानम्‌।। 
निर्मलो निश्चलोऽनन्तः शुद्धोऽहमजरोऽमरः। 
नाहं देहो ह्यसद्रूपो ज्ञानमित्युच्यते बुधैः।। ।। 
निर्मलः निश्चलः, आद्यन्तरहितः शुद्धोऽहं जन्मजरामरणशून्यः आत्मा 
नाहमसद्रूपो देहः इति निर्विचिकित्सं ज्ञानमेतदेव । । 
स्वदेहे शोभनं सन्तं पुरुषाख्यं च सम्मतम्‌। 
किं मूर्ख। शून्यमात्मानं देहातीतं करोषि भोः ।। ।। 


भो मूढ अज्ञानमविनाशाय, स्वस्य देहे समासीनमत एव देहाद्विलक्षणं 
आनन्दमयं पुरुषशब्देन व्यवहियमाणं श्रुतिभिनिर्विचिकित्सया प्रतिपादितं 
सदा विद्यामानं नित्यमात्मानं शून्यं कि मन्यसे। सर्वविक्रियारहितं श्रुतिसिद्धं 
निर्विशेषं आत्मानं शून्यमिति कथमपि न मन्येथास्त्वमिति भावः।। 

स्वात्मानं श्रुणु मूर्ख ! त्व॑ श्रुत्या युक्त्या च पुरुषम्‌। 
देहातीतं सदाकारं सुदुर्दश॑ भवादृशैः । |“ || 
मूढः स्वदेहे वर्तमानं सदाकारं शोभर्न स्वात्मानं सदेवेदमित्यादि 
श्रुत्या युक्तिभिश्च देहादिभित्रम्‌ अज्ञानिभिः त्वादृशैः अत्यन्तं दुर्दर्श (दुःखेन 
दरष्टुं शक्यम्‌) अवेहि। देहे आत्मबुद्धिः मूढानामविवेकिनामेव ये तु 
श्रुतियुक्तिभिः आत्मानमवधारयितुं यतन्ते ते देहात्मनोरैक्यं न कदापि 
मन्यन्ते।। 
अहंशब्देन विख्यात एक एव स्थितः परः। 
स्थूलस्त्वनेकतां प्राप्तः कथं स्यादेहकः पुमान्‌ ।। ` ।। 
अहंप्रत्ययविषयः आत्मा कूढस्थनित्यः एकः शरीरेन्द्रियादिभ्यो 
विलक्षणः। स च नानाविधः स्थूलत्वादि गुणयोगी देहः कथमात्मा भवेत्‌। 
न कदापि देहेन्द्रियादि सङ्घातः आत्मा न भवितुमर्हति इति भावः।। 
अहं द्रष्ट्रतया सिद्धो देहो दृश्यतया स्थितः। 
ममायमिति निर्देशात्‌ कथं स्याद्देहकः पुमान्‌।। ।। 
अहं प्रत्ययविषय आत्मा द्रष्टृत्वेन प्रसिद्धः , देहस्तु दृश्यत्वेनावस्थितः। 
किञ्च “ममायं देहः? इति आत्मनो भिन्नतया निर्दिश्यमानः देहः। अतः 
द्रष्टृदृश्ययोः एकत्वानुपपत्या च देहकः (कुत्सितः देहः) आत्मा (पुरुषो) 
भवितुं नाहति।। - 
अहं विकारहीनस्तु देहो नित्यं विकारवान्‌। 
इति प्रतीयते साक्षात्‌ कथं स्याद्देहकः पुमान्‌।। ।। 

जन्मादिविकाररहितोऽहं जन्मजराद्युपचयापचयविक्रियाबान्‌ देहः न 
कथमपि भवेयम्‌। अतः कुत्सित देहोऽयं कथं स्यात्‌ पुरुषः (आत्मा) | | 
यस्मात्‌ परमिति श्रुत्या तया पुरुषलक्षणम्‌। 
विनिर्णीतं विमूढेन कथं स्याद्देहकः पुमान्‌।। ।। 

आत्मस्बरूपन्तु यस्मात्परमित्यादि ` श्रुत्या सूपपादितम्‌। 
असन्दिग्धाविपर्यस्ततया अबधारितञ्च। तादृशः सच्चिदानन्दमयः पुरुषः 
देहो भवितुं नार्हति। । 
सर्व पुरुष एवेति सूक्ते पुरुषसंज्ञिते। 
अप्युच्यते यतः श्रृत्या कथं स्याददेहकः पुमान्‌।। ।। 
पुरुषसंज्ञितेसूक्तेऽपि पुरुष एव सर्वमिति उच्यते। देहः जन्मादिविकार 
युक्तः विनाशी च इति साक्षात््रत्यक्षप्रमाणेनानुभूयते। अतः देहात्मनोः 
ऐक्यं न संभवति ।। 
असङ्गः पुरुषः प्रोक्तो बृहदारण्यकेऽपि च । 
अनन्तमलसंश्लिष्टः कथं स्याद्देहकः पुमान्‌।। ` ।। 
असङ्गः पुरुषः इत्यादि बृहदारण्यक श्रुत्या आत्मा न कस्यापि 
संगं भजते। सर्वसंश्लेषरहितः सोऽयं पुरुषः, अनन्तमलसंश्लिष्टः 
सर्वाशुचिनिधानभूतः देहो न कदापि भवेत्‌। न हि निर्मल मलीमसयोरेकत्वं 
लोके दृष्टम्‌।। 

तत्रैव च समाख्यातः स्वर्यज्योतिर्हि पुरुषः J 
जडः परप्रकाश्योऽयं कर्थं स्याद्वेहकः पुमान्‌।। ॥। 


पुरुषः स्वयंज्योतिः स्वयं प्रकाशः चैतन्यरूपः देहस्तु जडः 
पराधीनप्रकाशः, जडाजडयोरेकत्वं संभवति | अतोऽयमात्मा देहाद्रिलक्षणः I | 


प्रोक्तोऽपि कर्म काण्डेन ह्यात्मा देहद्विलक्षण: । 
नित्यश्च तत्फलं भुङ्क्ते देहपातादनन्तरम्‌।। ।। 


कर्मकाण्डे योऽयमात्मा श्रूयते सोऽयं देहादिविलक्षणः नित्यः 
स्थूलदेहनाशानन्तरं लिङ्गशरीर मास्थितः स्वकृतकर्मफर्लं 
स्वर्गादिकमनुभवति। अपञ्चीकृतभूतेभ्यः समुत्पन्नं सप्तदशावयवोपेतं 
सूक्ष्मशरीरं लिङ्गशब्देनाभिधीयते।। 

| लिङ्गं चानेकसंयुक्तं चलं दृश्यं विकारि च। 
अव्यापकमसत्रूपं तत्कथं स्यात्‌ पुमानयम्‌। iM 

तच्च लिङ्ग शरीरम्‌ अनेकदेवमनुष्यादि नानास्थूलशरीरैः सम्बद्धं 

विक्रियायुक्तं चलस्वभावं दृश्यं भवति। तच्च परिच्छित्रमत एवाव्यापकम्‌ | 


तदपि नित्यत्वव्यापकत्व विक्रियारहितत्वादिरूपेण श्रुतिभिः निर्देशितः 
आत्मा भवितुं नार्हति।। 


एवं देहद्वयादन्य आत्मा पुरुष ईश्वरः। 
सर्वात्मा सर्वरूपश्च सर्वातीतोऽहमव्ययः ।। | 

एतादृश श्रुत्युक्त स्वरूपोऽयमात्मा स्थूलसूक्ष्म देहद्रयादन्यः सर्वनियन्ता, 
सर्वात्मा सर्वरूपश्च भवति। एवं सर्वातीतोऽहमव्ययः परमात्मैवास्मि । | 


इत्यात्मदेहभागेन प्रपञ्चस्यैव सत्यता। 
यथोक्ता तर्कशास्त्रेण ततः किं पुरुषार्थता ।। ।। 


एवं देहादन्यतया अनुभूयमानमहंपदवाच्यः आत्मा इति प्रतिपादनेन 
प्रपञ्चस्य परं सत्यत्वमिति अनुमानेनोपपत्या च प्रतिपादनेन कथमपि 
पुरुषार्थसिद्धिः न स्यात्‌। धर्मार्थकाममोक्षेषु पुरुषार्थषु मोक्षस्यैव 
परमपुरुषार्थत्वम्‌। स च मोक्षः आत्मप्रपञ्चयोः सत्यत्वाभ्युपगमेन नैव 
लभ्यः। अद्वितीयात्मसाक्षात्कारेण आज्ञानतत्कार्यप्रपञ्चविलये एव अहं 
ब्रह्मास्मीति- अनुभव एव-संभवति । द्रैतस्यासत्यत्वमज्ञानकार्यत्वमित्येतस्य 
साक्षात्कारः प्रपञ्चसत्यत्वाभ्युपगमेन स्यात्‌। अत्र देहस्य सत्यत्वोपपादनाय 
देहात्मनोर्भदव्यवस्थापनमिति न चिन्तनीयम्‌। आत्मा देहादिभ्यो 
विकारिभ्योऽत एव विनाशिभ्यो भिन्नः स एव नित्य इति उपपादनमेवात्र 
विवक्षितम्‌। इदञ्च देह एवात्मेति चार्वाक मतनिरासायोक्तम्‌।। 


इत्यात्मदेहभेदेन देहात्मत्वं निवारितम्‌। 
इदानी देहभेदस्य weed स्फुटमुच्यते ।। ।। 


एवं देहात्मनोर्भदप्रदर्शनेन देह एवात्मेति चार्वाकादीनां मतं निराकृतम्‌। 
इदानीं देहात्मनोर्भेदस्यासत्यत्वं प्रतिपाद्यते।। 


OM गामा 


चैतन्यस्थैकरूपत्वादभेदो युक्तो न कहिँचित्‌। 
जीवत्वं च मृषा ज्ञेय रज्जौ सर्पग्रहो यथा ।। ।। 
चैतन्यमात्मा | तच्च चैतन्यमेकरूपम्‌। अतस्तस्य चैतन्यस्य सर्वदा 
एकरूपस्य कथञ्चिदपि भेदः कल्पयितुं न शक्यते | रज्जौ तद्विषयकाञ्ञानात्‌ 
प्रतिभातं सर्पत्वं यथा मिथ्या रज्जुज्ञाने निवर्त्यमानत्वात्‌ तथा जीवत्वमपि 
चैतन्येऽज्ञानात्‌ कल्पितमित्यतस्तदपि मिथ्यैव | | 


रज्ज्चज्ञानात्‌ क्षणेनैव यद्रदरज्जुर्हि सर्पिणी | 
भाति तद्रच्चितिः साक्षाद्विश्वाकारेण केवला ।। || 


रज्जुः तद्विषयकाज्ञानात्‌ क्षणेनैव सर्पिणीव प्रतिभासते। तथा 
केवला चितिः (चैतन्यम्‌) तद्विषयकाज्ञानात्‌ साक्षात्‌ अपरोक्षतया 
प्रपञ्चाकारेण प्रतिभाति। अधिष्ठानभूतायाः रज्जोः साक्षात्कारे सर्पिणि 
निवर्त्तते। एवमेव अधिष्ठानभूतायाश्चितेः साक्षात्कारे प्रपञ्चोऽपि 
तत्कारणभूतया अविद्यया सह नश्यति।। 


उपादानं प्रपञ्चस्य ब्रह्मणोऽन्यन्न विद्यते। 
तस्मात्‌ सर्वप्रपञ्चोऽयं ब्रह्मैवास्ति न चेतरत्‌।। ।। 


यतो वा इमानि भूतानि जायन्ते इत्यादि श्त्या प्रपञ्चस्य उपादानकारणं 
ब्रह्मेति प्रतिपाद्यते।- अतः प्रपञ्चस्य ब्रह्मणोऽन्यदुपादानं नास्ति। कार्यं 
उपादान व्यतिरेकोत्यतः सर्वोऽपि प्रपञ्चः ब्रह्मैव, नान्यत्‌। अतः उपादानं 
ब्रह्मैव सत्यमिति ज्ञेयम्‌।। 

व्याप्यव्यापकता मिथ्या सर्वमात्मेति शासनात्‌। 
इति ज्ञाते परे तत्त्वे भेदस्यावसरः कुतः ।। ।। 


सर्वं खल्विदं ब्रह्मेति श्रुत्या प्रपञ्चो व्याप्यः ब्रह्म व्यापकमित्यादि 
व्याप्यव्यापकभावकल्पना मिथ्यैव। इदं सर्व ब्रह्मेति तत्त्वं साक्षात्कृतं 
स्यात्‌ तदा भेदस्यावसर एव नास्ति। ब्राह्मणाः, क्षत्रियाः, लोकाः देवाः 
सर्वाणि भूतानि येति सर्व आत्मैवेति बृहदारण्यकोपनिषदा प्रतिपादित्म । | 


श्रुत्या निवारितं नूनं नानात्वं स्वमुखेन हि। 
कथं भासो भवेदन्यः स्थिते चाद्टयकारणे।। ।। 


नेह नानास्ति किञ्चनेत्यादि श्रुत्या साक्षात्‌ नानात्वं निषिद्धं दृश्यते । 
अद्वयं ब्रह्मरूपं कारणं तत्रोपपादितम्‌। पारमार्थिकसत्यत्वं ब्रह्मणः 
प्रतिपादयन्त्या श्रुत्या कारणत्वं तस्य मूलत एव छिन्नं यतः कारणं 
कार्यजनकं कार्यं च कारणादिभन्नं येन केनपि रूपेणेति वक्तव्यम्‌। तन्न 
संभवति अद्वितीयत्वात्‌ ब्रह्मणः | अतः प्रपञ्चः न कथमपि ब्रह्मणोऽन्यतया 
भासते || 
दोषोऽपि विहितः श्रुत्या मृत्योर्मृत्युं स गच्छति। 
इह पश्यति नानात्वं मायया वञ्चितो नरः।। ।। 
यो नरः अविद्यया वञ्चितः नानात्वं पश्यति स मृत्यो मृत्यं गच्छति। 


जनिमृतिरूपं संसारं प्राप्य नितरां शोच्यो भवति इति भेददशिनः 
अनर्थप्राप्तिमपि दर्शयति श्रुतिः । । 


NER ीीलएलएओ 


ब्रह्मणः सर्वभूतानि जायन्ते परमात्मनः। 
तस्मादेतानि ब्रह्मैव भवन्तीत्यवधारयेत्‌। vi 
परमात्मनो ब्रह्मणः सर्वभूतानि जायन्ते ते नैव स्थितिं लभन्ते। 
तत्रैव विलीयन्ते इति बोधयन्ती भगवती श्रुतिः एतत्सर्वं ब्रह्मैव इति 
उपपादयति।। 
ब्रह्मैव सर्वनामानि रूपाणि विविधानि च। 
कर्माण्यपि समग्राणि बिभर्तीति श्रुतिर्जगौ ।। || 


ब्रह्मैव सर्वेषां नाम्नां रूपाणां विविधानां, नानाविधानां कर्मणाञ्च 
आधारः सर्पादीनामाधारः रज्जुरिव। अतस्तत्र सर्पः रज्जुरेव न ततो 
भिन्नः तथात्रापि नामानि रूपाणि सर्वाणि कर्माणि च ब्रह्मैव, नान्यदिति 
श्रुतिः साक्षात्प्रत्यपादयत्‌।। 


सुवर्णाज्जायमानस्य सुवर्णत्वं च शाश्वतम्‌। 
ब्रह्मणो जायमानस्य ब्रह्मत्वं च तथा भवेत्‌ ।। ।। 
यथा सुवर्णाज्जातं कटककुण्डलादिकं सर्वमपि सदा सुवर्णमेव 


तथा ब्रह्मणो जातं नामरूपाभ्यां व्याकृतं जगत्‌ ब्रह्मैव न ततो भिन्नमिति 
अवधारणीयम्‌।। 


स्वल्पमप्यन्तरं कृत्वा जीवात्मपरमात्मनोः। 
यः संतिष्ठति मूढात्मा भयं तस्याभिभाषितम्‌।। ।। 

यो नरः जीवात्मपरमात्मनोः स्वल्पमपि अन्तरं भेदं कुरुते स नरः 
मूढः, तस्य च महद्भयं संसाराख्यं भवतीति तैत्तिरीयोपनिषत्‌ उद्घोषयति। 
जीवात्मपरमात्मनोरैक्यमेव वस्तुतत्त्वम्‌।। 


यत्राज्ञानाद्भवेत्‌ट्वैतमितरस्तत्र पश्यति । 
आत्मत्वेन यदा सर्व नेतरस्तत्र चाण्वपि।। ।। 


यस्यामवस्थायामज्ञानात्‌ द्वैतमिव पश्यति तत्रैकः अपरं पश्यति, 
यत्र तु सर्वमात्मैवाभूत्‌, तत्र दृश्यस्य दर्शनादीन्द्रियस्यैबाभावात्‌ 
दर्शनश्रवणादयो व्यापाराः न संभवन्ति। अन्यस्य दृश्यस्याभावात्‌। सर्वे 
व्यापाराः भेदबुद्ध्यधीनाः। आत्मैकत्वज्ञानेन उपमृदितकर्तृकर्मादिभेदज्ञानस्य 
कर्माणि न संभवन्ति।। 
यस्मिन्‌ सर्वाणि भूतानि ह्यात्मत्वेन विजानतः। 
न वै तस्य भवेन्मोहो न च शोकोऽद्वितीयतः।। ।। 
यदा सर्वाणि भूतानि आत्मत्वेन साक्षात्करोति तदा तस्य साक्षात्कृत 
ब्रह्मणः शोको बा मोहो न स्यात्‌। शोकमोहादिकं सर्व 
भेदबुद्धिनिबन्धनमित्यतः ब्रह्मभूतस्य ज्ञानिनः शोकमोहादिकं न संभवति | | 
अयमात्मा हि ब्रह्मैव सर्वात्मकतया स्थितः। 
इति निर्धारितं श्रुत्या बृहदारण्यसंस्थया।। ।। 
अयमात्मा सर्वात्मकतया स्थितः ब्रह्मैवेत्यादि बृहदारण्यक श्रुत्या 
सुव्यक्तं निर्धारितम्‌। अतः मिथ्याभूतं द्रैतकार्यं नास्ति अयमात्मा ब्रह्मेति 


श्रुतिः | 

अनुभूतोऽप्ययं लोको व्यवहारक्षमो5पि सन्‌। 
असद्रुपो यथा स्वप्न उत्तरक्षणबाधतः।। ।। 


अयं प्रपञ्चः अस्माकमनुभवसिद्धः, व्यवहारक्षमः, संवादिप्रवृत्तिजनर्क 
च तज्ज्ञानं तथा सः असद्रूपः ब्रह्मज्ञानबाध्यत्वात्‌। यथा स्वप्नः स्वप्नकाले 
सत्वेन प्रतीयमानः उत्तरक्षणे प्रबोधकाले सुषुप्तौ वा बाध्यते तथा अव॑ 
प्रपञ्चोऽपि ब्रह्मसाक्षात्कारे सति बाध्यते। अतः स्वप्नवत्‌ अयं प्रपञ्चोऽपि 
असब्रूप एव। प्रबोधकाले सन्तोऽपि पदार्थाः स्वप्ने असद्रुपा भवन्ति। 
एवं स्वप्नपदार्थाः प्रबोधे असत्रूपाः, सुषुप्तौ जाग्रद्दृष्टाः स्वप्नद्वष्टाश्च 
असद्रूपाः भवन्ति। अतः जाग्रत्प्रपञ्चोऽपि स्वप्नप्रपन्चसमान एव।। 
स्वप्नो जागरणेऽलीकः स्वप्नेऽपि जागरो न हि। 
द्वयमेव लये नास्ति लयोऽपि ह्युभयोर्न च ।। ।। 


स्वप्नानुभवाः जागरणेऽसद्रूपाः, एवं जागरणानुभवाः, स्वप्ने असद्र॒पाः 
गाढनिद्रायां सुषुप्तौ उभयरूपा अत्यनुभवाः न सन्ति, सुषुप्तिरसद्रृपा, 
प्रबोधादौ बाध्यमानत्वात्‌। एवञ्चावस्थात्रयमपि मिथ्या ।। 


त्रयमेवं भवेन्मिथ्या गुणत्रयविनिर्मितम्‌। 
अस्य द्रष्टा गुणातीतो नित्यो ह्येकश्चिदात्मकः।। ।। 
. सत्त्वरजस्तमोगुणैः सृष्टम्‌ अवस्थात्रयम्‌। अतः तदिदम्‌ अवस्थात्रयमपि 
मिथ्यैव। अस्यावस्थात्रयस्य द्रष्टा साक्षी गुणत्रयातीतः एकः चिदात्मकः 
नित्यः। साक्षि चेता केवलो निर्गुणश्चेति श्रुतेः।। 

यद्वन्मृदि घटभ्रान्ति शुक्तौ वा रजतस्थितिं। 
तद्वद्‌ ब्रह्मणि जीवत्वं वीक्ष्यमाणे न पश्यति।। || 


यथा भ्रमनिवृत्तौ मृदि घटस्थितिं शुक्तौ रजतस्थितिं च न पश्यति 
तथा ब्रह्मणि साक्षात्त्कृते ब्रह्मणि जीवत्वमपि पश्यति। आज्ञानात्‌ मृदि 
घटः शुक्तौरजतं वा प्रतिभासेत्‌। अज्ञाननिकृत्तौ घटो वा रजतं वा तत्र न 
दृश्यते। तद्वदेव ब्रह्मणि कल्पितमज्ञानकार्यं जीवत्वमधिष्ठानभूत 
ब्रहमसाक्षात्कारे न भासेत।। 
यथा मृदि घटो नाम कनके कुण्डलाभिधा। 
शुक्तौ हि रजतख्यातिर्जीवशब्दस्तथा परे।। || 


यथा मृत्तिकायां घट इति नामधेयं कनके (स्वर्ण) कुण्डलमिति 
नामधेयं शुक्तौ रजतमिति नामधेयं आज्ञानात्कल्पितं तद्वदेव ब्रह्मणि 
जीवव्यवहारः | तत्र घटादिकं नामधेयमनृतं कल्पितं तथैव ब्रह्मणि जीवत्वमपि 
कल्पितं न तु सत्यभूतं मृत्तिकादिकमेव सत्यं तथा ब्रह्मैव सत्यम्‌।। 


यथैव व्योम्नि नीलत्वं यथा नीरं मरुस्थले। 
पुरुषत्वं यथा स्थाणौ तद्वद्विश्वं चिदात्मनि।। ।। 


आकाशे नीलत्वं मरुस्थले जलं स्थाणौ पुरुषत्वं च यथा न सत्यं 
तथा चिदात्मनि प्रपञ्चोऽपि असन्नेव। वस्तुतस्त्वं ब्रह्मैवेति।। 


यथैव शून्ये वेतालो गन्धर्वाणां पुरं यथा । 
यथाकाशे द्विचन्द्रत्वं तद्वत्सत्ये जगत्स्थितिः।। ।। 

यथा शुन्येदेशे वेतालभ्रमः, यथा वा असतो गन्धर्बनगरस्य प्रतिभासः 
यथा वा असतो द्विचन्द्रत्वभ्रमः तथा सत्ये ब्रह्मणि जगतोऽवस्थानम्‌। 
एवञ्चैव वस्तुतोऽसदेव जगत्‌ ब्रह्मणि सत्ये प्रतिभासते || 


यथा तरङ्गकल्लोलैर्जलमेब स्फुरत्यलम्‌। 
पात्ररूपेण ताम्रं हि ब्रह्याण्डौधैस्तथात्मता।। ।। 


यथा वा तरङ्गकल्लोलबुद्बुदफेनादि रूपेण जलमेव प्रतिभासते 
तत्र तरङ्गादिकं जलविकार भूतमसत्‌, वराहादिरूपेण ताम्रमेव स्फुरति, 
कटाहादिकं विकारजातमसत्‌, तद्वत्‌ ब्रह्माण्डसमूहरूपेण आत्मता एव 
स्फुरति। तत्रापि आत्मैव सन्‌ ब्रह्माण्डसमूहस्तु असन्नेव | | 
घटनाम्ना यथा पृथ्वी पटनाम्ना हि तन्तवः। 
जगन्नाम्ना चिदाभाति ज्ञेयं तत्तदभावतः।। || 
यथा मृत्‌ घटादिनाम्ना, तन्तवः पटनाम्ना प्रतिभासते तथा निष्कला 
चिदेव जगन्नाम्ना प्रतिभासते। अतः तत्तत्रिषेधात्‌ (नायं घटः किन्तु मृत्‌ 
नायं पटः किन्तु तन्तवः) नेदं जगत्‌ किन्तु चिदात्मैवेति विज्ञेयम्‌ ।। 
सवोऽपि व्यवहारस्तु ब्रह्मणा क्रियते जनैः। 
आज्ञानान्न विजानन्ति मृदेव हि घटादिकम्‌।। || 
अतः आज्ञानमोहितो जनाः ब्रह्मणा एव व्यवहारं कुर्वन्ति। परन्तु ते 
न जानन्ति वयं ब्रह्मणा व्यवहराम इति। अज्ञानं तत्र कारणम्‌। घटादिकं 
विकारजातं मृदेव, तथैव जगदिदं ब्रह्मैव, न ततो भिन्नम्‌।। 


कार्यकारणता नित्यमास्ते घटमृदोर्यथा । 
तथैव श्रुतियुक्तिभ्यां प्रपञ्चब्रह्मणोरिह।। ।। 
यथा मृद्घटयोः कार्यकारणभावः लोके प्रसिद्धः तथा “यतो वा 
इमानि भूतानि”, “ऐतदात्म्यमिदं सर्व तत्सत्यम्‌ इत्यादि श्रुत्या कार्य 
कारणादिभन्नतया दर्शयितुमशक्यमिति। अतः कार्यकारणयोस्तादात्म्यं 
सम्बन्ध इत्यादि युक्त्या प्रपञ्चब्रह्मणोः कार्यकारणभावोऽपि प्रामाणिकः | | 


गृह्यमाणे घटे यद्वन्मृत्तिका5याति वै बलात्‌। 
वीक्ष्यमाणे प्रपञ्चेऽपि ब्रह्मवाभाति भासुरम्‌।। ।। 
यथा घटदर्शने तत्कारणभूता मृत्तिका दर्शपथमायाति तथा प्रपञ्चे 
गृह्यमाणे तत्कारणभूतं ब्रह्मैव तत्रावभासते, तदेव तत्र प्रकाशकं ART | 


बिना दीपं वा सूर्यप्रकाशं वा घटादिकं न प्रकाशते। तच्च परप्रकाश्यम्‌। 
ब्रह्मैव सर्वमपि जगत्प्रकाशयति, “तस्य भासा सर्वमिदं विभाति” इति 


श्रुतेः।। 
सदैवात्मा विशुद्धो5स्ति ह्यशुद्धो भाति वै सदा। 
यथैव द्विविधा रज्जुज्ञानिनो5ज्ञानिनो$निशम्‌ ।। ।। 
सदा निष्कलः शुद्धो5 यमात्मा अज्ञानिनामविशुद्धः प्रतिभाति। ज्ञानिनां 


रज्जुरेवाज्ञानिनां सपौ भवति, तथा रज्जुः द्विविधा विभाव्यते यद्यप्येकविधापि। 
तथैव सदा शुद्धः एवात्मा आज्ञानमोहितानां विशुद्धवदिविभाति ।। 


यथैव मृन्‌मयः कुम्भस्तद्वदेहो5पि चिन्मयः। 
आत्मानात्मविभागोऽरयं मुधैव क्रियतेऽबुधैः।। ।। 
यथा घटः मृद्विकारः मृन्मयस्तद्वददेहोऽपि चिन्मय एव। घट मृदेव 
तद्वत्‌ देहोऽपि चिन्मय इत्यतः चिदेव। अज्ञानादेव तयोर्वैलक्षण्यप्रतीतिः | 
भेदोऽज्ञानकल्पित अत एवासत्रेव। अभेद एव तत्त्वम्‌ । | 


सर्पत्वेन यथा रज्जू रजतत्वेन शुक्तिका। 
विनिर्णीता विभूढेन देहत्वेन तथात्मता।। || 


मूढाः यथा रज्जुं सर्प इति, शुक्तिकां रजतमिति च निर्णयं कुर्वन्ति । 
तथैव देहमात्मानं मन्यन्ते। तत्र तत्त्वं तु रज्जुः इति सर्प इति च 
सर्परजतबुद्धिस्तु भ्रमरूपा | तथैव देहबुद्धिः श्रमः आत्मबुद्धिरेव 
वास्तविकी | | 
घटत्वेन यथा पृथ्वी पटत्वेनैव तन्तवः । 
विनिर्णीता विमूढेन देहत्वेन तथात्मता।। ।। 


यथा पृथिवी घटत्वेन गृह्यते निर्णीयते चाज्ञैः, यथा वा तन्तवः 
पटत्वेन निणीयते तथेव अज्ञानविमोहितेन जनेन आत्मा शरीरत्वेन निर्णीतो 
दृश्यते। वस्तुतः पृथिवी न घटः नापि पटः तन्तवः। एवमात्मा न देहः 
अपि तु ततो विलक्षणः।। 
कनकं कुण्डलत्वेन तरङ्गत्वेन वै जलम्‌। 
विनिर्णीता विमूढेन देहत्वेन तथात्मता।। || 


| 

दृष्टान्तरमाह- सुवर्ण कुण्डलत्वेन जलं च तरङ्गत्वेन यथाज्ञैः 
गृह्यते तथैव आत्मनो देहत्वेन ग्रहणम्‌। आज्ञानञ्चात्र तथा ग्रहे हेतुः । । 
पुरुषत्वेन यथा स्थाणुर्जलत्वेन मरीचिका। 
विनिणीता विमूढेन देहत्वेन तथात्मता।। ।। 


अपरो दष्टान्तः - यथा वा पुरुषः स्थाणुत्वेन, मरीचिका जलत्वेन 
च गृह्यते विमूढैः तथा आत्मनो देहत्वेन भानमज्ञानम्‌।। 


गृहत्वनैव काष्ठानि खड्गत्वेनेव लोहता। 
विनिर्णीता विमूढेन देहत्वेन तथात्मता।। ।। 


यथा वा दारुखण्डः गृहत्वेन लोहश्च खड्गत्वेन च अज्ञानमोहितैः 
गृह्यते तथेव देहत्वेनात्मनो ग्रहणमपि । । 


यथा वृक्षविपर्यासो जलाद्‌भवति कस्यचित्‌। 
तद्वदात्मनि देहत्वं पश्यत्यज्ञानयोगतः।। ।। 


यथा जलं दुष्ट्वा वृक्षभ्रमी भवति, जले वृक्षप्रतिबिम्बां वृक्षत्वेन 
भ्राम्यति जनः तथैव आज्ञानाद्धेतोः अज्ञानसम्बन्धात्‌ आत्मनि देहत्वं 
पश्यति आत्मानं देहत्वेन भ्राम्यतीत्यर्थः। वस्तुतः देहो नात्मा।। 


पोतेन गच्छतः पुंसः सव॑ भातीव चञ्चलम्‌। 
तद्वदात्मनि देहत्वं पश्यत्यज्ञानयोगतः।। ।। 


नौकया जले गच्छन्‌ पुरुषः सर्व॑ चञ्चल मन्यते, वस्तुतः वृक्षादिर्क 
न गच्छति। यानगतं गमनं वृक्षादिषु आरोप्यते अज्ञानात्‌ तथैव आत्मनि 
देहभ्रमोऽपि अज्ञाननिबन्धनः | | 


पीतत्वं हि यथा शुप्रे दोषाद्‌ भवति कस्यचित्‌ । 
तद्वादात्मनि देहत्वं पश्यत्यज्ञानयोगतः। |ˆ || 


दोषाद्धेतोः कश्चित्‌ शुभ्रं निर्मलं वस्तु पीतं मन्यते। यथा पित्तदोषः 
शुक्लां शङ्खां “पीतः”? इति भ्रमं जनयति तद्वदेव अज्ञानस्पर्शात्‌ आत्मनि 
देहत्वं पश्यति प्राकृतो जनः।। 


चक्षुभ्याँ भ्रमशीलाभ्यां सर्व भाति भ्रमात्मकम्‌। 
तद्वदात्मनि देहत्वं पश्यत्यज्ञानयोगतः ।। ।। 


भ्रमदर्शनशीलाभ्या नेत्राभ्यां पश्यतो मनुष्यस्य सर्व भ्रमात्मकं प्रतिभाति 
तत्र चक्षुर्गतं भ्रमत्वमन्यत्रारोप्यते। तथैव अज्ञानमूलकः आत्मनि देहत्व 
प्रतिभासोऽपि इति विज्ञेयम्‌।। 


अलातं भ्रमणेनैव वर्तुलं भाति सूर्यवत्‌। 
तद्वदात्मनि देहत्वं पश्यत्यज्ञानयोगतः।। ।। 


अलातं भ्रमणेन चक्राकारं सूर्यवद्वर्तुलं प्रतीयते। वस्तुतः तत्‌ 
यष्टिगतोऽग्निरेव न वर्तुलम्‌। तद्वदेव मूढः अज्ञानात्‌ आत्मनि देहत्वं | 
पश्यति। देहत्वं च तत्रारोपितं अलाते वर्तुलत्वमिव | अलातस्य | 
तत्त्वसाक्षात्कारे न तत्र वर्तुलत्वं तथैवात्मनि साक्षात्कृते न तत्र देहत्वम्‌।। 


ee, 03 


महत्त्वे सर्ववस्तूनामणुत्वं हयतिदूरतः। 
तद्वदात्मनि देहत्वं पश्यत्यज्ञानयोगतः।। ।। 
पदार्थः काश्चित्‌ महान्‌, परन्तु अतिदूराद्वीक्षणे अणुरिव भाति। 
एवं सर्वाणि वस्तूनि वस्तुतो महत्वगुणयोगीन्यपि दूराद्धेतोः अणूनि प्रतिभान्ति। 
एवमेवाज्ञः आत्मानं देहं मन्यते।। 
सूक्ष्मत्वे सर्वभावानां स्थूलत्वं चोपनेत्रतः। 
| तद्वदात्मनि देहत्वं पश्यत्यज्ञानयोगतः।। ।। 
एवं सूक्ष्माण्यपि वस्तूनि उपनेत्रेण दर्शने स्थूलानि प्रतीयन्ते, वस्तुतः 
` स्थैल्यं तत्र नास्ति। एवमेव अज्ञानादेव जनाः आत्मनि देहभावं पश्यन्ति।। 
काचभूमौ जलत्वं वा जलभूमौ हि काचता। 
तद्वदात्मनि देहत्वं पश्यत्यज्ञानयोगतः।। ।। 
यथा आज्ञानात्‌ दर्पणतले जलत्वभ्रमः, तथा जलमये देशे काचभ्रमः 
तथैव आत्मनि देहभावावभासः अज्ञान निबन्धनः ।। 
यद्वदग्नौ मणित्वं हि मणौ वा वहिनिता पुमान्‌। 
तद्वदात्मनि देहत्वं पश्यत्यज्ञानयोगतः ।। ।। 
यथा नरः मणिमन्नित्वेनान्नि च मणित्वेन च भ्राम्यति तथैवात्मनि 
देहत्वभ्रमः ।। 


अभ्रेषु सत्सु धावत्सु सोमो धावति भाति वै। 
तद्वदात्मनि देहत्वं पश्यत्यज्ञानयोगतः ।। ।। 

यथा मेघाः वायुना नीयमानाः शील॑ चलन्ति तदा चन्द्रोऽपि धावतीव 
प्रतीयते, वस्तुतः मेघानां धावनं सोमे आरोपात्‌ तथा प्रतीतिः | एवमेवाज्ञानादेव 
आत्मनि देहदर्शनम्‌।। 
यथैव दिग्विपर्यासो मोहाद्‌ भवति कस्यचित्‌। 
तद्रदात्मनि देहत्वं पश्यत्यज्ञानयोगतः tt ।। 


यथा मोहात्‌ दिक्षुभ्रमी जायते मुढः प्राची प्रतीचीत्वेन उदीची वा 
अर्वाचीत्वेन भ्राम्यति। तद्वदेव मूढः आत्मनि देहत्वेन गृहणाति | | 


यथा शशी जले भाति चञ्चलत्वेन कस्यचित्‌ | 
तद्वदात्मनि देहत्वं पश्यत्यज्ञानयोगतः || ।। 


यथा चन्द्रः जले प्रतिबिम्बतः जलगतकल्पनेन कम्पमानो विभाति, 
वस्तुतः चन्द्रे चाञ्चल्यं नास्ति जलोपाधिगतचाञ्चल्यं, प्रतिबिम्बो दृश्यते 
तच्च बिम्बे चन्द्रे अध्यस्य चन्द्रः कम्पते इति व्यवहियते अज्ञैः तद्वदेव 
आज्ञनामात्मानि देहत्वभ्रमः।। 


एवमात्मान्यविद्यातो देहाध्यासो हि जायते। 
स एवात्मपरिज्ञानालूलीयते च परात्मनि।। ।। 


एवमात्मनि अधिष्ठानाज्ञानात्‌ देहत्वाध्यासः, रज्जौ सर्पाध्यासः यथा 
वा शुक्तिकायां रजताध्यासः। अधिष्ठानस्य रज्जोः शुक्तिकायाञ्च 
तत्त्वसाक्षात्कारे सर्पत्व रजतत्वादिकमध्यस्तं विवर्तते। एवमधिष्ठानस्यात्मनः 
साक्षात्कारे देहत्वं तत्र तिरोहितं भवति, निवर्तते।। 

सर्वमात्मतया ज्ञातं जगत्स्थावरजङ्गमम्‌। 
अभावात्सर्वभावानां 88 
अभावात्सर्वभावानां देहस्य चात्मता कुतः ।। ।। 


स्थावरजङ्गमात्मकं सर्व जगत्‌ यदा आत्मतया साक्षात्कृतं स्यात्‌ 
(यत्र तु सर्वमात्मैवाभूत्‌) तदा सर्वपदार्थानामात्मभिन्नतया अभावात्‌ 
देहस्यात्मत्वं कथं स्यात्‌ ? न कथमपि देहस्यात्मत्वमिति भावः।। 


आत्मानं सततं जानन्‌ कालं नय महाद्युते। 
प्राग्व्यमखिल भुञ्जत्रोद्वेगं 89 
प्रारब्धमखिलं भुञ्जन्नद्ेगं कर्तुमर्हसि।। ।। 


भो महाप्रकाशः सदा आत्मानं सततं ध्यायन्‌ पश्यन्‌ कालं यापय, 
तदा प्रारब्धं कर्म भोगेन क्षपयन्‌ तत्र कदापि अस्वस्थो मा भूः। तत्र 
रागद्वेषादिकं न कार्यमिति भावः।। 


उत्पन्नेऽप्यात्मविज्ञाने प्रारब्धं नैव मुञ्चति। 
इति यच्छूयते शास्त्रे तत्रिराक्रियते$धुना ।। || 


आत्मनि साक्षात्कृते आत्मसाक्षात्कारे उत्पन्ने$पि प्रारब्धं कर्म न तं 
त्यजति। “तस्य तावदेव चिरं यावन्न विमोक्ष्येऽथ सम्पत्स्य’ इति छान्दोग्य 
श्रुतिभिः उद्घोष्यते, तदिदमिदानीमत्र निरक्रियते। ब्रह्मसूत्रे (4..5) 
गीतायां (4.37) च ब्रह्मसाक्ष्त्कारे अपि प्रारब्धकर्मणामुपभोगेन क्षयं 
यावत्‌ शरीरधारणमस्तीति प्रारब्धनाशेन शरीरपाते ब्रह्मविद्‌ ब्रह्मैव 
भवतीत्युपपादितं दृश्यते। परन्तु अपरोक्षानुभूतावस्थायां सोऽयं निराक्रियते।। 


तत्वज्ञानोदयादुर्थ्व॑ प्रारब्धं नैव विद्यते। 
देहादीनामसत्वात्तु यथा स्वप्नो विबोधतः 0 ।। 
ब्रह्मसाक्षादकारादृध्व॑ प्रारब्धं कर्म नावतिष्ठते। अधिष्ठानस्य ब्रह्मणः 
साक्षात्कारे देहादीनां तत्राध्यस्तानामविद्याकार्याणां बाधे कर्म भेदर्बुद्धिनिबन्धरन 
नैवावतिष्ठेत | नहि रज्जुसाक्षात्कारे तत्राध्यस्तस्य सर्पस्याबस्थितिरुपपद्यते | 
जाग्रदवस्थायां सत्यां स्वप्नः न हि विद्यते || 
कर्म जन्मान्तरीयं यत्‌ प्रारब्धमिति कीर्तितम्‌। 
तत्तु जन्मान्तराभावात्‌ पुंसो नैवास्ति कर्हिचित्‌।। ।। 
पूर्वजन्मनि कृतं कर्म खलु प्रारब्धशब्देनाभिधीयते। तदेव 
वर्तमानजीवनस्य कारणम्‌। साक्षात्कृतब्रह्मणः तादृशं कर्म संभवति, 
तस्य जन्मान्तरस्यैवाभावात्‌ | | 
स्वप्नदेहो यथाध्यस्तस्तथैवाऽयं हि देहकः।। 
अध्यस्तस्य कुतो जन्म जन्माभावे हि ततकुतः। ru 
यथा स्वप्नदेहः आत्मन्यध्यस्तः तथा जाग्रद्वेहोे पि आत्मन्यध्यस्त 
एव मूढ एव तयोवैलक्षण्यं पश्यति। अध्यस्तस्य देहस्योत्पत्तिनोपपद्यते 
उत्पत्यभावे - जन्माभावे - जन्मान्तराभावे प्रारब्धकर्मापि नोपपद्यते।। 
उपादानं प्रपञ्चस्य मृद्भाण्डस्येव कथ्यते। 
अज्ञानं चैव वेदान्तैस्तस्मित्रष्टे क्व विश्वता ।। || 

वेदान्ताः प्रपञ्चस्योपादानकारणमज्ञानमिति प्रतिपादयन्ति। घटादेः 
मृन्मयस्य मृदुपादानं भवति। तथैव जगदुपादानमज्ञानम्‌। 
ब्रह्मसाक्षात्कारेणाज्ञाननाशे प्रपञ्चत्वं कुत्र तिष्ठेत्‌। कार्यमुपादानाश्रितमिति 
नियमः। उपादानस्याज्ञानस्यैव नाशे तत्कार्यं जगदपि विलीयतैव।। 


यथा रज्जुं परित्यज्य सर्प गृहणाति वै भ्रमात्‌। 
तद्वत्सत्यमविज्ञाय जगत्पश्यति मूढधीः।। ।। 
यथा वा आज्ञानात्‌ नरः यथाभूतां रज्जुं परित्यज्य तत्र भ्रमात्‌ सर्प 
गृहणाति तथेव आज्ञः सत्यं ब्रह्माविज्ञाय तत्र जगत्‌ पश्यति। वस्तुतः 
जगदसत्‌ ब्रह्मैव सत्‌।। 
रज्जुरूपे परिज्ञाते सर्पखण्डं न तिष्ठति। 
अधिष्ठाने तथा ज्ञाते प्रपञ्चः शून्यतां गतः।। || 
यदा रज्जुः साक्षात्क्रियते “इयं रज्जुरिति” तदा तत्रत्या सर्पप्रतीतिः 
निवर्तते तथा सर्वाधिष्ठाने ब्रह्मणि साक्षात्कृते तत्राध्यस्तः प्रपञ्चः विलीनो 
भवति।। | 
देहस्यापि प्रपञ्चत्वात्प्रारब्धावस्थितिः कुतः। 
अज्ञानिजनबोधार्थ प्रारब्धं वक्ति वै श्रुतिः।। ˆ ।। 
देहोऽपि प्रपञ्चाबयवत्वेन प्रपञ्चः एव। प्रपञ्चविलये 


प्रारब्धस्यावस्थितिः नोपपद्यते। आज्ञानिजनानां प्रतिबोधनायैव प्रारब्धमधिकृत्य 
शरुत्या किज्चिदुच्यते। वस्तुतः प्रारब्धबोधकानां श्रुतिवाक्यानां न तत्र 

तात्पर्यम्‌ अज्ञानस्यानिवृत्तावेव शरीरस्थितिः । ज्ञानी तु न शरीर पश्यति। 
अतः ज्ञानिनः कर्म नास्ति, परे तत्‌ कर्मत्वेन गृह्णीयुरित्येव। एवं 
कर्माभासः।। 
क्षीयन्ते चास्य कर्माणि तस्मिन्‌ दृष्टे परावरे । 
बहुत्वं तत्रिषेधार्थ श्रुत्या गीतं च यत्‌ स्फुटम्‌।। ।। 
परे अवरे च तस्मिन्‌ परमात्मनि साक्षात्कृते अस्य साक्षात्कृत 
ब्रह्मणः सर्वाणि कर्माणि प्रारब्धानि सज्चितानि च सर्वाणि कर्माणि स्वयं 
क्षयं यान्ति (कर्म कर्तरिप्रयोगः श्रद्धेयः।) क्षीयन्ते चास्य कर्माणि 
. तस्मिन्‌ दृष्टे परावरे” इति श्रुति वाक्ये कर्माणि इति बहुवचनप्रयोगसामर्थ्यात्‌ | 
प्रारब्धानामपि क्षयोऽभ्युपेयः। इदं च मुण्डकोपनिषत्‌ बचनम्‌। गीतायामपि 
ज्ञानाग्निः सर्वकर्माणि भस्मसत्कुरुते तथा’ इति उच्यते ।। 
उच्यतेऽज्ञर्बलाच्चैतत्तदानर्थद्वयागमः | 
वेदान्तमतहानं च यतो ज्ञानमिति श्रुतिः ।। || 
यदि आज्ञः स्वोत्प्रेक्षया साक्षात्काररूपज्ञानानन्तरमपि प्रारब्ध 
कर्मणोऽस्ति्वं स्वीकुर्यात्‌ तर्हि वेदान्तमतस्य पूर्वोक्तस्य त्यागः आपततेत्‌ | 
अतः श्रुतिरेव-यस्याः ब्रह्मज्ञानमवाप्यते सा श्रुतिरेव प्रमाणतया अभ्युपेया। 
श्रुतेरप्रामाण्यं, श्रुतिसिद्धस्य ब्रह्मणश्च हानमिति अनर्थद्वयमापतेत्‌।। 
त्रिपञ्चाङ्गान्यथो वक्षे पूर्वोक्तस्य हि लब्धये। 
तैश्च सर्वैः सदा कार्यं निदिध्यासनमेव go 

पूर्वोक्तस्य ब्रह्मज्ञानस्य लाभाय पञ्चदशाङ्गानि च अहं वक्ष्ये। भो 
शिष्य, तेषामङ्गानां साहाय्येन सदा निदिध्यासनं एकाग्रतया ध्यानं कर्तव्यम्‌। 
तेन चाभीप्सितं लक्ष्यं साधयितुं शक्यते ।। 


नित्याभ्यासादृते प्राप्तिर्न भवेत्‌ सच्चिदात्मनः। 
तस्माद्‌ ब्रह्म निदिध्यासेज्जिज्ञासुः श्रेयसे चिरम्‌।। ।। 


सच्चिदात्मनस्तस्य निरन्तरं सत्कारपूर्वकेनाभ्यासेन विना ब्रह्मलाभः 
न स्यात्‌। अतः जिज्ञासुः श्रेयोलाभाय चिरं (अभीप्सितलाभपर्यन्तम्‌) 
ब्रह्म भावनारूपं निदिध्यासनं कुर्यात्‌। | 


यमो हि नियमस्त्यागो मौनं देशश्च कालता। 
आसनं मूलबन्धश्च देहसाम्यं च दृकृस्थितिः ।। ।। 
प्राणसंयमनं चैव प्रत्याहारश्च धारण। 
आत्मध्यानं समाधिश्च प्रोक्तान्यङ्गनि वै क्रमात्‌।। ।। 


अङ्गान्याह-यमः नियमः त्यागः, मौनं, कालता (कालः) आसानं, 
मूलबन्धः, देहसाम्यं, दृष्टिस्थिरता, प्राणसंयमः, (प्राणयामः) प्रत्याहारः, 
धारणा, आत्मध्यानं, समाधिः इति पञ्चदशाङ्गानि पूर्व निर्दिष्टानि। 
एषु अष्टाङ्गानि योगदर्शनोक्तानि। तत्रापि स्वरूपभेदोऽस्ति। अयं क्रमः 
तत्र द्रष्टव्यः || 


सर्व ब्रह्मेति बिज्ञानादिन्द्रियग्रामसंयमः। 
यमोऽयमिति सम्प्रोक्तो5 भ्यसनीयो मुहुर्मुहुः । । ˆ ।। 


यमस्वरूपमाह- सर्व॑ ब्रह्मेति विज्ञानात्‌ इन्द्रियसमृहस्य नियमनमेव 
यमः। अयं वारं वारं अभ्यसनीयः। पतञ्जलिमते अहिंसा, सत्यम्‌, 
अस्तेयं, ब्रह्मचर्यम्‌ अपरिग्रह इत्येते यम शब्दवाच्याः | । 


सजातीयप्रवाहश्च विजातीयतिरस्कृतिः कि 
नियमो हि परानन्दो नियमात्‌ क्रियते बुधैः ।। ।। 


विजयप्रत्ययतिरस्कारपूर्वकः सजातीयप्रत्ययप्रवाहः नियमः | “अयमात्मा 
ब्रह्म”, “अहं ब्रह्मास्मि” इति प्रत्यय प्रवाहः अत्र निर्दिष्टः | पतञ्जलिमते 
तु शौच सन्तोषस्वाध्यायादयः नियमशब्दवाच्याः नियमेन षरमानन्दलाभः 
क्रियते विद्वद्भिः | | 
त्यागः प्रपञ्चरूपस्य चिदात्मत्वावलोकनात्‌। 
त्यागो हि महतां पूज्यः सद्यो मोक्षमयो यतः ।। ।। 
चिदात्मदर्शनात्‌ मिथ्याभूतस्य प्रपञ्चस्य परित्याग एव त्यागः चिदात्मैव 
सत्यमिति अन्येषां सर्वेषां परित्यागः। अयं च त्यागः महतां पूज्यः 
यतोऽयं सद्यः मोक्षं प्रददाति ।। 


यस्मात्‌ वाचो निवर्तन्ते अप्राप्य मनसा सह। 
यन्मौनं योगिभिर्गम्यं तद्भवेत्सर्वदा बुधः ।। . ।। 
मौनस्वरूपमाह- यस्मात्‌ ब्रह्मणः मनसा सह वाचः तदप्राप्य निवर्तन्ते 
तत्‌ शान्तं ब्रह्मैव मौनं तदेव योगिभिः प्राप्यमपि। अतः बुधः सदा तेन 
मौनेन तादात्म्यवान्‌ भवेत्‌। तच्च मौनं ब्रह्मैव जीवात्मा।। 

वाचो यस्मात्रिवर्तन्ते तद्वकुँ केन शक्तये। 
प्रपञ्चो यदि वक्तव्यः सोऽपि शब्दविवर्जितः। ।। 
इति वा तदूभवेन्मौनं सतां सहजसंज्ञितम्‌। 
गिरा मौनं तु बालानां प्रयुक्त ब्रह्मवादिभिः ।। ।। 
यदप्राप्य वाचः निवर्तन्ते तत्‌ कथं केन वक्तुं शक्यते, न केनपि 
वक्तुं शक्यते वाग्मनसागोचरत्वात्‌। अतः ब्रह्मप्रकाशनाय मौनमपरिहार्यम्‌। 
प्रपञ्चोऽपि यदि वक्तव्यः स्यात्‌ सोऽपि सच्छब्देन असच्छब्देन वा वक्तु 
न शक्यते। तस्य सदसद्विलक्षणत्वेनानिर्वचनीयत्वात्‌। अतः प्रपञ्चोऽपि 
वागतीतः। अतः किमपि लक्षणकथनमपि आत्माभिन्नं मौनमेव तच्च 
योगिभिरेव ज्ञातुं शक्यते। ब्रह्मवादिभिः वाचं नियम्य मौनमेवाज्ञानं प्रयुज्यते | । 


आदावन्ते च मध्ये च जनो यस्मिन्न विद्यते। 
येनेदं सततं व्याप्तं स देशो विजनः स्मृतः ।। ` ।। 
देशस्वरूपमाह-यत्र ब्रह्मणि आदौ अन्ते मध्ये च प्रपञ्चो न विद्यते 
येन ब्रह्मण सर्वमिदं व्याप्तं वर्तते स देशोऽत्र विजनः (जनरहितः एकान्तः) 


कीर्त्यते नहि अद्वितीये ब्रह्मणि द्वितीयं किमपि संभवति।। 


कलनात्‌ सर्वभूतानां ब्रह्मादीनां निमेषतः। 
कालशब्देन निर्दिष्टो ह्यखण्डानन्दकोऽद्वयः।। ` ।। 


निमेषमात्रेण ब्रह्मादीनां सर्वभूतानाम्‌ उत्पादनाद्धे तोः 
अखण्डानन्दस्वरूपः अद्वयः परमात्मैव - ब्रह्मैव काल शब्देन निर्दिष्टः । 

ब्रह्म निमेषमात्रेण सर्वमिदं ब्रहमादिस्तम्बपर्यन्त जगत्‌ स्वशकृत्या मायया 
सृजतीत्यतः कालशब्देन ब्रह्मैव विवक्षितम्‌।। 


सुखेनैव भवेद्यस्मित्रजर्स ब्रह्मचिन्तनम्‌। 
आसनं तद्विजानीयात्रेतरत्सुखनाशनम्‌।। aT 
यस्मिन्‌ आसने निरन्तरायं अनासेनैव निरन्तर ब्रह्मभावना 


तदेवासनमिति विज्ञेयम्‌। ततोऽन्यत्सुख नाशनं नासनम्‌। स्थिरसुखमासनमिति 
पातञ्जले अभिप्रयन्ति। | 


सिद्धं यत्सर्वभूतादि विश्वाधिष्ठानमव्ययम्‌। 
यस्मिन्‌ सिद्धाः समाविष्टास्तद्वै सिद्धासनं विदुः।। ।। 


सिद्धासनं च किमपि आसनम्‌। परन्तु प्रकृते ब्रह्मैव तेन प्रतिपाद्यते । 
यत्‌(ब्रह्म) सर्वभूतानाम्‌ उत्पत्तिस्थानं यच्च सर्वैषामधिष्ठानं नित्यं अपरिणामि 
तद्‌ ब्रह्मैव सिद्धमुच्यते। तत्रैव ब्रह्मविदः निलीनाः ब्रह्मत्वमापन्नाः तद्‌ 
ब्रह्मैवात्र सिद्धासनशब्दवाच्यम्‌।। 


यन्मूलं सर्वभूतानां यन्मूलं चित्तबन्धनम्‌। 
मूलबन्धः सदा सेव्यो योग्योऽसौ राजयोगिनाम्‌ ।। | 


यत्‌ सर्वभूतानां मूलकारणं यच्च मनोनिग्रहस्य च मूलकारणं सः 
निग्रहहेतुः मूलबन्धः- सदा राजयोगिनां योग्यः सर्वेषां संसेवनीयश्च। 
मूलबन्धेऽपि किमपि योगासनम्‌। मनसो ब्रह्मणि विलय एव यथार्थः 
मनोनिग्रहः।। 

अङ्गानां समतां विद्यात्समे ब्रह्मणि लीनताम्‌। 
नो aaa समानत्वमृजुत्वं शुष्कवृक्षवत्‌ ।।  ।। 


एकरूपे ब्रह्मणि सर्वेषामङ्गानां लयावस्थां समतां विजानीयात्‌ 
अन्यथा अङ्गनां ब्रह्मलयाभावे केवलमङ्गानामृजुत्वं शुष्कवृक्षस्येव न 
समानत्वम्‌।। 


दृष्टिं ज्ञानमयीं कृत्वा पश्येद्‌ ब्रह्ममयं जगत्‌। 
II6 
सा दृष्टि: परमोदारा न नासाग्रावलोकिनी।। ।। 


दृष्टिं ज्ञानमर्यी विधाय ब्रह्मात्मकं - ब्रह्ममयं- जगत्‌ पश्येत्‌। जगद्‌ 
ब्रह्मैवेति विजानीयात्‌। सा दृष्टिरेवानुत्तमा, केवलं नासाग्रावलोकनं न 
दृष्टिरिव विज्ञेयम्‌। पातञ्चलाश्च नासाग्रावलोकनं दृष्टिमाहुः । । 


द्रष्ट्रदर्शनदृश्यानां विरामो यत्र वा भवेत्‌। 
दृष्टिस्तत्रैव कर्तव्या न नासाग्रावलोकिनी ।। ।। 
यस्मिन्‌ द्रष्ट्दृश्यदर्शनभेदस्य विरामः स्यात्‌ तत्र तस्मिन्‌ अद्ये 
ब्रह्मणि दृढीकृता दृष्टिः दृक्स्थितिरित्यपि वक्तुं शक्यते केवलं 
नासाग्रावलोकिनी नात्र दृष्टिरभिप्रेता | | 
चित्तादिसर्वभावेषु ब्रह्मत्वेनैव भावनात्‌। 
निरोधः सर्ववृत्तीनां प्राणायामः स उच्यते ।। ।। 


_ चित्तवृत्तिभूतेषु सर्वेषु पदार्थषु ब्रह्मैवेदं सर्वमिति भावनात्‌ सर्वासां 
चित्तवृत्तीनां निरोध एव प्राणायामशब्दवाच्यम्‌।। 


निषेघनं प्रपञ्चस्य रेचकाख्यः समीरणः । 
ब्रह्मैवास्मीति या वृत्तिः पुरको वायुरीरितः | ॥ | 
ततस्तद्वृत्तिनैश्चल्यं कुम्भकः प्राणसंयमः। 


अयं चापि प्रबुद्धानामज्ञानां घ्राणपीडनम्‌।। ˆ ।। 
ब्रह्मण्यध्यस्तस्य प्रपञ्चस्य निषेधः एव रेचकाख्यः प्राणः। अहँ 
ब्रह्मैवास्मीति या चित्तवृत्तिः स एव पूरकाख्यः प्राण उच्यते। तदनन्तर 
वृत्तीनां निश्चलत्वमेव कुम्भकाख्यः प्राणायामः । ब्रह्मज्ञानिनां प्राणायामः 
अयमेव। आज्ञानां तु नासिकापीडनं प्राणयामः | वायोरन्तःप्रवेशनं पूरकं, 
तत्रैव प्राणवायोरेव स्थापनं कुम्भकः, शनैकोष्ठगतवायोनिस्सारणं रेचकमिति 
पातञ्जलाः त्रिविधं प्राणायाममाहुः। वेदान्तिनां प्राणायामस्ततो भित्रः || 


विषयेष्वात्मतां दृष्ट्या मनसश्चिति मज्जनम्‌। 
प्रत्याहारः स विज्ञेयोऽभ्यसनीयो मुमुक्षुभिः ।। ˆ ।। 
बाहयेषु शब्दादिषु विषयेषु आत्मभावं दृष्ट्वा मनसश्चिति अद्वये 
ब्रह्मणि मज्जनं - विलयनं प्रत्याहारशब्देनेह विवक्षितम्‌। अयं प्रत्याहारः 
मोक्षार्थिभिः पुनः पुनरभ्यसनीयः।। 
यत्र यत्र मनो याति ब्रह्मणस्तत्र दर्शनात्‌। 
मनसो धारणं चैव धारणा सा परा मता।।  ।। 


यत्र यत्र मनः याति तत्र तत्र ब्रह्मैव पश्यति तत्‌। एवं सर्व ब्रह्मैवेति 
साक्षात्कारेण मनसः धारणमेव उत्कृष्टा धारणेति गीयते। पातञ्जलास्तु 

` देशबन्धश्चित्तस्य धारणेत्याहुः। अत्र तु ब्रह्मैवेदमिति मनसः स्थैर्यमिति 
 विशेषः।। 

ब्रह्मैवास्मीति सद्वृत्त्या निरालम्बतया स्थितिः। 
ध्यानशब्देन विख्याता परमानन्ददायिनी ।। i 


ब्र्मैवाहमस्मीति समीचीनया वृत्या आलम्बनं विनैव या स्थितिः 
सा ध्यानशब्दाभिधेया भवति। सा वृत्तिः ध्यानाभिधेया परमानन्ददायिका 
भवति। तैलधारावत्‌ प्रत्ययैकतानता ध्यानमिति पातञ्जलाः ते 
ध्यानयोगानुगता अपश्यन्‌ देवात्मशक्तिं स्वगुणैनिंगूढमिति श्रुतेः ध्यानस्य 
साक्षात्कार साधनत्वं प्रतिपाद्यते।। 


निर्विकारतया वृत्त्या ब्रह्माकारतया पुनः। 
वृत्तिविस्मरणं समाधिर्ज्ञानसंज्ञकः ]24 
वृत्तिविस्मरणं सम्यक्‌ हु 


विकाररहितया वृत्त्या ब्रह्मात्मना अवस्थित्या सर्वासामन्यासां वृत्तीनां 
पूर्णतया विस्मरणमेव समाधिः स एव ज्ञानसंज्ञयापि ज्ञायते।। 


इमं चाकृत्रिमानन्दं तावत्साधु समभ्यसेत्‌। 
नि 25 
वश्यो यावत्क्षणात्पुंसः प्रयुक्तः सनभवेत्स्वयम्‌।। ।। 


साधकः स्वाभाविकानन्दरूपं (अकृत्रिमानन्दविषय निरपेक्षत्वात्‌) 
ध्यानं सम्यक निरन्तरं तावत्कालपर्यन्तं समभ्यस्येत यावता कालेन 
प्रयोगै आनीतः सन्‌ पुरुषस्य क्षणेन वशगो भवेत्‌।। 


ततः साधननिर्मुक्तः सिद्धो भवति योगिराट्‌। 
तत्स्वरूपं न चैतस्य विषयों मनसों गिराम्‌।। || 


तदा योगिवर्यो$यं साधकः पूर्णता प्राप्तः सिद्धः सर्वसाधन निर्मुक्तो 
भवति। तादृशस्य सिद्धस्य स्वरूपं तु मनसो वचसाँ च विषयो न भवेत्‌। 
ब्रह्म वेद ब्रह्मैव भवति(मुण्डके) | | 


समाधौ क्रियमाणे तु विघ्नान्यायान्ति वै बलात्‌। 

अनुसन्धानराहित्यमालस्यं भोगलालसम्‌।। ˆ ।। 
लयस्तमश्च विक्षेपो रसास्वादश्च शून्यता। 

एवं यद्विघ्नबाहुल्यं त्याज्यं ब्रह्मविदा शनैः।। || 


एवं समाधौ-एकाग्रभावनायां क्रियमाणायाम्‌ - बहवो विध्नाः अविर्भवेयुः 
। ते च विध्वाः अनुसन्धान राहित्यम्‌ (अन्वेषण राहित्यम्‌), आलस्यम्‌ 
(तन्द्रा) भोगलालसम्‌ (ऐन्द्रियिकसुखानुभवेच्छा) लयः (स्वापः) तमः 
(उत्साहाभावः) विक्षेपः (अन्यत्र बलादाकर्षणम्‌) रसास्वादः 
(सन्तोषास्वादः) शून्यता च। एवं बलात्‌ बहवो विध्नाः साधकं समाधे 
विचालयेयुः । ब्रह्मज्ञानिना च ते विघ्नाः शनैः दुरीकरणीयाः।। 

भाववृत्त्या हि भावत्वं शून्यवृत्त्या हि शून्यता। 
ब्रह्मवृत्त्या हि पूर्णत्वं तथा पूर्णत्वमभ्यसेत्‌।। || 
TAMA भावानां भावनया तैर्भावैः तादात्म्यप्राप्तिः शून्यभावनया 


च शून्यत्वप्राप्तिः ब्रह्मभावनया च पूर्णता प्राप्या स्यात्‌ अतः पूर्णत्वमेव 
जनोऽभ्यस्येत्‌। अतः स साधकः ब्रह्मैव भावयेत्‌। तेन ब्रह्म तादात्त्यप्राप्तिः ।। 

ये हि वृत्ति जहत्येनां ब्रह्माख्यां पावनीं पराम्‌। 
वृथैव ते तु जीवन्ति पशुभिश्च समा नराः।। || 


ये नराः अज्ञानमोहिताः इमां ब्रह्माख्यां परमपवित्रं श्रेष्ठां च वृत्ति 
त्यजन्ति ते वृथैव जीवन्ति । तेषां जीवनं व्यर्थमिति भावः। ते च 
पशुभिः समानाः। ते च मनुष्यरूपेण चरन्तः पशवः एव। अतः नरः 
पूवोक्तां ब्रह्मवृत्ति समभ्यस्य जीवनं सफलयेत्‌।। 
ये हि वृत्ति विजानन्ति ज्ञात्वाऽपि वर्धयन्ति ये। 
ते वै सत्पुरुषा धन्या वन्द्यास्ते भुवनत्रये।। ।। 


यो जनाः ब्रह्मवृत्ति सम्यक्‌ जानन्ति तथा ज्ञात्वा पुनः पुनरभ्यासेन 
विशेषेण विकासयन्ति ते एव सत्पुरुषाः धन्याः (कृतार्थाः) । ते च 
त्रिष्वपि लोकेषु बहुमान्याः अभिवद्याश्च भवन्ति। ते च सर्व 
बन्धविनिर्मुक्ताः | | 


येषां वृत्तिः समा वृद्धा परिपक्वा च सा पुनः | 
ते वै सदूब्रहता पराप्ता नेतरे शब्दवादिनः ।। ।। 


येषामियं ब्रह्मभावनारूपा वृत्तिः क्रमेणोपचिता तथा परिपाका च ते 
एव सद्ब्रह्मभावमुपगताः ब्रह्माभिन्नतां प्राप्ताः। इतरे शब्दार्थं मुहुर्मुहुः 
रटन्तः न ब्रह्मज्ञाः। ते च शब्दवादिनः वादविवादेषु पतिताः व्यर्थं जीवितं 
यापयन्ति।। 
कुशला ब्रह्मवार्तायां वृत्तिहीनाः सुरागिणः। 
ते ऽप्यज्ञानतया नूनं पुनरायान्ति यान्ति च।। ।। 


ये च ब्रह्मविषयक वादविवादेषु निपुणाः वृत्तिहीनाः (ब्रह्मज्ञानविहीनार) 
लौकिकसुखादिष्वासक्ताः ते पुनः अज्ञानाद्धेतोः पुनः पुनः जायन्ते म्रियन्ते 
च । जनन मरणरूपसंसार चक्रपतिताः न कदापि मुक्ताः भवेयुः | । 
निमेषार्ध न तिष्ठन्ति वृत्ति ब्रह्ममयी विना। 
यथा तिष्ठन्ति ब्रह्माद्याः सनकाद्याः शुकादयः ।। || 


साधकास्तु क्षणार्धमपि ब्रह्मभावनारूपाँ वृत्ति विना न तिष्ठन्ति 
यथा ब्रह्मप्रभृतयः सनकसनन्दनादयः शुकाद्याश्च ब्रह्मनिष्ठाः ब्रह्ममयी 
वृत्ति विना क्षणार्धमपि नावतिष्ठन्ते तथैव इमे साधकाश्च सदा 
ब्रह्मभावनारूपायां वृत्तौ विलीना एव वर्तैरन्‌। | 

कार्य कारणतायाता कारणे न हि कार्यता। 
कारणत्वं ततो गच्छेत्‌ कार्याभावे विचारतः।। || 

कारये सति कारणता अनुमीयते | कारणं विना कार्यानुपपत्तेः | 
कारणे कार्यत्वं नास्ति। कार्याभावे कारणत्वमपि तिरोहितं भवति। 
सम्यग्विचार्यमाणे जगद्रूपस्य कार्यस्यैव तिरोधाने ब्रह्मणि कारणत्वं नास्ति।। 


अथ शुद्धं भवेद्रस्तु यद्वै वाचामगोचरम्‌। 
ष्टव्यं मृद्घटेनैव दृष्टान्तेन पुनः पुनः ।। || 
एवञ्च शुद्धं ब्रह्मरूपं वाङ्मनसागोचरम्‌। “यतो वाचो निवर्तन्ते 
अप्राप्य मनसा सह इत श्रुतेः। इदं वस्तुत्वं मृद्घटदुष्टान्तेन Fee: 
ग्राह्मम्‌। मृदा विज्ञातया मृन्मयं घटशरावादिकं सर्वं ज्ञातं भवति। विकारस्तु 
वाचा एव उत्पद्यते। वस्तुतः मृदित्येव सत्यम्‌। एवं जगद्विकारजातस्य 

वाचारम्भण मात्रत्वात्‌ असत्यत्वम्‌ कारणभूतं सदेव सदिति 
छान्दोग्योक्तमनुसन्धेयम्‌।। 
अनेनैव प्रकारेण वृत्तिब्रह्मात्मिका भवेत्‌। 
उदेति शुद्धचित्तानां वृत्तिज्ञानं ततः परम्‌।। ˆ ।। 


अनेन प्रकारेणैवादौ शुद्धचित्तानां पुरुषाणां ब्रह्मात्मका वृत्तिरुत्पद्येत। 
तदनन्तरं सा वृत्तिरपि वृत्तिज्ञानमपि तस्मिन्‌ ब्रह्मण्येव विलीयते | | 


कारणं व्यतिरेकेण पुमानादौ विलोकयेत्‌। 
अन्वयेन पुनस्तद्धि कार्य नित्यं प्रपश्यति।। ˆ ।। 


मनुष्यः प्रथमं व्यतिरेकव्याप्त्या (कारणाभवे कार्याभावः) कारणं 
पश्येत्‌ ततः अन्वयव्याप्त्या (कारणसत्त्वे कार्य सत्त्वम्‌) तत्‌ कारणं 
कार्ये नित्यं विलोकयति। अतः ब्रह्मकारणं नेत्यतः कारणाभावात्‌ 
जगद्रूपकार्याभावः।। 


कार्ये हि कारणं पश्येत्‌ पश्चात्कार्यं विसर्जयेत्‌। 
कारणत्वं ततो गच्छेदवशिष्टं भवेन्मुनिः।। ।। 


मुनिः मननशीलः कार्ये कारणं पश्येत्‌। ततः कार्यं त्यजेत्‌। एवं 
सति कारणस्य कारणत्वमपि अपगच्छेत्‌। तदा मुनिः यदवशिष्टं तदेव 
ब्रह्मैजाखण्डं शुद्धं भवेत्‌। अनशिष्टं शून्यं भवितुं नार्हति 
शून्यस्याधिष्ठानत्वासंभवेन निरधिष्ठानारोपासंभवात्‌। अतोऽवशिष्टं 
सद्ब्रह्मवेत्यभ्युपेयम्‌।। 


भावितं तीव्रवेगेन यत्‌ वस्तु निश्चयात्मना। 
पुमांस्तद्धि भवेच्छीघ्रं ज्ञेयं भ्रमरकीटवत्‌।। ।। 
यथा भ्रमरकीटः सदा भीत्या स्वनाशर्क चिन्तयति, अन्ते सः 
कीटतां कीरतां प्रतिपाद्यते तथा साधकः निश्चयात्मना तीव्रवेगेन यद्वस्तु 
निरन्तरं भावयति सः तद्वस्त्वेव भावयेत्‌। अतः नित्यं दुढब्रह्मभावनया 
शीध्रं ब्रह्मैव भवति।। 
अदृश्यं भावरूपं च सर्वमेव चिदात्मकम्‌ 
सावधानतया नित्यं स्वात्मानं भावयेद्‌ बुधः ।।  ।| 
पण्डितः यच्च इन्द्रियातीतं दृश्यं च तत्‌ सर्वमपि चिदात्मर्क- 
ब्रह्मात्मकमिति श्रद्धापूर्व नित्यं स्वात्मानं भावयेत्‌ | 
दृश्यं ह्यदृश्यतां नीत्वा ब्रह्माकारेण चिन्तयेत्‌। 
विद्वन्नत्यसुखे तिष्ठेद्धिया चिद्रसपूर्णया। । 
दृश्यमपि अदृश्यतां प्राप्य सर्व ब्रह्माकारतया भावयेत्‌। स च पण्डितः 
चिदानन्दपूर्णन मनसा नित्य सुखे ब्रह्मणि अवतिष्ठेत।। 
एभिरङ्गैः समायुक्तो राजयोग उदाहृतः। 
किञ्चित्पक्वकषायाणां हठयोगेन संयुतः।। ˆ ।। 
पूवोक्तैः यमादिभिः पञ्चदशभिरङ्गैः सम्यम्युक्तः राजयोगः इति 
व्यवहियते। येषां मनः अंशतः विरक्तं तेषां किञ्चित्‌ परिपक्वकषायां 
हठयोगाभ्यासेन युक्तः स्यादयं राजयोगः।। 

परिपक्वं मनो येषां केवलो5यं च सिद्धिदः। 
गुरुदैवतभक्तानां सर्वेषां सुलभो जवात्‌।।  ।। 


येषां मनः वैराग्येण परिपक्वं तेषां केवलं राजयोगः गुरुदेवतभक्तानां 
तेषां सवेषां शीघ्रं सुलभः सन्‌ सिद्धिप्रदः मुक्तिप्रदायकः भवेत्‌। अतो 
राजयोगो यत्नेन सदा समाचरणीयः।। 


।।इति अपरोक्षानुभूतेः प्रतिपाद्यांशविवरणं समाप्तम्‌।। 

चतुर्थोऽ ध्यायः 
प्रतिपाद्यांशस्य विमर्शनात्मकपठनम्‌ 


अपरोक्षानुभूतौ प्रदर्शितानां केषाञ्चन विषयाणां विमर्शनात्मको 
विचारः अध्यायेऽस्मिन्‌ प्रस्तूयते | तत्र प्रथमतः प्रारब्धकर्मविषयको विचारः । 
अपरोक्षानुभूतौ- 
आत्मानं सततं जनन्‌ कालं नय महामते 
प्रारव्धमखिलं भुञ्जन्रद्वेगं कर्तुमर्हति | 
उत्पन्नेऽप्यात्मविज्ञाने प्रारब्धं नैव मुञ्चति 
इति पूर्वपक्षं प्रदर्श्य भगवत्पादैरुक्तम्‌ - 
तत्त्वज्ञानोदयादुर्ध्वं प्रारब्धं नैव विद्यते 
देहादीनामसत्यत्वाद्यथा स्वप्नः प्रबोधतः।। 
इति आत्मसाक्षात्कारे प्रारब्धस्यानुवर्तनं निरस्तं दृश्यते। तत्रायं 
विचारः। 
छान्दोग्यभाष्ये शङ्कराचार्यण कृतः कर्मविषयकः विचारः - तत्र 
प्रारब्धसञ्चितागामि भेदेन कर्मणः त्रैविध्यमुक्तम्‌। सञ्चितकर्मणां 


er! 23 


ब्रह्मसाक्षात्कारेण नाशः आगामिकर्माणि च साक्षात्कृतब्रह्मणः न संभवन्ति, 
कर्माणि च क्रियाकारकफलभेदबुद्धिनिबन्धनानि। जीवनब्रह्मैक्यविज्ञानेन 
उपमृदितभेदबुद्धेः आत्मविदः कर्माणि नैव संभवन्ति इत्यतः आगामिनां 
कर्मणां चिन्ता अप्रसक्ता। प्ररब्धकर्माणि च उपभोगेनैव विनश्यन्ति न तु 
ब्रह्मसाक्षात्कारेण। अतः ब्रह्मसाक्षात्कारानन्तरमपि प्रारब्धकर्मानुवर्तनात्‌ 
तन्निबन्धनं शरीरधारणमवश्यंभावि। तेन च साक्षात्कृतब्रह्म शरीरं धरन्‌ 
जीवन्नेव मुक्तः जीवन्मुक्त इत्युच्यते। स एवात्र आचार्यः | तदेवोक्तं आचार्यवान्‌ 
पुरुषो वेद इति। ब्रह्मज्ञस्य सत्संपत्तेः प्रतिबन्धकं प्रारब्धकर्मानुवर्तनं 
देहधारणं च। न हि घटनाशं विना घटजलं समुद्रजलेनैकी भवति। अतः 
प्रारब्धकर्मक्षयपर्यन्तः कालविलम्बः अस्तीति तस्य तावदेवचिरं यावन्न 
विमोक्ष्य इति श्रुत्या प्रतिपादितम्‌। अस्मिन्नवसरे तत्र कर्मविषयकचिन्ता 
भगवत्पादैः अवतारिता।। 


छान्दोग्योपनिषद्येतत्प्रतिपादितं वर्तते, यथा “पुष्करपलाशः आपः 
न श्लिष्यन्ते एवमेवं विदि पापं कर्म न लिप्यत”, “क्षीयन्ते चास्य 
कर्माणि तस्मिन्‌ दृष्टे परावरे”, एवं “ज्ञानाग्निः सर्वकर्माणि भस्मसात्कुरुते” 
इत्यादि श्रुतिस्मृत्यादिषु ज्ञानोत्तरकालकृतपापकर्मभिरज्ञानिनो निलिप्तता 
स्पष्टतया प्रतिपादिता वर्तते। अतः ज्ञानिना श्रृतिस्मृत्यादिषु ब्रह्मज्ञानानन्तरं 
लोकसङ्ग्रहार्थं क्रियमाणाः व्यावहारिकचेष्टाः क्रियाकारकफलभेद- 
बुद्ध्यभावात्‌ न कर्मपदवाच्यः, अतस्ताः न बन्धहेतवः पूर्वकृतानां कर्मणां 
सर्वथा निनाशस्य च कथनात्‌ एतदेव निश्चीयते यत्‌ 
आत्मसाक्षात्कारसम्पन्नस्य पुरुषस्य न सञ्चितकर्मसम्बन्ध इति। 

आगामिभिश्च सह तथा न कथमपि संबन्धो जायते, अद्वैतात्मदर्शिनो 
भेदबुद्धिनिबन्धनस्य कर्मणोऽ भावात्‌ | | 


अत्राऽवश्यमेवायं सन्देहः समृपतिष्ठते यत्‌ ब्रह्मविदः 


पूर्वोत्तरसर्वपुण्यपाप-विनाशात्‌ तदसम्बद्धतया कर्थं कर्मारब्धं शरीरमवतिष्ठेत 
इति। शरीरस्थितिर्हि कर्मफलभोगायैव। आत्मसाक्षात्कारसमनन्तरक्षण 
एव सर्वकर्मक्षये शरीरस्यापि नाशे विदेहमुक्तः - स्यादित्यभ्युपगमे 
च ब्रह्मनिष्ठस्याचार्यस्यैव अभावात्‌ “ आचार्यवान्‌ पुरुषो वेद” इति 
श्रुतिरसङ्गता स्यात्‌। तथा तस्य तावदेवचिरमिति कालविलम्बप्रतिपादनपरा 
श्रुतिरपि विरुद्ध्येत। अतः प्रवृत्ताप्रवृत्तफलानां च कर्मणां 
विशेषोऽभ्युपेयः। यानि प्रवृत्तफलानि कर्माणि यैविद्रच्छरीरमारब्धं 
तेषामुपभोगेन क्षयः। यथा आरब्धवेगस्य लक्ष्यमुक्तेष्वादेः वेगक्षयादेव 
स्थितिः, न तु लक्ष्यवेधसमकालमेव प्रयोजनं नास्तीति। तद्वत्‌ प्रकृत्तं 
फलं कर्मापि यावत्स्वकालं। तिष्ठति। यानि पुनः आनारब्धफलानि 
तेषां पुण्यपापफलानां कर्मणां विनाशो ब्रह्मज्ञाने सति सञ्जायते। श्रुतिषु 
हि तेषामेव पूर्वकृतपुण्यपापादीनां विनाशो निर्दिष्टो यानि स्वफलदानाय 
अनुन्मुखानि सञ्चितावस्थायामेवावतिष्ठन्ते। एवम्‌ उपभोगेन 
प्रारब्धकर्मक्षयपर्यन्तंब्रह्मज्ञः शरीरं धरन्‌ जीवन्मुक्त इति संज्ञां लभते। 
स एव चाचार्यः श्रुत्या निर्दिष्टः। “तस्य तावदेवचिरं यावन्न 
विमोक्ष्येऽथ संपत्स्य इति। अर्थात्‌ तस्य तावदेव विलम्बः 
यावत्प्रारब्धस्य नाशो भूत्वा देहपातो न जायते। प्रारब्धकर्मनाशेन 
देहपाते सः सत्सम्पद्यते। विदेहमुक्तो भवतीति यावत्‌।। 

जीवन्मुक्तिस्तु गौणी, तत्राविद्यालेशानुवर्तनात्‌। अविद्यास्तमयो मोक्षः 
इत्यविद्यायाः स्थूलसूक्ष्मोभयरूपायानिवृत्तावेव मुख्यामुक्तिरिति प्रतिपाद्यते। 
तस्माद्रिदेहमुक्तिरेव मुख्या ज्ञेया। इत्थं श्रुतौ प्रारब्धकर्मक्षयपर्यन्तं ज्ञानिनः 
शरीरस्य स्थितिः प्रतिपादिता वर्तते। प्रारब्धकर्मविनाशानन्तरं च ब्रह्मविदः 
शरीरं नश्यति। इत्थं विदुषः पूर्वकृतसञ्चितकर्माणि तु ज्ञानाग्निना भस्मसाद्‌ 
भवन्ति। आत्मसाक्षात्कारानन्तरं शरीरस्थितिकारणानि कर्माणि क्रियमाणानि 
न कर्मपदवाच्यानि तत्राहं ममाभिमानाभावात्‌। न तानि कर्माणि 
संसारकारणानि भवन्ति। न च तैः तस्य कश्चित्‌ सम्बन्ध इति 
अवशिष्टशुभाशुभप्रारब्धकर्माणि भोगेन विनाश्यज्ञानी पुरुषः 
परमपदमाप्नोति | आन्यानि तु अप्रवृत्तफलानि इह प्राग्ज्ञानोत्पत्तेरूर्ध्व 
च कृतानि वा क्रियमाणानि वा अतीतजन्मान्तरकृतानि वा अप्रवृत्तफलानि 
ज्ञानेन दह्यन्ते प्रायश्चित्तेनेव। न च वेगतो गच्छतः इषोः यावद्वेगम्‌ 
अगत्वैव दण्डादि प्रतिघातेनान्तरा पतनदर्शनात्‌ तद्वदेव प्रारब्धकर्मापि 
ज्ञानप्रतिहतं सत्‌ यावत्फलकालम्‌ अस्थित्वैव॑ नश्यतीति वाच्यम्‌। अतः 
ब्रह्मविदः जीवनादि प्रयोजनाभावेऽपि प्रवृत्तफलानां कर्मणामवश्यमेव 
फलोपभोगः स्यादिति मुक्तेषुवत्‌ तस्य तावदेव चिरमिति युक्तमेवोक्तम्‌। 
ज्ञानोत्पत्तेरूध्व च ब्रह्मविदः कर्माभावश्च सूपपादितः “ ब्रह्मसंस्थो5 मृतत्वम्‌ 
एति। श्रुतिश्च ज्ञानानन्तरमपि प्रारब्धकर्मफलस्य अवस्थानं तन्निवृत्यनन्तरं 
विदेहकैवल्यश्च दर्शयति। तस्य तावदेव चिरं यावन्न विमोक्ष्येऽथ संपत्स्य 
इति। ततो न ज्ञानान्तरमेव विदेहकेवल्यावकाश' इति प्ररन्धकर्मक्षयानन्तरं 
ब्रह्मात्मना परब्रह्मस्वरूपेणैव तिष्ठत्‌ ।। 


भगवद्गीतायामपि आचार्यण कर्मविषयको विचारः प्रस्तुतः। 
जनकाश्वपतिप्रभृतयः पूर्व क्षत्रियाः विद्वांसः मुक्तियोग्याः प्राप्तसम्यग्दर्शनाः | 
ततः लोकसङ्ग्रहार्थं प्राब्धकर्मवशात्‌ कर्मणा सहैवार्सन्यस्यैव कर्म 


संसिद्धिमास्थिता इत्युक्तं भगवद्गीतायाम्‌। यद्यत्कर्माचरति करोति येषु '' 


येषु शरेष्ठः प्रधानस्तत्तदेव कर्माचरति इतरोऽपि जनः। किञ्च स श्रेष्ठ 
यत्प्रमाणं कुरुते लौकिकं वैदिकं वा, लोकस्तदनुवर्तते, तदेव 
प्रमाणीकरोतीत्यर्थः | लोकसङ्ग्रहार्थं विहितं कर्म कर्तव्यमित्युकत्चा तत्रैव 
भगवतोक्तम्‌ - यदि ह्यहं न वर्तेय जातु कर्मण्यतन्द्रितः । मम वत्मानुवर्तन्तें 
मनुष्याः पार्थ, सर्वशः इति। यदि कदाचित्‌ अहं कर्मण्यतन्द्रितः सन्‌ 
कर्मणि न प्रवृत्तः स्याम्‌ तर्हि श्रेष्ठस्य मम मार्ग अनुवर्तेरन्‌ मनुष्याः 
सर्वप्रकारैः ततश्च ते उत्सन्ना भवेयुः लोकस्थितिनिमित्तस्य कर्मणोऽ भावात्‌।। 

गीतोक्तदिशा सर्वकर्मनाशे कथं ज्ञानी पुनर्धृतशरीरो अवतिष्ठत 
इति चेत्न “नाभुक्तं क्षीयते कर्म” इति शास्त्रवचनेन प्रारब्धफलानां कर्मणाम्‌ 
उपभोगेनैव नाशः, अन्येषां सञ्चितानां ज्ञानाग्निना नाशो भवतीति 
प्रारब्धकर्मानुवर्तनात्‌ ज्ञानिनः शरीरधारणोपपत्तः। तथा च विदुषः 
सञ्चितकर्माशयः एव नश्यति, नाभिनवमुपभोगमारब्धुम्‌ अर्हति दग्धमूलत्वात्‌ 
सर्वक्लेशमूलभूताविद्या एव कर्मणस्तत्फलस्य च कारणं तदभावे कथं 
उपभोगः भवेत्‌। प्रारब्धफलस्तु कर्माशयो भोगेनैव क्षीयते, तत्पर्यन्तं 
धृतंशरीरो जीवन्मुक्त इत्युच्यते, न च विद्यया अविद्यायाः सर्वथा विनाशे 
कथं प्रारब्धकर्माशयफलोपभोगः संभवतीति वाच्यम्‌। अविद्याया आवरणांशे 
सर्वथा नष्टेऽपि प्रारब्धकर्माशयफलोपभागाय विक्षेपांशस्य लेशतः 

अवशिष्टत्वात्‌। इयं च लेशाविद्या प्रारब्धफलभोगान्ते सर्वथा विनश्यति। 
यस्तु प्रारब्धकर्मा सन्‌ उत्तरकालमुत्पन्नात्म सम्यग्दर्शनः स्यात्‌ सः कर्मणि 
प्रयोजनमपश्यन्‌ ससाधनानि परित्यजत्येव। सः कुतश्चित्‌ निमित्तात्‌ 
कर्मपरित्यागासम्भवे सति कर्मणि तत्फले च सङ्गरहिततया 
स्वप्रयोजनाभावात्‌ लोकसङ्ग्हार्थ पूर्ववत्‌ कर्मणि प्रवृत्तोऽपि नैव किञ्चित्‌ 
करोति। विदुषां क्रियमाणं कर्म अकर्मैग, तस्य 
निष्क्रियात्मदर्शनसम्पन्नत्वात्‌।। 


त्यक्त्वा कर्मफलासङ्गं नित्यतृप्तो निराश्रयः। 
कर्मण्यभिप्रकृत्तोऽपि नैव किञ्चित्करोति सः।। 


इत्यनेन श्लोकेन यः प्रारब्धकर्मा सन्‌ सदा निष्क्रिष्य ब्रह्मात्मदर्शनः 
सम्पन्नः स्यात्तदा तस्यात्मनः कर्तृकर्मप्रयोजनाभावदशिनः कर्मपरित्यागो 
प्राप्ते कुतश्चिन्निमित्तात्‌ असम्भवे सति पूर्ववत्‌ तस्मिन्‌ कर्मणि प्रवृत्तोऽपि 
किञ्चित्करोति सः। अतस्तत्र कर्माभावः दशितः।। 


येन कर्मणा शरीरमारब्धं तत्प्रवृत्तफलत्वात्‌ उपभोगेनैव क्षीयते। 
“तस्य तावदेव चिरं यावन्नविमोक्ष्येऽथ संपत्स्य? इति श्रुतेः। अतः 
यान्यप्रवृत्तफलानि आत्मज्ञानं च प्राकृतानि ज्ञानसहभावीनि 
चातीतानेकजन्मकृतानि च तान्येव सर्वाणि भस्मसात्कुरुते | साक्षादेव 
ज्ञानाग्निः कर्माणीन्धनवद्भस्मीकतुं न शक्नोति। तस्मात्‌ सम्यग्दर्शनं 
सर्वकर्मणां निर्बीजत्वे कारणमिति। ब्रह्ममीमांसा न्यायैश्च 
ज्ञानोत्पादकदेहारम्भकस्य प्रारब्धफलकर्मणो भोगेनैव तद्देहान्ते नाशः 

सञ्चितागामिनां तु ज्ञानेन विनाशः इति। तथापि उत्तरपूर्वाधयोः इव 
प्रारब्धकर्मणोऽपि मूलाज्ञाननाशेन निर्बीजस्यैव सतः तस्य ताबदिति श्रुतेः 
अन्यथानुपपत्त्या दग्धपटन्यायेन भोगप्रदत्वस्थ तत्र प्रतिपादनात्‌ सर्वकर्मार्णा 
निर्बीजतापादनरूपं भस्मीकरणं न विरुध्यत इति बोद्ध्यम्‌ । 
` उत्पन्नविवेकज्ञानस्य सर्वकर्मसंन्यासिनः अपि मोह इव देह एव नवद्वारे 
पुरः आसनं, प्रारब्धफलकर्मसंस्कारशेषानुवृत्त्या देह एव विशेषविज्ञानोत्फ्तेः 
देह एवास्ति इत्यस्त्येव विशेषणफलं विद्रदविद्रत्प्रत्ययभेदापेक्षत्वात्‌ । प्रारब्धं 
फलं धर्माधर्मात्मकं कर्म तस्योपभुक्तस्य शेषादनुपभुक्तादेहादि 
संस्कारोऽनुवर्तते। अनेकेषु जन्मसु किञ्चित्किज्चित्‌ संस्कारजातुमुर्पाचत्य 
तेनोपचितेनानेकजन्मकृतेन संसिद्धः अनेकजन्मसंसिद्धः तत उपलब्ध- 
सम्यग्दर्शनः परां गतिं याति। पूर्वं लक्ष्यवेधाय मुक्तेषुर्धनुषो लक्ष्यवेधोत्तर- 
कालमपि आरब्धवेगक्षयात्‌ पतनेनैव निवर्तते, एवं शरीरारम्भकं कर्म 
शरीरस्थितिप्रयोजने निवृत्तेऽपि संस्कारवेगक्षयपर्यन्तं पुर्ववत्‌ प्रवर्तत 
एव। स एव इषुः प्रवृत्तिनिमित्तारब्धवेगस्त्वमुक्तो धनुषि प्रयुक्तोऽप्यृपसंहिवते 
तथानारब्धफलानि कर्माणि स्वाश्रयस्थान्येव तत्त्वज्ञानेन निर्बीजानि क्रियन्ते 
इति पतितोऽस्मिन्‌ विद्वच्छरीरे ज्ञानी ब्रह्म भवति न संभूयोऽभिजायते 
इति युक्तमेवोक्तम्‌।। 


ब्रह्मसूत्रभाष्येऽपि प्रारव्धकर्मविषयकः विचारः क्रियते । ब्रह्माधिगमे 
उत्तरपूर्वयोरघयोरश्लेषविनाशौ भवतः उत्तरस्याश्लेषः पूर्वस्य च विनाशः 
इत्युक्तम्‌। तथा सति आरब्धानारब्धकार्ययोश्च विशेषेणैव विनाशः स्यात्‌ 
कर्तृकर्मादि प्रविलयस्योभयत्राविशेषात्‌ तन्निबन्धनत्चाच्च विनाशस्य 

संस्कारशेषात्‌ कुलालचक्रभ्रमणवदनुवृत्तिः न युक्ता। तस्य तावदेव चिरं 
यावन्न विमोक्ष्येऽथ संपत्स्य इति श्रुतेदेहपातप्रतीक्षा सत्सम्पत्तेः विज्ञायते। 
ज्ञानादशेषकर्मक्षये सति शरीरस्थितिहेत्वभावात्‌ ज्ञानप्राप्त्यनन्तरक्षण एव 
सत्संपत्तिः संभवतीत्यतः देहपातप्रतीक्षोक्तिः विरुद्धा स्यात्‌। यद्यपि 
अद्वैतब्रह्मतत्त्वसाक्षात्कारोऽनाद्यविद्योपदरशितप्रपञ्च-मात्रविरोधिततया 
तन्मध्यपतितसकलकर्मविरोधी तथापि अनारब्धविपाकं कर्मजातं द्रागित्येव 
समुच्छिनत्ति न त्वारब्धविपाकं पूर्वापरीभूतसुखदुःखोपभोग-प्रवाहं कर्मजातम्‌। 
तस्मात्‌ आगमानुसार तोऽस्ति प्रारब्धविपाकानां कर्मणां 
तदीयसमस्तफलभोगेन क्षयप्रतीक्षा सत्यपि तत्त्वसाक्षात्कारे। तस्य तावदेव 
चिरमिति श्रुतिः श्रुत्यन्तरसिद्धां चिरतामनृद्य देहपातविधमात्रविधानं 
तदेतदभिसंधाय वदति। प्रारब्धाद्यावन्न विमुच्यते तावानेव विलम्बः । । 


ब्रह्मज्ञाने सञ्जाते फलभोगरूपकार्यप्रारम्भात्‌ पूर्वमेव पूर्वकृतपुण्य- 
पापयोर्नाशः भबति। ब्रह्मज्ञानानन्तरं यत्कर्म क्रियते न तद्‌ ब्रह्मविदः 
स्पृशति। ब्रह्मज्ञानिनः प्रारब्धकर्मणां यावन्न विनाशः तावत्‌ स शरीरं 
धारयति । ब्रह्मज्ञानी कर्मभोगानन्तरं च शरीरविनाशे सत्संपद्यते' , विदेहमुक्तो 
भवति। “तदधिगम उत्तरपूर्वाधयोरश्लेषबिनाशौ तद्व्यपदेशात्‌? 
“तस्याप्येवमसंश्लेषः पाते तु”, “अनारब्धकार्य एव तु पूर्वे तदवर्धः ” 
(ब्र. सू. 4..2, 3, 4) इत्यादि सूत्रभाष्ये भगवता शङ्कराचायेण 
तदेतत्स्पष्टीकृतं दृश्यते। अग्निहोत्रादीनि च नित्यकर्माणि तत्तत्कार्यायैव 
भवन्ति। ज्ञानस्य यत्कार्यं तदेषामपि कार्यमिति ज्ञेयम्‌। साधारण्येन 
सूत्रकारस्य अयमेव सिद्धान्तः किन्त्वयं सिद्धान्तः शङ्करमतेन सर्वथा 

विरुद्धः। तस्येदं कथनं यत्कर्म शरीरादि च प्रत्येकमविद्याजन्यम्‌। ब्रह्मज्ञानेन 
अविद्या विनश्यति अतः अविद्यायाः विनाशे कारणकार्यानन्यता 
सिद्धान्तानुसारमविद्याकार्यस्वरूपाणां शरीरकर्मादीनामपि चावर्श्यं विनाशेन 
भवितव्यम्‌। न हि कारणाभावे कथमपि कार्यस्य स्थितिः सम्भवति 
विद्योदये हि अविद्या स्वरूपं कारणं निजकार्यशरीरादिना सहैव विनश्यति, 
ब्रह्मविच्च तल्लक्षणब्रह्मपदवीमाप्नोति ` । एतेन एतत्‌ प्रतिभाति शरीरादि- 
स्थितिः ब्रह्मज्ञानानन्तरमपि भवति। अनन्तरं तु केवलमेतदेव यत्‌ 
बरहमज्ञानानन्तरं ब्रह्मविद्‌ कर्मभिः तद्हेतुकशरीरादिभिश्च निर्लिष्ताः तिष्ठति 
नूनं सः कर्म करोति किन्तु तानि कर्माणि अहं ममाभिमानरहितानि, अत 
एव कर्माभासत्वमेव तेषाम्‌ | | 


“तदधिगमे उत्तरपूर्वाधयोरश्लेषविनाशौ तद्व्यपदेशात्‌” इत्यनेन 
सुत्रेण ब्रह्मविदि न कथमपि कर्म प्रभवति। सः सर्वथा असङ्गः सञ्जायते। 
इत्थं यद्यपि ब्रह्मविद्‌ जीवति प्रत्येकं कर्मापि करोति किन्तु तानि कर्माणि 
न तं श्लिष्यन्ति। सः प्रारब्धकर्माणि भोक्तुमेव प्राणिति। पूर्वसिद्धकर्तृत्व- 
भोक्तत्वविपरीतं हि त्रिष्वपि कालेषु अकर्तृत्वाभोकतत्वस्वरूपं ब्रह्माहमस्मि 
नेतः पूर्वमपि कर्ता भोक्ता वाहमासं नापि भविष्यत्काल इति ब्रह्मविद्‌ 
असङ्गस्तिष्ठति। तत्र बादरायणस्य एतत्तात्पर्य यत्‌ प्रारब्धकर्माणि भोगद्वारा 
परिसमाप्य जीवो ब्रह्म सम्पद्यते। तेषां कर्मणां परिसमाप्तौ हि सर्वेन्द्रियाणि 
मनसि मनश्च प्राणे लीयते। प्राणः अध्यक्षेऽत्मनि तिष्ठति इन्द्रियमनः 
प्राणोपेत आत्मा च पञ्चभूतेषु तिष्ठति। आत्मनः सूक्ष्मशरीरेण सह 
सम्पर्कः मुक्तिपर्यन्तं तिष्ठति, स्थूलशरीरविनाशेऽपि सूक्ष्मशरीरं न विनश्यति। 

प्रवृत्तफलस्य तु कर्माशयस्य मुक्तेषोरिव वेगक्षयान्निवृत्तिः तस्य तावदेव 
चिरमिति शरीरपातावधित्वकरणात्‌। अविद्यानिवृत्तौ अवशिष्टप्रारब्धकर्मणः 
क्षयपर्यन्तं भोगायतने शरीरे स्थितोऽपि जीवः मुक्तः एवाभिधीयते। इयं 
मुक्तिः शाङ्करमते त्रिधा विभज्यते - (!) क्रममुक्तिः (2) जीवन्मुक्तिः 
(3) विदेहमुक्तिश्च। ज्ञानपरिपाकार्थं स्वीकृतसंन्यासः स्वोपदेशेन 
जनकादीनामुत्पादितब्रह्मसाक्षात्काराः याज्ञवल्क्यादयः सन्ति। तादृशानां 
ज्ञानिनां ज्ञानप्रारब्धयोर्मध्ये प्रारब्धं बलवत्तरं प्रसिद्धं खलु। तस्य 
प्रारब्धकर्मणो भोगेन क्षयः सम्भवतीति।। 


विवेकचूडामणौ एतत्प्रतिपाद्यते - यावत्कालं सुखाद्यनुभवः तावत्कालं 
प्रारब्धमिष्यते। यस्मात्‌ सुखं दुःखं वा कर्मजन्यमेव। कुत्रचिदपि कर्म 
विना सुखादिकं न सम्भवति। सुखदुःखयोः सदसत्कर्मैकनिमित्तत्वात्‌ 
अनात्मतादात्म्याध्यासं विना आत्मनः निस्सङ्गस्य कर्मफलसम्बन्धो 
नोपपद्यते। यदा चैकस्य अनेकशरीरयोगः तदा शरीरव्यतिरिक्तत्वं आत्मनः 
सूचितमेव अनेकैः कुसुमैः युज्यमानं सूत्रं तेभ्योऽतिरिच्यत इति, अनेकानि 
वासाँसि क्रमेण युगपद्रा परिदधत्शरीरं तेभ्यो भिद्यते इति च प्रसिद्धमेव । 
तथा च सुखहेतुशरीरप्राप्तये दुःखहेतुशरीरनिवृत्तये च पुण्ये प्रवृत्तिः 
पापान्निवृत्तिश्च युज्यत इति, विधिनिषेधात्मककर्मशास्त्रे आस्तिकस्यैव 
अधिकारः। एवं ज्ञानेन सकलकर्मनिह॑रणार्थ मोक्षशास्त्रे5पि प्रवृत्तिः स्यात्‌।। 


“यदेव विद्यया करोति श्रद्धयोपनिषदा तदेव वीर्यवत्तरं भवति’ 
इति छान्दोग्यश्रुत्या क्रियमाणं कर्म, तदङ्गभूतमन्त्रार्थज्ञानपुरस्सरं क्रियते 
चेत्‌ भूयसे फलायेति बोधितं भवति। अविवेकिनः विषयलम्पटस्य आत्मज्ञानं 

दुर्लभमिति सूचयति श्रृतिः - “आचार्यवान्‌ पुरुषो वेद । “आचार्यादि 
विद्या विदिता साधिष्ठं प्रापत्‌”? इति श्रुतेः अतीन्द्रियस्य आत्मैक्यस्य गुरु 
विनाधिगन्तुम्‌ अशक्यत्वात्‌ पूर्वोक्तरीत्या महापुरुषसंश्रयः कर्तव्यः इत्युच्यते। 
जन्मान्तरकृतसुकृतपरिपाकवशात्‌ स्वयं ज्ञातज्ञेयोऽपि पित्रानुशिष्टोऽपि 
महानुभवस्य जनकस्य वैदेहस्य वचनात्किल ब्रह्मणि विश्रान्तमानसोऽ भृत्‌ 
शुक इति वाजसनेयादौ स्मर्यते। “न स पुनरावर्तते” इति श्रुत्या मोक्षस्य 
नित्यत्वं सिद्‌ध्यति। यदर्थं विचारः शास्त्रविहितः तस्यालाभे निष्फलत्वं 
विचारस्य। तत्र तत्फललाभपर्यन्तं यथोक्तफलशून्यत्वरूपं सिद्धमेव । 
जन्मान्तरकृतसाधनवशात्‌ गर्भस्थेनापि वामदेवेन इव परे तत्त्वे विज्ञाते 
साक्षात्कृते शास्त्राध्ययनादिकं न कार्यमिति। यथा महारण्यं प्रविष्टः 
_ पुरुषः दिशमज्ञात्वा भ्राम्यति मुधा तथा केवलशब्दजालात्मकशास्त्रस्यापि 
विक्षेपहेतुत्वात्‌ तत्निष्ठत्वमपि परित्यज्य तेन परमात्मसाक्षात्कारवतो देशिकात्‌ 
आत्मयाथात्म्यज्ञानमधि गन्तव्यम्‌। निर्विकल्पकाख्यकेन समाधिना योगेन 
ग्रन्थिवदुच्छेद्यतया स्थितानां समस्तवासनानां मिथ्याज्ञानजनितानां विनाशः 
अत्यन्तमुच्छित्तिः, अखिलकर्मनाशः सञ्चितानां सर्वेषां कर्मणां नाशः, 
“भिद्यते हदयग्रन्थिश्छिद्यन्ते सर्वसंशयाः, क्षीयन्ते चास्य कर्माणि तस्मिन्‌ 
दृष्टेपरावरे'? इति श्रुतेः । । 


सूत्रग्रथितमाला रज्जुर्वा अलङ्करणाद्यर्थ गोः गलादौ बद्धा परन्तु 
गोः तत्र न दृष्टिः। तथा प्रारब्धमेव सूत्रं तेन ग्रथितं रचितं विदुषः 
अभिमानाभावे अपि तदीयता इतरैज्ञायमानं तत्त्वसाक्षात्कारपूर्व 
तदीयसुखदुःख-साक्षात्कारावच्छेदकतया प्रारब्धकर्मणा निर्मितं शरीरं 

ब्रह्मसाक्षात्कारानन्तरं प्रियतां तिष्ठतु वा प्राणान्‌ धारयतु । तत्त्ववेत्ता 
तच्छरीरं पुनः स्वब्रह्मत्व-साक्षात्कारानन्तरं न पश्यति। एवं बोधे 
उपनिषद्वे्यात्मसाक्षात्कारे जाते असन्दिग्धाविपर्यस्तात्मापरोक्षज्ञाने वा जाते 
उपरतिः तस्य बोधस्य फलम्‌। “तस्य तावदेवचिरं यावन्नविमोक्ष्येऽथ 
संपत्स्य? इति श्रुत्या “भोगेन त्वितरे क्षपयित्वा संपद्यते” इति सूत्रेण च 
ज्ञानानामपि प्रारब्धकर्मायत्तः भोगः स्वीकर्तव्यो भवति। पूवोक्तश्रुतिसूत्रयोः 
मन्दशङ् का समाधानार्थत्ं विवक्षुः आदौ “तदधिगम 
उत्तरपूर्वाधयोरश्लोषविनाशौ तद्व्यपदेशात्‌? इति सूत्रानुरोधेन क्षीयन्ते 
चास्य कर्माणि तस्मिन्‌ दृष्टे परावरे इति श्रुत्या च प्रारब्धव्यतिरिक्तकर्माणि 
गृह्यन्त इति भावेन ब्रह्मसाक्षात्कारस्य सञ्चितकर्मनाशकत्वं सिद्धम्‌। 
अनारब्धफलकं पूर्वं कर्म कल्पकोटिशताजितं अकतुंब्रह्माभेदसाक्षात्कारात्‌ 
प्रबोधनात्‌ स्वप्नकर्मवत्‌ विलयं याति। एवं अविद्यानिद्राकालकर्मभिः 
आत्मैकत्वदर्शनप्रबोधवतः नष्टाविद्यत्वेन च औपाधिकेनापि कर्तृत्वेन 
शून्यस्य न फलमारभ्यते। स्वात्मानमसङ्गम्‌ उदसीनमकर्तारं सम्यगनुभूय 
यथा नभः जलानलानिलाद्भिः न श्लिष्यते तथा आत्मविद्यतिः कदाचिदपि 
किञ्चिदपि भाविकर्मभिः शरीरादौ भवद्भिरपि न श्लिष्यते। अहं ब्रह्मास्मि 
इति साक्षात्कारोत्पत्तेः प्राग्‌ आरब्धं फलदानाय प्रवृत्तं कर्म स्वफलं 
सुखदुःखान्यतररूपम्‌ अदत्त्वा लक्ष्यमुद्दिश्य उत्सृष्टबाणवत्‌ ज्ञानात्‌ 
अत्रात्मसाक्षात्कारात्‌ न नश्यति सञ्चितवत्‌। एवं फलदानाय प्रवृत्तत्वात्‌ 
तत्‌ प्रारब्धं कर्म ब्रह्मसाक्षात्कारोदयेऽपि स्वफलं दत्त्वैव क्षीयत इति। 
आरब्धे पुण्यपापे भोगेन तत्फलानुभवेन क्षपयित्वा सम्पद्यते विदेहमुक्तो 

भवतीति। एवं तस्य ज्ञानिनः तावदेव चिरं यावत्र विमोक्ष्ये प्रारब्धकर्माथीनतया 
शरीरात्न विमोक्ष्यते, अथ शरीरपातानन्तरं संपत्स्ये विदेहमुक्तो” भवतीति 
श्रुतेरर्थः । | 

ब्रह्मविद्वरीयसः परकृतप्रबोधे प्रपञ्चमानं तदा प्रारब्ध व्याप्रियेत 
यथा प्रहलादस्य महाविष्णु पाञ्चजन्यरवश्रवणेन समाधेः व्युत्थानम्‌। 
ब्रह्मविद्वरस्य स्थितप्रज्ञस्यापि कर्मनाशात्‌ स्वयं व्युत्थितस्य सुखदुःखादि 
भानं गीतासु स्पष्टं प्रतीयते। तादृशानां ज्ञानिनां ज्ञानप्रारब्धयोर्मध्ये प्रारब्धं 
बलवत्तरमिति। सम्यग्ज्ञानमेव सञ्चितानां कर्मणां ज्ञानानन्तरकालिकार्ना 
आगामिनां विलयाय भवति क्रमेण विनाशाश्लेषौ। यदा देहात्मना स्थितिः 
तदा सिद्ध्यति। अतः प्रारब्धं त्यक्त्वा आत्मनि प्रारब्धप्रसङ्गः न कार्यः। 
विचार्यमाणे शरीरस्यापि प्रारब्धकल्पना भ्रान्तिरेवेति निश्चयः। ज्ञानेन 
तेजसा तिमिरस्येव जगदुपादानभूताविद्याया नाशेऽपि देहः प्रारब्धनाशे 
नश्यति तावान्विलम्बः इत्युक्त्वा तस्य आज्ञत्वं नास्ति किन्तु कर्मजन्यतया 
सत्यत्वमिति प्रतीयेत, प्रारब्धकर्मणो5न्ते वा देहपातः ततः परां ˆ निवृत्ति 
विदेहकैवल्यं प्राप्तः ब्रह्मैव भवति। न सः पुनरावर्तते || 


तत्त्वप्रदीपिकायामपि आचार्येण कर्मविषयको विचारः प्रस्तुतः | येन 
कर्मणा फलमारब्धं तत्कर्म प्रारब्धं कर्म। यदि हि भोगैकविनाश्यानि 
कर्माणि तदा ज्ञानान्निवृत्तिः न श्रूयेत, श्रूयते चातः न सर्वकर्मणां 
भोगैकविनाश्यत्वं नेत्यभ्युपगन्तव्यम्‌। सञ्चितानां सर्वेषां कर्मणां ज्ञानात्रिवृत्तिः 
प्रारब्धकर्मणां भोगैकनाश्यत्वमिति बिशेषोऽवश्यं वक्तव्यः। न 
चाकृतप्रायश्चित्तानां कर्मणां भोगैकनाश्यत्वम्‌ अन्येषां तु ज्ञानात्रिवृत्तिरिति 

वाच्यम्‌। विशेषाभ्युपगमे प्रमाणाभावात्‌। न च कायव्यूहनिर्माणेन युगपत्‌ 
सर्वकर्मफलोपभोगसम्भवः इति वाच्यम्‌। तत्तत्कल्पमन्वन्तरादि 
नियतकालोपभोग्यानां युगपदुपभोगे तत्प्रतिपादकशास्त्रस्याप्रामाण्यप्रसङ्गात्‌। 
प्राप्ताणिमाद्यष्टैश्वर्याणामेब मुक्तिः, येन कायव्यूहनिर्माणेन युगपदेव 
कर्मफलोपभोगः स्यात्‌, नत्वेवम्‌। प्रारब्धकर्मणा प्रतिबद्ध तत्त्वज्ञानं शरीरादि 
प्रतिभासहेतुमविद्यालेशं न निवर्तयतीति चेन्न। कर्मणोऽप्यविद्याकार्यतया 
अविद्यानिवृत्तौ कर्मणोऽपि निवृत्तेः अनिवृत्तौ च कर्मणस्तत्कार्यस्य च 
शरीरादेः सत्यत्वप्रसङ्गात्‌। क्षीयन्ते चास्य कर्माणि तस्मिन्‌ दृष्टे परावरे” 
“तस्य तावदेव चिरं यावन्न विमोक्ष्येऽथसंपत्स्य ˆ इति विदुषो देहपातावधित्व- 
श्रबणात्‌। न च प्रारब्धकर्मव्यतिरिक्तकर्मविषयैषा श्रुतिरिति वाच्यम्‌। 
तस्याः परोक्षज्ञानविषयत्वात्‌। प्रारब्धकर्मफलोपभोगावसाने तु प्रारब्धं 
कर्म निवर्तते।। 


“इन्द्रो मायाभिः पुरुरूप ईयत” इत्याद्या श्रुतिः मायां विविधाकारा 
दर्शयति। न च लेशस्यापि विरोधतत्त्वज्ञानोदयात्‌ निवृत्तिः कि न स्यादिति 
वाच्यम्‌, प्रबलैः प्रारब्धकर्मभिः ज्ञानस्य प्रतिबद्धत्वात्‌ । तथाहि विद्यार्थीनि 
कर्माणि कर्मान्तरारब्धशरीरे फलं जनयन्ति। अन्यथा ज्ञानार्थानामपि 
कर्मणां भोगार्थत्वप्रसङ्गात्‌। तथा च शरीरारम्भककर्माण्युपजीव्य ज्ञानार्थानि 
कर्माणि तदविरोधेन स्वफलं प्रयच्छन्तीति युक्तम्‌। तथा च तैः 
प्रतिषिद्धशक्तित्वात्‌ तत्त्वज्ञानम्‌ अविद्यालेशं न निवर्तयति। अत्र च भूयो 
निृत्तिर्णिश्वमाया निवृत्तिरिति प्रलीयते, तत्र 
विश्वग्रहणेनानेकमायाकारप्रतीतिस्तेषां च क्रमेण निवृत्तिः भूयो निवृत्तिरिति 

पौनःपुन्यापरपर्यायक्रियासमभिहाराभिधायिना भूयश्शब्देनावगम्यते । 
प्रारब्धफलकर्मलक्षणस्य विद्याशक्तिप्रतिबन्धकस्य फलोपभोगेन निकृत्त 
प्रतिबन्धाभावे तत्त्वज्ञानात्रिःशेषाविद्यानिवृत्तिरिति प्रतीतिः।। 

अत एव क्षीयन्ते चास्येति सामान्यश्रुतेः प्रारव्धकर्मव्यतिरिक्तात्मज्ञानस्य 
कर्मप्रवृत्त्युपयोगित्वेषपि अशनायाद्यतीतब्रह्मविज्ञानस्य तच्छेषत्वमनृपयोगाद्‌ 
अधिकारविरोधाच्च न सम्भवति। ब्रह्मविदामपि यमनियमादौ प्रवृत्तिवत्‌ 
कर्मणि प्रवृत्ति प्रति विरोधः न। जनकोद्दालकप्रभृतीनां महषीर्णां तथा 
भूतानामपि कर्मणि प्रवृत्तिः दृश्यते। कर्मणैव हि संसिद्धिमास्थिता जनकादय 
इत्यादेस्तु लाङ्गलेन वयं जीवामहे इतिवत्‌ पारम्पर्येणापि 
तत्साधनपरत्वोपपत्तिरिति युक्तम्‌। साक्षान्मोक्षसाधनत्वेन प्राप्तस्य कर्मणः 
साधनत्वग्रहणे पराप्तान्वयबाध' ` प्रसङ्गात्‌। “तमेतं वेदानुवचनेन ब्राह्मणा 
विविदिषन्ति यज्ञेन, दानेन”, “धर्मात्‌ सुखं च ज्ञानं च ज्ञानान्मोक्षोऽधिगम्यते”, 
“योगिनः कर्म कुर्वन्ति सङ्गं व्यक्त्वात्मशुद्धये”, “कषाये कर्मभिः 
पक्वे ततो ज्ञानं प्रवर्तते”? इत्यादि श्रृतिस्मृतिवाक्यैः कर्मणां मोक्षसाधनत्वेन 
विनियोगादिति, ज्ञानस्यैव कैवल्यसाधनत्वे ततो भूय इव ते तमो य उ 
विद्यायां रता इति केवलविद्यानिन्दानुपपत्तेः।। 


“क्षीयन्ते चास्य कर्माणि तस्मिन्‌ दृष्टे परावरे”, “ज्ञानाग्निः सर्वकर्माणि 
भस्मसात्कुरुते तथा” इति श्रुतिस्मृतिशतेभ्यः सर्वकर्मणां ज्ञानेन 
विलयावगमात्‌ सुखोपभोगो न युक्तमिति न च वाच्यम्‌। अन्यथा सर्वकर्मणां 
विनाशाद्विदुषः सद्य एव शरीरपाते जीवन्मुक्त्यभावप्रसङ्गात्‌। प्रारब्धभोगैः 
कर्मभिः शरीरस्थितिः ' घटत इत्येतत्‌ न युक्तम्‌।। 

छान्दोग्योपनिषदि आचार्यवान्‌ पुरुषो बेदेति आम्नायते, तेन च 
आचार्योपदेशवशादेव तत्त्वज्ञानं जायत इति निश्चीयते । तत्त्ववित्त्वेन प्रमित 
आचार्यएव आचार्यत्वेन यदि अनुसरणीयः स्यात्‌ तदा आचार्यस्य मोक्षप्राप्त्या 
तस्य उपदेष्टृत्वमेव न स्यात्‌ मुक्तस्य अशरीरस्य उपदेष्ट्त्वाभावात्‌ इति | तस्य 
चजीवन्मुक्तस्य सत्सम्पत्यर्थ ` प्रारब्धकर्मक्षयमात्रमपेक्षितं तस्य तावदेव 
चिरमिति श्रृतेः, न तु ईश्वरप्रसादोऽ पेक्षते | भोगादेव प्रारब्धकर्मक्षयोपपत्या 
नेश्वरप्रसादस्य तत्रापेक्षा । | 


तस्य तावदेव चिरम्‌ इत्यादि श्रुत्या अस्योत्पत्नतत्त्वसाक्षात्कारस्य 
प्रारब्धकर्मक्षयमत्रमपेक्षणीयं कैबल्यसम्यत्यार्थमिति प्रतिपादनेन 
ईश्वरप्रसादापेक्षाया वक्तुमशक्यत्वात्‌ स्मृतिपुराणादीनां श्रुतिविरोधेन 
स्तुतिपरत्वं वक्तव्यम्‌। किञ्च यावदेव स्मृत्या श्रुतिः कल्प्यते तावदेव 
प्रत्यक्षश्रुत्या ज्ञानस्य साधनत्वं बोध्यते। यथा च कारणनाशानन्तरं कार्य 
निराश्रयं क्षणमात्रं तिष्ठति, तथा बलवत्प्रतिबन्धवशादनेकक्षणमपि 
स्थास्यति। तथा च श्रुतिः तस्य तावदेव चिरं यावत्न विमोक्ष्येऽथ संप्त्स्य 
इत्यादि श्रुतिः प्रारब्धकर्मभोगपर्यन्तं नष्टाविद्यस्यापि स्थूलसूक्ष्मशरीरयोः 
सद्भावं दर्शयति। प्रारब्धभोगः च क्वचिदेकेनैव शरीरेण, क्वचिन्नानाशरीरैः | 
एकशरीरभोग्यस्येवानेकशरीरभोगस्य प्रारब्धकर्मणः सम्भवात्‌। तत्र ज्ञानात्‌ 
कर्मक्षयप्रतिपादके सूत्रे “तदधिगम उत्तरपूर्वाधयोरश्लेषः विनाशौ 
तद्व्यपदेशात्‌”, इतरस्याप्येवमसंश्लेषः पाते तु इतरस्य सुकृतस्येत्यर्थः। 
तस्मात्‌ ज्ञानिनः कर्मभोगार्थमयोगिनोऽपि कायव्यूहकल्पनमसङ्गतम्‌। 
ज्ञानस्य प्रारब्धकर्मनाशकत्वे सूत्रं - भोगेन त्वितरेक्षपयित्वासम्पद्यते इति 

प्रागेवोदाहतम्‌। आचार्यवान्‌ पुरुषों वेदेत्यनेन विद्यायाः उक्तत्वात्‌ 
तस्याश्चाविद्यां प्रति शीघ्रमत्यन्तोच्छेदकत्वे मार्यं तु प्रकृतिमित्यादि 
श्रुतिसिद्धकार्यताकस्य देहादेरत्यन्तोच्छेदकत्वस्यापि आपत्या अविद्यायाः 
अत्यन्तोच्छेदे भुज्यमानकर्मव प्रतिबन्धकं कल्प्यते। अत एवाधिष्ठाने 
साक्षात्कृतेऽपि सोपाधिकभ्रमस्थले उपाधिसात्रिध्यादिना अविद्यालेशोपादक- 
भ्रमनिवृत्तावेव ˆ प्रतिबन्धः कल्प्यते। न त्वज्ञाननिवृत्तौ तदनुभवात्‌। 
तथा च यावन्न विमोक्ष्य इत्यस्य यावदविद्या लेशोपादकदेहभ्रमादिना 
भोगस्य समाप्तिशतवर्षाद्यवच्छिन्रभोगे क्रियमाणे पश्चाद्वर्षकाले ज्ञानोदये 
देहादेरत्यन्तोच्छेदे सा न विरुध्यते। न वा तथा श्रुतिबोधितकर्मणां तत्त्वज्ञाने 
सति नोक्तफलोपधायकत्वम्‌।। 


“यावन्न विमोक्ष्य” इत्यनेन भुज्यमानकर्मरूपबन्धकालमात्रं विलम्ब 
इत्युक्तत्वात्‌। यावता कालेन भुज्यमानकर्मसमाप्तिः ततोऽन्यस्मिन्‌ काले 
विलम्बनिषेधः श्रृत्यर्थः। प्रसादापेक्षायां भुज्यमानकर्मकाले तदनुपपत्तौ 
तदन्यकालविलम्बात्‌ श्रुत्यर्थबाधः इति। तावदेवचिरं निरञ्जनः परमं 
साम्यमित्यादिना मुक्त्यवस्थायाः ऐहिकत्वनिरञ्जनरूपत्वावधारणमिति। 
“भिद्यते हृदयग्रन्थिश्चिद्यन्ते सर्वसंशयाः, क्षीयन्ते चास्य कर्माणि तस्मिन्‌ 
दृष्टे परावरे”? इत्यादिभिः श्रुतिभिः हदयग्रन्थ्यादि नाशे ज्ञानहेतुत्वं प्रतिपाद्यते। 
तत्र यदि कर्मनाशे भोगो द्वारं कल्प्यते तदा हृदयग्रन्थ्यादि नाशे जनयितव्ये 
द्वारं कल्पयितव्यं स्यात्‌। तथा च यथा द्वारमन्तरेणैव तत्त्वज्ञानमात्रादेव 
हृदयग्रन््यादेर्नाशः तथा च बाध्यबाधकभाव एव । “यतो वाचो निवर्तन्ते” 
इति मुक्तौ आनन्दापरिच्छेदमात्रं बोध्यते। साधनतारतम्यप्रयुक्तं तारतम्यं 

हि वैषयिकसुखे संभवति न स्वरूपानन्दे। सालोक्यसायूज्ययोस्तु 
परापरमुक्तिरूपत्वदप्रकषो विद्यते एव। केवलकर्मसाध्यत्वे कर्मसमुचितज्ञान- 
साध्यत्वपक्षे च मोक्षानित्यत्वापत्त्या ज्ञानसाध्यत्वपक्षस्यैव युक्तत्वात्‌ 
तस्यैकरूपत्वेन साधनतारतम्यनिबन्धनतारतम्यस्यापि नावकाशः । मुक्तौ 
भेदाभावेन तारतम्यं सिद्धम्‌। यथा च भेदेन प्रमाणं तथा पूर्वमेव निरूपितम्‌। 
अधिष्ठानतत्त्वसाक्षात्कारेण आज्ञाननिवृत्तौ प्रतिबिम्बविभ्रमोऽपि निवतेत। 
हि ब्रह्मसाक्षात्कारेण ब्रह्मज्ञाननिवृत्तिः जीवन्मुक्त्यनुवृत््या आज्ञानस्य 
ब्रह्मसाक्षात्कारनिवर्त्यत्वेऽज्ञानकार्यैः प्रारब्धकर्मभिः सह आज्ञानस्य 
निवत्तत्वात्‌ जीवन्मुक्तिरेव न स्यात्‌। जीवन्मुक्तस्य शास्त्रोपदेष्ट्त्वं न 
स्यात्‌। भिक्षाटनादौ प्रवृत्तिपरि न स्यात्‌। ब्रह्मसाक्षात्कारमात्रेण सद्यो 
मोक्षोऽपातात्‌। न च सोपाधिकभ्रमोपादानमुपाधिनिवृत्तिः। उपाधिसत्तैव 
औपाधिकभ्रमनिवृत्तेः प्रतिबन्धिका एवं प्रारब्धकर्मैव अज्ञाननिवृत्तेः 
प्रतिबन्धिकं, सति प्रतिबन्धके सति कारणात्‌ कार्यानुदयेऽपि प्रतिबन्धकविगमे 
कारणं कार्यं जनयत्येव।। 


बृहदारण्यकोपनिषद्भाष्येऽपि प्रारब्धकर्मविषयकः विचारः क्रियते। 
येन कर्मणा शरीरमारब्धं तद्विपरीतप्रत्ययदोषनिमित्त्वात्तस्य तथाभूतस्यैव 
विपरीतप्रत्ययदोषसंयुक्तस्य फलदाने सामर्थ्यमिति । यावच्छरीरपातः 
तावत्‌ फलोपभोगाङ्गतया विपरीतप्रत्ययं रागादिदोषं च तावन्मात्रमाक्षिपत्येव। 
स्वाश्रयादेव स्वात्मविरोध्याविद्या कार्यं यदुत्पित्सु तन्निरुणद्धि अनागतत्वात्‌। 
अनवधृतविषयविशेषस्वरूपं हि सामान्यमात्रमाश्रित्य विपरीतप्रत्यय 
उत्पद्यमान उत्पद्यते। यथा शुक्तिकायां रजतमिति। शुक्तिकादौ 

सम्यकात्ययोत्पत्तौ पुनरदर्शनात्‌ । सम्यग्ज्ञानवतों5पि चेत्पूर्ववद्रिपरीतप्रत्यय 
उत्पद्यते, सम्यक्‌ ज्ञाने5प्यविस्रभात्‌ शास्त्रार्थविज्ञानादी प्रवृत्तिः असमञ्जसा 
स्यात्सर्वं च प्रमाणम्‌ अप्रमाणं सम्पद्येत। एतेन सम्यग्ज्ञानानन्तरमेव 
शरीरपाताभावः कस्मादित्येतत्परिहतम्‌। ज्ञानोत्पत्तेः प्रागूर्ध्वं च 
तत्कालजन्मान्तर-सञ्चितानाञ्च कर्मणामप्रवृत्तफलानां विनाशः सिद्धो 
भवति फलप्राप्तिविघ्न-निषेधश्रुतेरेव। “क्षीयन्ते चास्य कर्माणि”, “तस्य 
तावदेव चिरम्‌”, “सर्वे पाप्मानः प्रदुयन्ते”, “तं विदित्वा न लिप्यते 
कर्मणा पापकेन”, “न बिभेति कुतश्चन”, “एतं ह वाब न तपति” 
इत्यादि श्रृतिभ्यश्च। “ज्ञानाग्निः सर्वकर्माणि भस्मसात्कुरुते” इत्यादि 
स्मृतिभ्यश्च।। 

कर्म हि शुभाशुभं ˆ पुरुषाणां देशकालेश्वरादिकारकमनपेक्षय नात्मानं 
प्रतिलभते। लब्धात्मकमपि फलदानेऽसमर्थम्‌। क्रियाया हि 
कारकाद्यनेकनिमित्तोपादानस्वाभाव्यात्‌। तस्मात्‌ क्रियानुगुणा हि देवेश्वरादयः 
इति कर्मसु तावन्न फलप्राप्तिं प्रत्यविस्रंभवः। कर्मणा प्राधान्यमङ्गीकृत्य 
वेदस्मृतिवादाः “पुण्यो वै पुण्येन कर्मणा भवति पापः पापेन” इत्यादयः । 
सर्वमपि ज्ञानकर्मफलसंसार एव, भयरत्यादियुक्तत्वश्रबणात्‌ कार्यकारण- 
लक्षणत्वाच्च स्थूलव्यक्तानित्यविषयत्वाच्चेति। संसारविषयात्साध्यसाधनादि 
भेदलक्षणात्‌ अविरक्तस्य आत्मैकत्वज्ञान विषये नाधिकारः अतृषितस्येव 
पाने। तथा च वक्ष्यति तदेतत्पतनीयमस्य, तदेतत्प्रेयः पुत्रः इत्यादि । 
आत्मैवात्मेति प्रजापतिः प्रथमोऽण्डजः शरीर्यभिधीयते। वैदिकज्ञानकर्म- 
फलभूतः स एव। इदं शरीरभेदजातं तेन प्रजापतिशरीरेणाविभक्तम्‌ 

आत्मैवासीत्‌ उत्पत्तेः प्राक्‌। तथा च पूर्वजन्म श्रौतविज्ञानसंस्कृतः सोऽहं 
प्रजापतिः सर्वात्माहम्‌ अस्मीत्यग्रे व्यवहारद्वयम्‌। ततः तस्माद्यतः 
पूर्वज्ञानसंस्कारात्‌ आत्मानमेवाहामित्यभ्यधादय्रे तस्मात्‌ अहं नामाभावत्‌। 
स च प्रजापतिः अतिक्रान्ते जन्मनि सम्यक्कर्मज्ञानभावनानुष्ठानैः प्रजापतित्वं 
प्रतिपित्सुः आसीत्‌। यथा पुण्यकर्मोद्‌भवेरविविक्तैः संयुक्ते जन्मनि सति 
्रज्ञामेधास्मृतिवैशार्यं दृष्टं, तथा प्रजापतेः धर्मज्ञानवैराग्यैश्वर्यविपरीतहेतु 
सर्वपाप्मदाहात्‌ विशुद्धैः कार्यकारणेः संयुक्तमुत्कृष्टं जन्म। तदुद्भवं 
चानुपदिष्टमेव। तथा च स्मृतिः ज्ञानमप्रतिधं यस्य वैराग्यं च जगत्पतेः। 
ऐश्वर्य चैव धर्मस्य सहसिद्धं चतुष्टयम्‌। इति लोके नैमित्तिकानां कार्याणां 
निमित्तभेदोऽनेकधा विकल्प्यते। तेषां च व्रिकल्पितानां च 
पुनर्गुणवदगुणवत्वकृतो भेदो भवति। तद्यथा रूपज्ञान एव तावन्निमित्तके 
कार्ये तमसि विनाऽऽलोकेन चक्षुरूपसन्निकषो नक्तञ्चराणां रूपज्ञाने 
निमित्तं भवति। मन एव केवलं रूपज्ञाननिमित्तं योगिनाम्‌। एवमेव 
आत्मैकत्वज्ञानेऽपि क्वचिज्जन्मान्तरकृतं कर्म निमित्तं भवति। क्वचित्तपो 
निमित्तम्‌। तपसा ब्रह्म विजिज्ञासस्व इति श्रुतेः। क्वचिद्‌ आचार्यवान्‌ 
पुरुषो वेद, श्रद्धावांल्लभते ज्ञानम्‌, श्रोतव्यो मन्तव्यो इत्यादि श्रुतिस्मृतिभ्यः 
एकान्तज्ञानलाभनिमित्तम्‌। यद्साक्षादपरोक्षाद्ब्रह्म, योऽयं विज्ञानमयः, 
इत्येवमाद्यात्मप्रतिपादनपराभिः श्रुतिभिः आत्मविषयं विज्ञानमुत्पादितम्‌। 
तत्रात्मस्वरूपविज्ञानेनैव तद्विषयानामात्माभिमानबुद्धिः कारकादि 
क्रियाफलाध्यारोपणात्मिका अविद्या निवर्तिता। यथा यजेत जुहूयात्‌ इत्यादयो 
कर्मविधयो न तैरस्य आत्मेत्येवोपासीत, आत्मा वा अरे द्रष्टव्य 
इतयाद्यात्मोपासनाविधेः विशेषोऽवगम्यते। महत्तरां हि वृत्तिं कर्माधीनां 

दर्शयिष्यति देवादीनां बहुपशुसमतयैकैकस्य पुरुषस्य | सुखदुःखादिफलनिमित्त 
कर्म इत्येतस्मिन्‌ पक्षे स्थिते वेदस्मृतिन्यायलोक-परिगृहीते, देवेश्वरकालाः 
तावन्न कर्मफलविपर्यासकर्तारः। कर्मणां काड़िक्षतकारकत्वात्‌। यथा 
लोके द्रष्टुच्छक्षुषा आलोकेन संयोगो यदा तत्काल एव तद्रिषयाज्ञानतिरोभावः 
स्यात्‌। अतो ब्रह्मविद्यायां सत्यां अविद्याकार्यानुपपत्तेः, प्रदीप इव तमः 
कार्यस्य तदेतदाह - आत्मा स्वरूपं ध्येयं यत्तत्सर्वशास्त्रैविज्ञेयं ब्रह्म, हि 
यस्मात्‌ एषां देवानां स ब्रह्मविद्भवति। ब्रह्मविद्या समकालमेव 
अविद्यामात्रव्यवधानापगमात्‌। एतस्य ह्यविदुषो वर्णाश्रमादिप्रविभागवतो 
अधिकृतस्य कर्मणो विद्यासहितस्य केवलस्य च शास्त्रोक्तस्य कार्य 
मनुष्यत्वादिको ब्रह्मत्वान्त उत्कर्षः। विद्यायाश्च कार्य 
सर्वात्मभावापत्तिरित्येतत्सङ्क्षेपतो दर्शितम्‌।। 

उपनिषदो वदन्ति यज्जीवो वर्तमानसमये स्वकीये जीवने यादृशं 
कर्म आचरति स भाविनिकाले तादृशमेव जीवनमपि लप्स्यते। कर्मण्येव 
जीवनघटकानि सन्ति। सत्कर्मकर्ता जीव उपरते सति सत्स्वरूपं सद्देशं 
सच्छरीरमश्नुते एतेनैव स्फुटं जीवस्यास्मात्‌ लोकात्‌ परलोकगमर्न 
तत्तद्भोगाधिगमनञ्च प्रतीयते। तपश्चरणात्‌ पुण्यानां अभ्युदयाच्च ज्ञानबलेन 
वासना विनश्यन्ति, क्रियमाणानि कर्माणि विलीयन्ते सञ्चितानि च 
कर्माणि हतशक्तिकानि जायन्ते। एवं विद्यादशां प्रपन्ना एव जनो जीवन्मुक्तः 
इत्युच्यते जीवन्मुक्ततायां प्रारब्धकर्मानुरूपं जीवस्य स्थूलं शरीरं, सन्तिष्ठते 
नष्टे च सति प्रारब्धकर्माणि शरीरमपि निपतति। ततश्च जीवः सत्संपद्यते, 
ब्रह्म वेद ब्रह्म भवति, तदा सोम्य सता संपन्नो भवतीत्यादिश्रुतेः।। 

तत्त्वज्ञानाद्वासनायाः क्षयाच्च 
जीवन्मुक्तः स्यान्मनोनाशतश्च। 
एषोऽविद्यालेशतो बाधितं च 
विश्वं पश्यन्नप्युपेतो भवन्तम्‌।। 
(वे. सि. कु. 4.34) 


साधनचतुष्टयस्वरूपविषयकोऽपि विमर्शनात्मको विचारः प्रस्तूयते 

साधनचतुष्टयस्वरूपं भामतीदिशा विचार्यते। साधनचतुष्टयं ˆ तावत्‌ 
नित्यानित्यवस्तुविवेकः, इहामुत्रार्थफलभोगविरागः, शमादिषट्कसम्पत्तिः, 
मुमुक्षुत्वं चेति। अथातो ब्रह्मजिज्ञासा इति सूत्रघटकाथशब्देन 
साधनचतुष्टयसम्पत्त्यानन्तर्यं सूचितम्‌। एतच्च जिज्ञासाधिकरणे भगवत्पादैः 
सम्यक्‌ प्रतिपादितम्‌। 
नित्यानित्यवस्तुविवेकः 

नित्यः प्रत्यगात्मा अनित्यः देहेनद्रियविषयादयः। तद्विषयश्चेत्‌ विवेको 
निश्चयः, कृतमस्य ब्रह्मजिज्ञासया ज्ञातत्वाद्‌ ब्रह्मणः। अथ विवेकज्ञानमात्रं 
न निश्चयः, तथा सति एष विपर्यासाद्‌ अन्यः संशयः स्यात्‌, तथा च न 
तद्‌ वैराग्यं भावयेत्‌। अभावयन्‌ कथं ब्रह्मजिज्ञासाहेतुः, तस्मादेवं व्याख्येयम्‌ | 
नित्यानित्ययोर्वसतीति नित्यानित्यवस्तु तद्धर्मः नित्यानित्ययीर्धर्मिणोस्तद्धर्माणां 
च विवेको नित्यानित्यवस्तुविवेकः' । एतदुक्तं भवति मा भूदिदं तदृतं 
नित्यम्‌ इदं तदनृतमनित्यमिति धर्मिविषयो जिजेकः, 
धर्ममात्रयोनित्यत्वानित्यत्वयोः विवेकं निश्चिनोत्येव। नित्यत्वं सत्यत्वं 

तद्यस्यास्ति तन्नित्यं सत्यं तथा चास्थागोचरः। तदेतेष्वनुभूयमानेषु 
युष्मदस्मत्प्रत्ययगोचरेषु विषयविषविषु यदूर्त निर्त्य सुख व्यवस्थाप्यते। 
तदास्थागोचरो भविष्यति। यत्त्वनित्यमनृतं भविष्यति तापत्रयपरीर्त 
भामतीकाराः। सोऽयं नित्यानित्यवस्तुविवेकः | | 


इहामुत्रार्थफलभोगविरागः ' 

यथा धान्यर्थी सपलालानि धान्यान्याहरति स यावदादेयं तावदुपादाय 
निवर्तते, तस्मात्‌ दुःखभयान्न अनुकूलवेदनीयमैहिकं वा आमुष्मिकं वा 
सुखं परित्यक्तुमुचितम्‌। अपि च दृष्टं सुखं चन्दनवनितादिसङ्गजन्यं 
क्षयितालक्षणेन दुःखेन आघ्रातत्वात्‌ अतिभीरुणा त्यज्येतापि न त्वामुष्मिकं 
स्वर्गादि तस्य अविनाशितत्वात्‌। श्रूयते हि अपाम सोमममृता अभूम 
इति। कार्यजन्यानां स्वर्गादीनां तद्यथेहकर्मचितो लोक इत्यादि श्रुत्या 
परमपुरषार्थता प्रतिपादनाच्च इहामुत्रार्थफलभोगविरागः उपजायते। स 
च विरागो नित्यानित्यवस्तुविवेकजन्य इत्यवधेयम्‌ | | 


शमादिषट्कसम्पत्तिः 
शमः 

रागादिकषायमदिरामत्तं हि मनस्तेषु तेषु विषयेषु उच्चावचमिन्द्रियाणि 
प्रवर्तयत्‌, विविधाश्च प्रवृत्तीः पुण्यापृण्यफला भावयत्‌ पुरुषमतिघोरे 
विविधदुःखज्चाला जटिले संसारहुतभुजि जुहोति । प्रसङ्ख्यानाभ्यासलब्ध- 
वैराग्यपरिपाकभग्नरागादिकषायमदिरामदं तु मनः पुरुषेण वशीक्रियते, 
सोऽयमस्य वैराग्यहेतुको मनो विजयः इति वशीकारसंज्ञा इति चाख्यायते ।। 

दमः 

विजितं च मनः तत्त्वविषयविनियोगयोग्यतां नीयते, सो5यमस्य 
योग्यता दमः। यथा दान्तोऽयं वृषभयुवा हलशकटादि वाहनयोग्यः कृतः 
इति गम्यते। आदिग्रहणेन च तितिक्षोपरमश्रद्धासमाधयो गृह्यन्ते । ज्ञानार्थं 
विहितनित्यानित्यादिकर्मसंन्यासः उपरतिः। शीतोष्णादिद्रन्दसहनं तितिक्षा । 
निद्राऽलस्य प्रमादत्यागेन मनसः स्थितिः समाधानम्‌। सर्वत्रास्तिक्यबुद्धिः 
श्रद्धा गुरुवेदान्तवाक्येषु अदृष्टार्थषु वा विश्वासः श्रद्धा। “तस्माच्छान्तो 
दान्त उपरतिस्तितिक्षुः श्रद्धान्वितो भूत्वात्मन्येवात्मानं पश्यन्‌ सर्वमात्मनि 
पश्यति”? इति श्रुतेः। तदेतस्य शमदमादिरूपस्य साधनस्य सम्पत्‌ प्रकर्षः, 
शमदमादिसाधनसम्पत्‌ I | 


मुमुक्षुत्वम्‌ 

संसार नन्धनात्‌ मुमुक्षता भगति। तस्य च 
नित्यशुद्धबुद्धमुक्तसत्यस्वभाव-ब्रहमज्ञानं मोक्षस्य कारणमित्युपाश्रित्य 
तज्जिज्ञासा भवति। यथोक्तसाधन-सम्पत्त्यनन्तरं ब्रह्मजिज्ञासा भवति।। 

विवेकचूडामणौ साधनसम्पत्तिनिरूपणं कृतं भवति। साधनानि. 
नित्यानित्यवस्तुविवेकः, इहामुत्रार्थफलभोगविरागः, शमादिषट्कसम्पत्तिः, 
मुमुक्षुत्वं चेति।। 
नित्यानित्यवस्तुविवेकः 

ब्रहमौबेकं वस्तु नित्यं ततोऽन्यदखिलमनित्यमिति विवेचनम्‌ 
नित्यानित्यवस्तुविवेकः। ब्रह्मनित्यत्वैकत्वस्य अनात्मनः अनित्यत्वस्य 

च प्रतिपादिकाः कतिपयाः श्रुतयोऽत्र उद्ध्रियन्ते । निर्त्य विर्भु सर्वगर्त 
सुसूक्ष्मम्‌, अजो नित्यः शाश्वतोऽयं पुराणः, एकं सद्विप्रा बहुथा वदन्ति, 
“यो बै भूमा तदमृतम्‌, यदल्पम्‌, तन्मर्त्यम्‌, आत्मा वा इदमेक एवाग्र 
आसीत्‌,” “नान्यत्किञ्चन मिषत्‌,” “नेह नानास्ति किञ्चन इत्यादि | 
ब्रह्मनित्यं जगदनित्यमिति निश्चयसत्वेऽपि दृढं वैराग्यं न सम्भवति, 
अनित्यसुखस्यापि प्रायः काम्यमानत्वात्‌। जगन्मिथ्येत्युक्ते मिथ्याभूतार्थः 
केनापि न काम्यते। अतः वैराग्यस्य नियतोत्पत्तये ब्रह्म नित्यं 
जगदनित्यमित्युक्त्वा ब्रह्मणः सत्यत्वं जगतो मिथ्यात्वञ्च 
शास्त्रादपगन्तव्यम्‌ ।। 
इहामुत्रार्थफलभोगविरागः 

ऐहिकभोग्यवस्तुदर्शनेन आमुष्मिकदिव्यदेहादिभोग्यवस्तुनः श्रवणेन 
च सिद्ध सर्वस्मिन्‌ भोग्यवस्तुनि अनित्ये मिथ्याभूते या जुगुप्सा तद्वैराग्यम्‌ । 
“तद्यथेह कर्मचितो लोकः क्षीयते,” “क्षीणे पुण्ये मर्त्यलोकं विशन्ति,” 
“नक्षत्ररूपेण दिवश्चुतांस्तान्‌ विचार्य को वा विरतिं न याति, यत्रास्ति 
लोके गतितारतम्यम्‌” इत्यादि श्रृतिस्मृतयः वैराग्यविषये अनुसन्धेयाः। 
मानुषदेहादेः रोगादयुपप्लुतत्वं, पश्वादीनामत्यन्तपारतन्त््यं मूकत्वादि, देवानां 
राक्षसादिपीडितत्वं शब्दादीनां विषयाणां बहुविधानर्थप्रदत्वं कुरङ्गादिदुष्टान्तैः 
अनुसन्धानेन सर्वत्रानात्मसु जुगुप्सा सुलभा स्यात्‌।। 
शमादिषट्कसम्पत्तिः 

शान्तोदान्त-उपरतस्तितिक्षुः समाहितश्रद्धावित्तो भूत्वाऽ ऽत्मन्येवात्मानं 
पश्येद्‌ इत्यादि श्रुत्या शमादिषट्कं प्रतिपाद्यते। मनसः स्वलक्ष्ये सगुणे 

निर्गुणे वा नियतमवस्थानं शमः उच्यते। आद्यन्तवत्वबहुवित्तव्ययायास- 
` साध्यत्वपरिणतिविरसत्वादिदोषान्‌ पुनः पुनः विषयेषु पश्यतः पुरुषस्य 
तत्र वैराग्यं नियतमिति वक्तुं शक्यते।। 


बाह्यन्द्रियाणां तद्‌व्यतिरिक्तविषयेभ्यो निवर्तनम्‌। मनसः 
विषयविचारसामर्थ्यात्‌ स्वत एव विरज्येत्युक्तम्‌। ज्ञानकरणानां श्रोत्रादीनां 
कर्मकरणानां वागादीनाञ्च स्वतस्तत्र सामर्थ्याभावात्‌ प्रग्रहस्थानीयेन मनसा 
अश्वस्थानीयानां बहिरिन्द्रियाणां विषयेभ्यः परावर्त्य स्वस्वगोलके स्थापनं 
यत्‌ सः दमः इत्युच्यते।। 
उक्तं च - 
आत्मानं रथिनं विद्धि शरीरं रथमेव तु। 
बुद्धि तु सारथि विद्धि मनः प्रग्रहमेव च।। 
इन्द्रियाणि हयानाहुविषयांस्तेषु गोचरान्‌ 
आत्मेन्द्रियमनोयुक्तं भोक्तेत्याहुर्मनीषिणः।। 
इति श्रुतिरत्रानुसन्धेया | | 
बाह्यानालम्बनं वृत्तेः उपरतिरिति। तडागाच्छिद्रद्वारा निर्गत्य यथा 
केदारादीन्‌ प्राप्य तदात्मना परिणमत एवं अन्तःस्थमनसःः श्रोत्रादिच्छिद्रद्रारा 
बहिरागत्य शब्दादिविषयाकारेण परिणामरूपा वृत्तिः जायते। निगृहीतेषु 
च बहिरिन्द्रियेषु अन्तःस्थं मनः न बाह्याकारेण परिणमत इति भावः।।. 
चित्त्वं यदा बाह्यं नालम्बते तदा शोतोष्णादिद्वन्द्रस्य 
अप्रतीयमानत्वात्‌ कर्मकालादिवशात्‌ तत्प्रसक्तावपि तत्सहनरूपा 

तितिक्षा“ सिदुध्यति। चित्तविलापादि सहितस्य मनसः विचारस्य 
दुरापास्तत्वादिति भावः।। 

शास्त्रस्य गुरुवाक्यस्य सत्यत्वबुद्ध्यवधारणा श्रद्धा इति। 

उक्तञ्च गीतायाम्‌ - 

अश्रद्धधानाः पुरुषा धर्मस्यास्य परन्तप। 
अप्राप्य मां निवर्तन्ते मृत्युसंसारवर्त्मनि i 

इति। शास्त्रं तत्त्वमस्यादि गुरुवाक्यं तदनुसारी नासि त्वं संसारी 
किन्तु नित्यशुद्धबुद्धमुक्तस्वभावं परं ब्रह्मैव अन्यत्सर्वं मिथ्या इत्यादि 
वाक्यं, तस्य सत्यत्वं अबाधितार्थबोधकत्वमिति दृढविश्वासः श्रद्धेति 
कथिता।। 

अध्यवसायात्मिकायाः बुद्धेः शुद्धे ब्रह्मणि सम्यगास्थापनं तत्‌ 
समाधानमित्युक्तं न तु चित्तस्य लालनम्‌। शम इति साधनं कथ्यते, 
समाधानं तस्य फलमिति। लोके बालकाः विशेषतो रुदन्ति चेत्‌ तदिष्टं 
दत्त्वा समाश्घासयन्ति जनाः, तद्वत्‌ मनसो यथेष्टं विषयमार्गसञ्चरणं न 
समाधानमिति ज्ञेयम्‌ ।। 


मुमुक्षुत्वम्‌ 

स्वस्वरूपावबोधेन मोक्तुमिच्छा मुमुक्षुता। स्वरूपावबोधो हि “यत्र 
त्वस्य सर्वमात्मैवाभूत्‌ तत्केन कं पश्येत्‌” इति श्रृत्या स्वव्यतिरिक्तस्य 
कस्यापि भानाभावेन कोशपञ्चकात्मकबन्धनिवृत्तिरात्यन्तिकीति। मोक्षस्य 
कारणम्‌ अभिव्यञ्जकं यज्ज्ञानं तत्सामग्यं तत्साधनसमुदायमध्ये भक्तिरेव ˆ 

गरीयसी साक्षात्करणत्कादित्युक्तम्‌। सा च सामग्री 
 विवेकादिनिदिध्यासनानन्ता। ब्रह्मस्वरूपेणावस्थानलक्षणमोक्षः 
ब्रह्मकत्वबोधेन ब्रह्मसाक्षात्कारः सिद्ध्यति। योगशास्त्रजन्यज्ञानेनभेदविषयेण 
चित्तवृत्तिनिरोधरूपयोगेन वा मोक्षो न भवति। न स पुनरावर्तते इति 
श्रुत्या मोक्षस्य नित्यत्वमवगम्यते। सः सत्यलोकं गतः सगुणोपासकः 
पुरुषः तत्र ज्ञानोदयेन पुनर्नावर्तते संसारि भवति। तत्र कारणत्वं मुक्तत्वमेव । 
ब्रह्मविदाप्नोति परं, ब्रह्म वेद ब्रह्मैव भवति, तरति शोकात्मविद्‌ इति 
वेदान्तवाक्यजनितात्मविज्ञानात्‌ अहं ब्रह्मास्मीत्येवंरूपा अपरोक्षज्ञानात्‌ 
मोक्षः श्रूयते।। 
SS w 


टिप्पणी 


, अद्ैतपञ्चरत्नम्‌, प्रकाशकः शूरनाट्‌ कुञ्जन्‌ पिल्ला एम्‌. ए, 
956, पृ. 26. 

2. श्रीशङ्करग्रन्थावलिः, समता बुक्स्‌, मद्रास्‌, पृ. 40!. 

3. तत्रैव, पृ. 402. 

4. तत्रैव, पृ. 403. 


ना 


5. श्रीमद्भगवद्गीता, 3.23. 
6. यथैधांसि समिद्धो5ग्निर्भस्मसात्कुरुते5र्जुन। 
ज्ञानाग्निः सर्वकर्माणि भस्मसात्कुरुते तथा।। (भ. गी. 4.37) 4 
7. तदधिगम उत्तरपूर्वाधयोरश्लेषविनाशौ तद्व्यपदेशात्‌ | | 
(ब्र. सू. 4.2.3) || 
8. श्रीमदभगवद्गीता, संपुटः 3, पृ. 80. 
9. अनारब्धकार्ये एव तु पूर्वे तदवधेः।। (ब्र. सू. 4..5) || 
L0, भोगेन त्वितरे क्षपयित्वासंपद्यते।। (ब्र. सू. 4.।.9)।। 
LL. शारीरिकमीमांसाभाष्यम्‌, पृ. 463. 
!2. प्रारब्धं बलवत्तरं खलु विदां भोगेन तस्य क्षयः। 
सम्यग्ज्ञानहुताशनेन विलयः प्राक्‌ सञ्चितागामिनाम्‌।। 


ब्रह्यात्मैक्यमवेक्ष्य तन्मयतया ये सर्वदे संस्थिताः। 

तेषां तात्त्रितयं न हि क्वचिदपि ब्रह्मेव ते निर्गुणम्‌।। 
3. विवेकचूडामणिः, पृ. 23!. 

द्र. वेदान्तसारः, केणल्‌ जी. ए जेकब्‌, पृ. 53. 


]4. प्रारब्धसूत्रग्रथितं शरीरं प्रयातु वा तिष्ठतु गोरिव स्रक्‌। 
न तत्पुनः पश्यति तत्त्ववेत्तानन्दात्मना ब्रह्मणि लीनवृत्तिः।। 
(वि. चू. 47) 


5. विवेकचूडामणिः, पृ. 456. 

6. विवेकचूडामणिः, पृ. 246. 

I7, तत्त्वप्रदीपिका, पृ. 962. 

I8,. तत्रैव, पृ. 842. 

9. तत्रैव, पृ. 973. 

20. अद्वैतसिद्धिः संपुटः 3, पृ. 069. 

2]. अद्वैतरत्नरक्षणम्‌, श्रीमधुसूदनसरस्वती, पृ. 46. 
22. अद्वैतसिद्धिः, पृ. 892. 

23. बृहदारण्यकोपनिषत्‌, पृ. 66. 

24. तत्रैव, पृ. 67. 


25. तत्रैव, पृ. 38. 


nae . 5] 


MNS 52 


26. तत्रैव, पृ. 67, 
27, प्रबन्धरत्नाकरः, पृ. 26. 
28, सिस्टंस्‌ ओफू फिलोसफि, पृ. 79. 
द्र. वेदान्तपरिभाषा, पृ. 288. 
29, सर्ववेदान्तसिद्धान्तसारसङ्ग्रहः, ।6. 
द्र. वेदान्तपरिभाषा, पृ. 288. 
30. ब्रह्मसुत्रशाङ्करभाष्यम्‌, पृ. 36. 
3]. ऐहिकामुष्मिकार्थषु ह्यनित्यत्वेन निश्चयात्‌। 
नैःस्पृह्यं तुच्छबुद्ध्या यत्तद्वैराग्यमितीर्यते | | 
(सर्ववेदान्तसिद्धान्तसारसङ्ग्रहः, 22) 
32. आदौ नित्यानित्यवस्तुविवेकः परिगण्यते | 
इहामुत्रफलभोगविरागस्तदनन्तरम्‌। 
शमादिषट्कसम्पत्तिः मुमुक्षुत्वमिति स्फुटम्‌।। (वि. चू. !9)।। 
33. ब्रह्मसत्यं जगन्मिथ्येत्येवंरूपो विनिश्चयः। 
सोऽयं नित्यानित्यवस्तुविवेकः समुदाहतः।। 
(वि. चू. 20 ।/2)।। 
34. तद्वैराग्यं जुगुप्सा सा दर्शनश्रवणादिभिः ।। 
देहादि ब्रह्मपर्यन्ते ह्यनित्ये भोगवस्तुनि।। (वि. चू. 22 ।/2)।। 


की 200 >> >> ; . 53 


35. विरज्य विषयव्राताद्‌ दोषदृष्ट्या मुहुर्मुहुः | 

स्वलक्ष्ये नियतावस्था मनसश्शम उच्यते।। 

(वि. चू. 2! /2)U) 

द्र. - द सिस्टंस्‌ ओफ्‌ वेदान्त, पृ. 8!. 
36. सहनं सर्वदुःखानाम्‌ अप्रतीकारपूर्वकम्‌। 

चिन्ताविलापरहितं सा तितिक्षा निगद्यते।। (वि. चू. 25)।। 
37. अश्रद्दधानाः पुरुषा धर्मस्यास्य परन्तप। 

अप्राप्य मां निवर्तन्ते मृत्यसंसारवर्त्मनि।। (भ. गी. 9.3)।। 
38. सम्यगास्थापनं बुद्धेः शुद्धे ब्रह्मणि सर्वदा। 

तत्समाधानमित्युक्तं न तु चित्तस्य लालनम्‌।। (वि. चू. 27) ।। 
39. मोक्षकारणसामग्र्यां भक्तिरेव गरीयसी। 

स्वस्वरूपानुसन्धानं भक्तिरित्यभिधीयते।। (वि. चू. 32) । । 


40. श्रीमद्‌भागवत, स्वामितपस्यानन्दः, ।।-2, पृ. ।79. 


SS ES BS 


ia शया 54 


पञ्चमोऽ ध्यायः 


उपसंहारः 


औपनिषदसिद्धान्तप्रतिपादनाय भगवान्‌ शङ्कराचार्यः भगवता 
बादरायणेन प्रणीतानां ब्रह्मसूत्राणाम्‌ उपनिषदां श्रीमद्‌भगवद्गीतायाश्च 
भाष्यं रचयामास। वेदान्ततत्त्वस्य सरलसङ्क्षिप्तरूपप्रतिपादनार्थं 
विवेकचूडामणिः, उपदेशसाहस्री, आत्मबोधः, अपरोक्षानुभृतिः इत्येवमादीनां 
प्रकरणग्रन्थानां प्रणयनमपि विहितम्‌ आचार्यैः | एतेषु ग्रन्थेषु अपरोक्षानृभृतिः 
अत्यन्तलघ्वाकारः प्रकरणग्रन्यः अपि अत्यन्तं प्रसन्रगम्भीरया सुग्रहया 
शैल्या वेदान्तस्य मूलसिद्धान्तैरुपबृहितो विराजते। अस्मिन्‌ ग्रन्थे भगवत्पादाः 
ग्रन्थस्य प्रयोजनं, साधनचतुष्टयम्‌, अद्रैतविचारप्रकारः, आत्मानात्मविवेकः, 
ज्ञानस्य स्वरूपं, देहात्मवादनिरासः, द्वैतमिथ्यात्वं, देहस्यासत्वं, सर्वस्य 
ब्रह्मात्मकत्वं, कार्यकारणाभेदः, देहात्मभ्रमदुष्टान्ताः, प्रारब्धकर्मनिराकरणं, 
पञ्चदशाङ्गयोगः, समाधिविध्नाः, ब्रह्मवृत्तिवेदान्तविचारोपसंहारः 
इत्येवमादीन्‌ विषयान्‌ सुस्पष्टं प्रतिपादयन्‌। अत्र प्रपञ्चोपादानत्वं ब्रह्मणः 
उक्त्वा तदनन्यत्वन्यायेन प्रपञ्चस्य मिथ्यात्वं महावाक्यगतयोः तत्त्वं 
पदयोः वाच्यलक्ष्यार्थी तयोः यथा शास्त्रं संशोधनपूर्वकैक्यं अहं ब्रह्मास्मीति 

साक्षात्कारेण जीवत एव मुक्तिः जीवन्मुक्तानां चर्या इत्येवमादयः विषयाः 
अपि हृदयङ्गमया रीत्या प्रतिपाद्यन्ते। प्रकरणमिदं मुमुक्षुणां निरतिशयवैराग्य- 

जननेन आत्मस्वरूपप्रकाशनेन आत्मज्ञानोपायप्रदर्शनेन च सुबहूपकारकं 
मुमुक्षुणां मोक्षमार्ग सुखेन प्रवर्तकमत एव प्रथमं प्रधानञ्चाद्रियते 
विद्याभीप्सुभिः। अत्र परमपुरुषार्थरूपो मोक्षः सर्वेषां मनुष्याणां 
प्राप्पतयोपवर्णितः। ग्रन्थोऽयं नाम्ना अपरोक्षानुभूतिः अर्थात्‌ 
नित्यापरोक्षब्रह्मणः साक्षादनुभवः | तादर्थ्य्ताच्छब्द्यमिति न्यायेन ग्रन्थोऽपि 
साक्षादनुभवार्थत्वात्‌ तत्राम्ना व्यवहियते। अविद्यानिवृत्तिद्वारा मोक्षसिद्धिः 
अत्र प्रयोजनमुद्दिष्टम्‌। निदिध्यासनं विना सच्चिदानन्दप्राप्तिः न भवति 
तस्मात्‌ जिज्ञासु श्रेयसे चिरं ब्रह्म निदिध्यासेत्‌। निदिध्यासनस्य 

पञ्चदशाङ्गानि सन्ति। तेषामनुष्ठानेन चित्तैकाग्रतारूपनिदिध्यासनसिद्धिः 
सम्भवति। समाधिद्वारा अखण्डब्रह्मापरोक्षानुभवः सम्भवति अहं 
ब्रह्मास्मीति। तदा अज्ञानं समूलं विनश्यति। अज्ञानं च सह कार्येण 
निवर्तते। तदा सच्चिदानन्दब्रह्मापरोक्षानुभवः स एव मोक्षः। निदिध्यासनस्यैव 
साक्षात्कारस्याव्यवहितपूर्वावृत्तित्वमिति तदेव साक्षात्कारणम्‌। एतत्‌ “तत्र 
प्रत्ययैकतानताध्यानम्‌ इति सूत्रेण पतञ्जलिना उच्यते। शङ्कराचार्वेश्च 

एतदेव अपरोक्षानुभूत्यां स्पष्टीकृतम्‌ - 

नोत्पद्यते विना ज्ञानं विचारेणान्यसाधनैः। 
यथा पदार्थभानं हि प्रकाशेन विना क्वचित्‌।। 


इति। आत्मानं सततं जानन्‌ वेदान्तवाक्यैः विचारयन्‌ कालम्‌ 
अतिक्रामस्व। ततः साक्षात्कृतस्वरूपः अखिलं प्रारब्धं कर्म भुञ्जानः 

सुखदुःखाभासानुभवेन क्षपयन्‌ सन्‌ उद्वेगं कर्तु नार्हति। एवम्‌ 
आत्मसाक्षात्कारानन्तरं जीवन्मुक्तावस्थायाः स्वरूपं विशदीक्रियते । | 


अथ जीवन्मुक्तस्य प्रारब्धकर्मोपभोगविचारः क्रियते | आत्मञ्ञानानन्तरं 
जाग्रत्स्वप्नसुषुप्तिरूपास्तिस्रोऽवस्थाः अद्रयात्मनि न विद्यन्ते। तथापि 
तत्र जगन्मिथ्यारूपेण भासते। एतदेव वेदान्तसारे दृश्यते - तदा 
मृन्मयगजादिभानेऽपि मृद्भानवद्‌ द्रैतभानेऽप्यद्वैतं वस्तु भासत इति 
साक्षात्कृ तसत्त्वस्य सद्यः शरीरपातः ना एतदेग 
विवेकचूडामणावुक्तमाचार्यण- 


ज्ञानोदयात्पुरारब्धं कर्मज्ञानान्न नश्यति | 
अदत्त्वा स्वफलं लक्ष्यमुददिश्योत्सृष्टबाणवत्‌।। इति।। 


ज्ञानप्राप्त्यनन्तरं जीवन्मुक्तस्य प्रारब्धकर्म वर्तते वा न वेति इत्यत्र 
विचारः क्रियते। ज्ञानेन सर्वव्यवहारकारणाज्ञाननिवृत्तौ प्रारब्धाभाव इति 
अपरोक्षानुभूत्यामुच्यतें | यथा स्वप्नावस्थायां दृश्यमानानां पदार्थाना 
जाग्रदवस्थायामविद्यमानत्वात्‌ तेषामस्तित्वं वक्तुं न शक्यते तथा 
आज्ञानावस्थायां सञ्चितप्रारब्धागामिनां कर्मणां वर्तमानत्वमस्ति तथापि 
ज्ञानानन्तरमेतेषां' निवृत्तिरेव। यथा रज्जुस्वरूपे परिज्ञाते सर्पखण्डं 
न तिष्ठति तथा अधिष्ठाते ज्ञाते प्रपञ्चः शून्यतां व्रजेत्‌। “क्षीयन्ते 
चास्य कर्माणि तस्मिन्‌ दृष्टे परावरे, ज्ञानाग्निः सर्वकर्माणि भस्मसात्कुरुते 
तथा” इत्यादि श्रुतिभिः स्मृतिभ्यश्च ज्ञानेन कर्मणां विनाशोऽवगम्यते। 
आज्ञानिजनावबोधार्थं श्रुतिः प्रारब्धकर्मणोऽस्तित्वमवबोधयति। देहोऽपि 

प्रारब्धकर्मारब्ध इत्यतः प्रारब्धकर्मावस्थितिपर्यन्तम्‌ अवतिष्ठते। तस्य 
तावदेव चिरं यावन्न विमोक्ष्यऽथ संपत्स्य इति। अपि च नैवात्र 
विवदितव्यं ब्रह्मविदा कञ्चित्कालं शरीरं ध्रियते, न वा ध्रियत इति। 
कथं ह्येकस्य स्वहृदयप्रत्ययं ब्रह्मवेदनं देहधारणं चापरेण प्रविक्षेप्तुं 
शक्यते। यतः यस्याः सकाशात्‌ ज्ञानं भवति तादृशी सा श्रृतिः ग्राह्मेति। 
सा श्रृतिस्तु तमेव धीरो विज्ञाय प्रज्ञां कुवीत ब्राह्मणः। नानुध्यायाद्‌ 
बहून्‌ शब्दान्‌ वाचोविग्लापनं हि तदिति। अतः ज्ञानेन 
्रारब्धसमेतसम्पूर्णकर्मणः विनाशो भवतीति सिद्धान्तः अपरोक्षानुभूतौ 
प्रकाशितः | | 


निदिध्यासनानुष्ठानेन स्वरूपावस्थान लक्षणस्य मोक्षस्य सिद्धिः। 
आत्मा वाउर द्रष्टव्यः श्रोतव्यो मन्तव्यो निदिध्यासितव्यः इत्यनेन आत्मनः 
दर्शनं श्रवणमनननिदिध्यासनेन समुत्पाद्यते। द्रष्टव्यः इत्यनेन 
आत्मदर्शनयोग्यः। प्रथमतः आचार्यशास्त्रद्वारा आत्मा श्रवणयोग्यः। तर्कद्वारा 
मननयोग्यः, अनन्तरं निश्चयपूर्वकध्यानयोग्यो ° भवति। 
विजातीयदेहादिप्रत्यय-रहिताद्वितीयवस्तु प्रत्ययप्रवाहो निदिध्यासनम्‌। 
निदिध्यासनस्य पञ्चदशाङ्गानि सन्ति। आत्मनः अपरोक्षानुभवार्थ 
पञ्चदशाङ्गं निदिध्यासनं अवश्यमभ्यसितव्यम्‌। अद्वितीयात्मज्ञानं शाब्दं, 
तेन चापरोक्षभ्रमनिवृत्तिः न सम्भवति। अपरोक्षभ्रमस्यापरोक्षज्ञानेनैव 
निवृत्तिः। एतदर्थं आचार्यैः अपरोक्षानुभूत्यामुच्यते - 

येषाँ वृत्तिः ' समा वृद्धा परिपक्वा च सा पुनः। 
ते वै सदब्रहमतां प्राप्ता नेतरे शब्दवादिनः ।। इति।। 


MUNN SS || 58 


वृत्तिरेव बन्धमोक्षकारणम्‌। भाववृत्त्या भावत्व॑, शुन्यकृत्या शून्यत्वमिति 
लोके प्रसिद्धम्‌। यथा ब्रह्माकारवृत्त्या पूर्णत्व॑ भवेत्‌ तथा पूर्णत्वमभ्यस्येत | 
ब्रह्मवेत्तारः सनन्दनसनकाद्याः शुकादयश्च ब्रह्ममर्यी वृत्ति बिना 
किज्चित्क्षणमपि न तिष्ठन्ति। नारदीयभक्तिसूत्रै उच्यते - सा (भक्तिः) 
त्वस्मिन्‌ परमप्रेमा रूपा। तद्विस्मरणे परमव्याकुलता च।। 


यद्यपि परोक्षज्ञानेन प्रमाठृगतावरणनिकृत्तौ सत्यामपि प्रमेयगतमावरणं 
न निवर्तते तथापि निश्चयात्मना पुरुषेण यद्वस्तु सच्चिदानन्दं ब्रह्म 
तीव्रवेगेनाहर्निशं ब्रह्माकारवृत्त्या चिन्तितं तद्वस्तु ब्रह्म अपरोक्षेण ज्ञेयं 
भवति। यथा भ्रमरेण कुतश्चिदानीय जीवत्वेन स्वकुड्यां प्रवेशितो यः 
कीरः स यथा भयात्‌ भ्रमरध्यानेन ˆ भ्रमर एव भवति तद्वदिति। इदं 
सम्पूर्णं जगत्‌ चैतन्यानुवर्तितम्‌ अत एव चिद्रूषम्‌। परोक्षज्ञानस्व 
इन्द्रियविषयसन्निकर्षभावेन ज्ञानस्यान्तःकरणमात्राश्रयत्वम्‌। आपरोक्षज्ञानस्वैव 
विषयव्यापारजन्यत्वेन विषयान्तःकरणोभयजन्यत्वेन तदुभयनिष्ठत्वम्‌। 
तदुक्तम्‌ - 

परोक्षज्ञानवतो नश्येदसत्वावृत्तिहेतुता। 
अपरोक्षधिया नश्येदभानवृत्तिहेतुता।। इति ।। 


आचार्यमतं तु मायावादयुक्ताद्वैतमेव तेषामुपदेशानुसारं महात्मानमेवमेव 
सङ्गृह्यते। 
परं सद्‌ ब्रह्मवासदिदमखिलं जीवनिलयम्‌। 
जगत्स्वीयाऽविद्या विलसितमिदं चानुभवति।। 

विनष्टायां यस्यां स्वपरविषयाद्वैतकलया | 
स्वकोयमाप्नोति प्रकृतिरिति चाद्वैतपदवी | | 


अत्र इदं चानुभवति इत्यनेनैव अद्वैतानुभूतिं लक्षीकृत्य प्रवर्तत इति 
ज्ञापयति । ब्रह्मस्वरूपेऽवतिष्ठते, अनुभवावसानत्वात्‌ भूतवस्तु विषयत्वाच्च 
ब्रह्मज्ञानस्य इति ब्रह्मसूत्रभाष्येऽपि SHA! अहं कर्ता, ममेदं कर्म, 
अहमेतज्ज्योतिः, अहमेतद्वर्णः, अहमेतदाश्रमः इत्याद्यभिमानं सर्वमपि 
विहाय तूष्णी सुषुप्ताविव जललवणवत्‌ ब्रह्मणि लीनान्तःकरणस्य 
नि्विशेषस्थितिमतोऽस्य महात्मनो निर्विशेषं यज्ज्ञानं स्वयमेव स्फुरति स 
एवापरोक्षानुभवः। षड्विधलिङ्गैवेदान्तशास्त्रतात्पर्यावधारणरूपं श्रवणं 
गुरुमुखात्कृत्वा श्रवणानुसारेण मननं मननानुसारेण निदिध्यासनं च कृत्वा 
पश्चाद्‌ बहुकालं स्थितवतः सच्चिदानन्दब्रह्मैवाहम्‌ इति ज्ञानं जायते 
तदपरोक्षज्ञानम्‌। अयमेतादृशानुभवो यदा जायते तदायं पुरुषः 
स्वानुभवरूपस्तथा आनन्दरूपः | तस्यानन्दवैभवं स एव जानाति नान्यः। 
स चानन्दः न वागादिभिः प्रकाशयितुं शक्यते। तत्र स्वानुभूतिरेव मानम्‌। 
आत्मा स्वभावतः सच्चिदानन्दस्वरूपो विद्यते। तथाविधस्यात्मनः 
अपरोक्षानुभूतौ जीवन्मुक्तिः भवति। साधनचतुष्टयसम्पन्नः प्रमातैव 
श्रवणादिना साक्षात्कृतस्वरूपः निवृत्ताविद्यातत्कार्यबन्धनः इहैव जन्मनि 
जीवन्मुक्तो भवति। पुनः शरीरनाशानन्तरं च सत्संपद्यते। विदेहमुक्तो 
भवति। न स पुनरावर्तते। तदेवं श्रृतिस्मृतिपुराणादिष्वधुष्यमाणा | 


जीवन्मुक्तिरपलपितुं न शक्यते।। 

आचर्यशङ्करस्य मतमद्वैतमेव ।। 
का ते कान्ता कस्ते पुत्रः संसारोऽयमतीव विचित्रः | 
कस्य त्वं कुत आयातस्तत्त्वं चिन्तय यदिदं भ्रातः || 


इति शङ्कराचार्याणां भज गोविन्दपद्यं तत््वसाक्षात्कारेण बन्थान्मुक्तये 
यतेतेति प्रचोदयति। तथा च आचार्यस्तु अनित्येऽस्मिन्‌ संसारे 
मिथ्यात्वप्रदर्शनपुरःसरं वैराग्यप्रतिपत्यर्थं विषयः प्रदर्श्यते। लोके 
विषयविषयिणोर्मिथः अहं ममेत्याद्यध्यासवशादेव संसारबन्धः प्रतीयते। 
यावदात्मनि अहन्ताधिष्ठितबुद्धिर्भवति तावदेव लौकिकबन्धस्य सत्यत्वं ` 
दृश्यते। लौकिकस्य सर्वस्यापि तावत्‌ नित्यसत्यत्वं नास्ति। न कोऽपि 
संसारी पूर्णसुखमनुभवति । विषयसंसर्गजं सुखं दुःखसंस्पृष्टमेव । तच्च 
विनाशि। ततः शाश्वतं सुखं कथमृपलभ्येतेति बुद्धिमतां चिन्ता स्यात्‌ 
आत्मविषयकापरोक्षज्ञानं नित्यसुखदायकं भबेत्‌। तस्मात्‌ 
शाश्वतसुखान्वेषण-परः स्वतः वेदान्तशास्त्रमेव अनुसृत्य तत्त्वान्वेषी स्यात्‌ । 
अद्वैतं स्वानुभवः' । वेदान्तेषु तदनुभूतेः प्रतिपादनात्‌ सर्वदुःखनिवृत्तये 
निरतिशयानन्दलाभाय आत्मा तत्त्वनिर्णयाय च वेदान्तशास्त्रमेब अध्येयम्‌। 
तथायं संसारः अतीवविचित्रः इति शङ्कराचार्याणामभिमतं साधु भवति । | 

उपनिषदो वदन्ति यज्जीवो वर्तमानसमये स्वकीये जीवने यादृशं 
कर्म आरभते स भाविनिकाले तादृशं जीवनमेव लप्स्यते। कर्मण्येव 
जीवनघटकानि सन्ति। सत्कर्मकर्ता जीव उपरते सति सत्स्वरूपं सद्देशं 
सच्छरीरमश्नुते एतेनैव स्फुटं अविद्यावशमापन्नस्य जीवस्यास्माल्लोकात्‌ 
परलोकगमनं तत्तद्‌ भोगाधिगमनञ्च प्रतीयते। परन्तु 


| 
| 
क 

जीवपरैक्यसाक्षात्काररूपेण ज्ञानाग्निना वासना विनश्यति, क्रियमाणानि 
कर्माणि हतशक्तिकानि जायन्ते। एवं विद्यादशां प्रपन्ना एव जीवन्मुक्ता ˆ 
इत्युच्यन्ते। जीवन्मुक्तौ प्रारब्धकर्मानुरूपं जीवस्य स्थूलं शरीरं सन्तिष्ठते, 
नष्टे च सति प्रारब्धकर्मणि शरीरमपि निपतति। ततश्च जीवः सत्संपद्यते, 
ब्रह्मेव भवतीति यावत्‌। जीवन्मुक्तिः आत्मसाक्षात्कारवतां शरीरधारिणाम्‌। 
अपरोक्षज्ञानोदये जीवो मुक्तो भवति। ततः मुक्तस्य शरीरमस्ति वा न 
वेति व्यवहारोपपत्त्यर्थमेव प्रारब्धकर्माभ्युपगम्यते । जीवन्मुक्तव्यवहारस्तु 
व्यवहारदशायामेव। विदेहमुक्तस्य व्यवहारो वा शरीरादिकं वा नास्ति। 
यथा प्रदीप एकोऽनेकप्रदीपभावमापद्यते विकारशक्तियोगात्‌ एवमेकोऽपि 
सन्विद्वानेश्वर्ययोगादनेकभावमापद्य सर्वाणि शरीराण्याविशति। तथा हि 
दर्शयति शास्त्रमनेकभावम्‌ - स एकधा भवति त्रिधा भवति पञ्चधा 
सप्तधा नवधा इत्यादि। यस्मिन्नरश्च ह वै ण्यश्चार्णवौ ब्रह्मलोके 
तृतीयस्यामितो दिवि यस्मित्नैरं मदीयं सरो यस्मिन्नश्वत्थः सोमसवनो 
यस्मिन्नपराजिता पूर्ब्राह्मणो यस्मिंश्च प्रभुविमितं हिरण्मयं वे इम यश्चानेकधा 
मन्त्रा्थवादादि प्रदेशेषु प्रपञ्च्यते। ते तं प्राप्य न चन्द्रलोकादिव भुक्तभोगा 
आवर्तन्ते।। 


जीवन्मुक्तिः विदेहमुक्तिश्चेति द्विविधा मुक्तिः साङ्ख्यैरङ्गीक्रियते। 
साङ्ख्यकारिकायामुभयविधा मुक्तिः निर्दिष्टा दृश्यते | प्रारब्धकर्मणां भोगादेव 
क्षयः। “नाभुक्तं क्षीयते कर्मकल्पकोटिशतैरपि इति। तत्त्वसाक्षात्कारोदयादेव 
अनादिरप्यनियत विपाककालोऽपि कर्माशयनाशो दग्धभावबीजतया न 
जात्यायुर्भोगलक्षणाय फलाय कल्पते | उत्पत्नतत््वज्ञानेऽपि संस्कारवशात्‌ 

तिष्ठति, यथा कुलालव्यापारोपरमे5पि चक्र वेगाख्यसंस्कारवशात  भ्रमत्‌ 
तिष्ठति। कालापरिपाकवशात्‌ संस्कारे उपरते निष्क्रिय भवति । शरीरस्थौ 
च प्रारब्धकर्मपरिपाकौ धर्माधर्मसंस्कारौ, तौ च भोगेन क्षेतव्यौ। तावत्‌ 
संस्कारवशात्‌ धृतशरीरः ˆ तिष्ठति “भोगेन त्वितरे क्षपयित्वाऽथ संपद्यते, 
“तस्य तावदेव fat यावन्न विमोक्ष्याथ संपत्स्य” इति च श्रुतयः तत्र 
प्रमाणम्‌। आरब्धपुण्यपापविवेकिनस्तु भोगेन तत्सुखदुःखसाक्षात्कारेण 
क्षपयित्वा धर्माधर्मनाशं कृत्वा अथ पश्चात्‌ संपद्यते मुक्तिस्थितिं गच्छति। 
अनारब्धविपाकानां तावत्‌ कर्माशयानां तत्त्वज्ञानाग्निना बीजाभावेऽपि 
दग्धः। प्रारब्धविपाकानां तु उपभोगेन क्षये सति “ग्राप्ते शरीरभेदे” इति 
विनाशो भवति।। 


भगवता शङ्कराचार्येण श्रवणं मननं निदिध्यासनं चेति त्रयं ज्ञानस्य 
साधनत्वेन स्वीकृतम्‌। किन्तु तत्त्वजिज्ञासायामेव तत्साफल्यमुक्तम्‌। 
ब्रह्मज्ञानानन्तरं यत्कर्म क्रियते तद्‌ ब्रह्मविदां स्पृशति वस्तुतस्तत्र 
क्रियाकारकफलभेदबुद्ध्यभावात्‌ कर्म नास्त्येव । ब्रह्मज्ञानिनः प्रारब्धकर्म 
यावन्न विनाशः तावत्‌ सः शरीरं धरति। कर्मभोगानन्तरं च शरीरनाशे 
परमपदं संपद्यते। “तदधिगम उत्तरपूर्वाधयोश्लेशविनाशौ तद्व्यपदेशात्‌” 
इति सूत्रे आश्लेषशब्दः प्रयुक्तः। एतेनैतत्‌ तस्य तात्पर्यं यत्‌ ब्रह्मविदि न 
कथमपि कर्म प्रभवति। सः सर्वथा असङ्गः सञ्जायते। इत्थं यद्यपि 
ब्रह्मविद्‌ जीवति, प्रत्येकं कर्म कुर्वन्निव प्रतीयते तथापि सत्कर्माणि 
असत्कर्माणि वा न तं श्लिष्यन्ति अहं करोमीत्यभिमानाभावात्‌। सः 
प्रारब्धकर्माणि भोगेन क्षपयितुमेव प्राणिति। यस्य भूतं भावि आगामि च 


PE डी 63 


दुष्कृतं दुःखानुभवकारणं पापम्‌ अहं ब्रह्मास्मि इति ब्रह्मसाक्षात्काररूपे 
पावके दहति सः पुरुषधोरेयः ब्रह्मवित्‌ तेन स्वकीयं शरीरं प्रारब्धाय 
अवश्यं भावि फलाय कर्मणे समर्पितं, प्रारब्धाधीनं कलेवरं कृतम्‌। स 
सदा अविक्रिया एवावतिष्ठते।। 


सर्वेषु च स्मृतिशास्त्रेषु कर्माणि संस्कारार्थान्येव आख्यायन्ते तस्यैते 
अष्टाचत्वारिंशत्‌ संस्काराः इत्यादिना। गीतासु च “यज्ञो दानं तपश्चैव 
पावनानि मनीषिणाम्‌। सवेऽप्येते यज्ञविदो यज्ञक्षपितकल्मषः” इति चोच्यते। 
काम्यवर्जितं नित्यं कर्मजातं सर्व सत्त्वशुद्धिद्वारा आत्मज्ञानं प्रति कारणतां 
भजते। यस्मात्‌ सर्वैषणानिवृत्तः स एष नेति नेति इत्येवं 
निषेधशेषमात्मानमात्मत्वेन उपगम्य तद्रूपेणैब बर्तते। अतः 
शरीरधारणादिहेतोः पापम्‌ अपुण्यं कर्म अकरवं कष्टं खलु मम वृत्तम्‌, 
अनेन पापेन कर्मणा अहं नरकं प्रतिपत्स्ये इति योऽयं पश्चात्‌ पापं कर्म 
कृतबतः परितापः स एनं नेति नेत्यात्मभूतं न तरति, तथा अतः कल्याणं 
फलविषयकामान्निमित्तात्‌ यज्ञदानादिलक्षणं पुण्यं शोभनं कर्म कृतवानस्मि, 
अतोऽहम्‌ अस्य फलस्य सुखमुपभोक्ष्ये देहान्तरे इत्येषोऽपि हर्षः तं न 
तरति। पूर्वजन्मनि कृते ये ते च अपूर्वे च न आरभ्येते। “कर्मणा न 
वर्धते शुभलक्षणेन कृतेन” वृद्धिलक्षणं विक्रियां न प्राप्नोति। अशुभेन 
कर्मणा नो कनीयान्‌ नाप्यपक्षयलक्षणां विक्रियां प्राप्नोति। न लिप्यते न 
संबध्यते कर्मणा पापकेन धर्माधर्मलक्षणेन, उभयमपि पापकमेव विदुषः। 
यस्मादेवं अकर्मसम्बन्धी एष ब्राह्मणस्य महिमा नेति नेतीत्यादि ˆ लक्षणः। 
तस्मात्‌ एवंविधः शान्तः बाह्यन्द्रियव्यापारात्‌ उपशान्तः तथा दान्तः 

अन्तःकरणतृष्णातो निवृत्तः उपरतः सर्वैषणविनिर्मुक्तः सन्यासी, तितक्षुः, 
द्रन्द्रसहिष्णुः समाहितः इन्द्रियान्तःकरणचलनरूपादव्यावृत्य ऐकाग्रयरूपेण 
समाहितो भवति।। 


वेदान्तसिद्धान्तरहस्य॑ वक्त प्रवृत्ता आचार्याः प्रातिभासिकव्यावहारिक- 
पारमार्थिकरूपं सत्तात्रैविध्यं प्रतिपादयन्ति। रज्जुसर्पादीनां प्रतिभासिकी 
सत्ता, जगतो व्यावहारिकी सत्ता, ब्रह्मणस्तु पारमार्थिकी सत्ता साक्षात्कृतात्मा 
वेदान्तश्रबणमनननिदिध्यासनैः प्रारब्धकर्मक्षये ब्रह्मच संपद्यते| 
विचारसाध्यज्ञानानन्तरं चाखिलं प्रारब्धं चरमदेहारम्भकं कर्म भुञ्जानः 
सुखदुःखाभासानुभवेन क्षपयन्‌ सन्‌ उद्वेगं कर्तु नार्हति। “तस्य तावदेव 
चिरं”, “स्थितप्रज्ञस्य का भाषा”, दैवादुपेतमित्यादि श्रृतिस्मृतिवाक्यानि 
देहकारणं प्रारब्धकर्म दर्शयन्ति। अधिष्ठानब्रह्मसाक्षात्कारेण अविद्यायाः 
तत्कार्यस्य प्रपञ्चगतस्य व्यावहारिकसत्त्वस्य च बाधे सर्व खल्विदं 
ब्रह्म, ब्र्मीवाहमस्मीति चानुभवो जायते। तस्यां दशायां प्रातिभासिकत्वभ्रमस्व 
तदनुकूलशक्तिविशिष्ट-विद्यायाश्च न निवृत्तिः। भोगेन प्रारब्धकर्मसु 
क्षीयमाणेषु निष्परिपन्थि ब्रह्मानन्दसाक्षात्कारात्‌ प्रातिभासिकत्वभ्रमस्य 
तज्जननशक्ति-विशिष्टाविद्यायाश्च ' निवृत्तिः। अत एवोच्यते - 


शास्त्रेण नश्येत्‌ परमार्थरूपं कार्यक्षमं नश्यति वा परोक्षात्‌। 
प्रारब्धनाशात्‌ प्रतिभासनाश एवं त्रिधा नश्यति चात्ममाया।। 


इत्युक्त प्रारब्धदोषतो नानुभूयते जीवन्मुक्तिः चेत्‌ जीवन्मुक्तिमिच्छता 
प्रबलदोषनिवृत्तौ संयमाभ्यासादिकमेकान्तसेवनादिकं कर्तव्यम्‌। छान्दोग्ये 

षष्ठेऽध्याये श्वेतकेतोः एकविज्ञानेन सर्वविज्ञान निरूपणद्वारा 
तत्त्वमसीत्यनेन जीवब्रह्मणोरेकत्वमेव सिद्धान्तितम्‌।। 


अपरोक्षानुभूत्याम्‌ अद्रैतवेदान्तसिद्धान्तः दृष्टान्तेनोपपादितः - 


यथा मृदि घटो नाम कनके कुण्डलाभिधा। 
शुक्तौ हि रजतख्यातिजीवशब्दस्तथा परे।। इति।। 


अपरोक्षतयानुभूयमानस्य संसारस्य कथमत्यन्तासत्वं, 

प्रत्यक्षविरोधादित्याशङ्क्य स्वप्नदृष्टान्तेन तस्य मिथ्यात्वं साधयति।। 
संसारः स्वनतुल्यो हि रागद्वेषादिसङ्कुलः। 
स्वकालो सत्यवद्भाति प्रबोधे सत्यसन्भ्रवेत्‌।।  इति।। 

रागद्रेषादिसङ्कुलः संसारः स्वकाले स्वस्य कारणभूताज्ञाने स्थिते 
सति तावत्‌ मिथ्याभूतोऽपि सत्य इव भाति। प्रबोधे सति 
वक्यश्रवणादात्मनोत्पत्तौ असत्य एव भाति। यावन्निद्रा अनुभूयते 
तावन्मिथ्याभूतोऽपि स्वप्नप्रपञ्चः सत्यो भाति। रज्जौ सर्पारोपणं कृत्वा 
भयकम्पनादिकं Fed | एवमात्मानं जीवं मत्वा बहुदुःखसंसारमग्नो भवति | 
यदा शास्त्राचार्योपदेश वशात्‌ विवेकचक्षुषा स्वमात्मानमखण्डैकरूपं 
जानाति तदा भयरहितः सुखी भवेत्‌। आत्मा केवलमेक एव सन्नपि 
बुद्ध्यादीनि अवभासयति, तैस्तु नावभास्यते स्वयं प्रकाशत्वात्‌। यथा 
एक एव दीपः घटादिकं तद्वदित्यर्थः। आत्मा सर्वदा परोक्ष- 
स्वभावत्वादप्राप्तˆ एव। आत्मा सर्वत्र परिपूर्णः अद्वयानन्दस्वरूपः सर्वदा 
प्राप्त एव । अविद्यावशात्‌ भ्रान्त्या अप्राप्त इव भाति। तदावरणाविद्यानाशे 

प्राप्तः स्वयं भासते। देहाद्युपाधिसाक्षित्वेन स्थितोऽपि मुनिः व्योमवद्‌ 
तद्धर्मैः नानुलिप्तः, तत्र कर्मलोपो नास्त्येव। बाहोन्द्रियोद्‌भर्वा 
अनित्यसुखासक्तिं हित्वा आत्मसुखनिर्वृतो भवति। घटस्थदीपवदन्तरेव 
स्वसाक्षितया आत्मानुभव इतरैर्न ज्ञायत इति | एवमुक्तप्रकारेण जीवन्मुक्तः 
्रार्धकर्मक्षयपर्यन्तं ^ इह तिष्ठति। प्रारब्धं किमिति चेदुच्यते इदं 
शरीरमुत्पाद्य इह लोके एवं सुखदुःखादिप्रदं यत्कर्म तत्प्रारब्धं भोगेन नष्ट 
भवति, प्रारब्धकर्मणां भोगादेव क्षयः। सञ्चितकर्म ब्रह्मैवाहमिति 
निश्चयात्मकज्ञानेन नश्यति। आगामिकर्म अपि ज्ञानेन नश्यति किञ्च 
आगामिकर्मणां नलिनीदलगतजलवत्‌ ज्ञानिनां सम्बन्धों नास्ति। 
सर्वं सञ्चितकर्म नाशमुपसंयाति प्रबोधया- 
्रश्लिष्येत्क्रियमाणमीषदपि चागामीति यत्प्रोच्यते । 
प्रारब्धं स्वफलप्रवृत्तमितरे भोगैकभागिक्षयं 
भुक्त्वा तद्‌भवदीयधामपरमं मोक्षाभिरामं ययुः ।। 
इति प्रारब्धक्षयें' सति उपाधिभूतदेहद्वयलये प्रारन्धकर्मसङ्क्षये 
मुनिसर्वव्यापके परे ब्रह्मणि निर्विशेषं यथा भवति तथाविशेत्‌। 
ब्रह्मसाक्षत्कारलाभादपरो लाभो न विद्यते, सर्वलाभानामत्रैवान्तर्भूतत्वात्‌। 
ब्रह्मानन्देषु क्षुद्रानन्दानां अन्तर्धानम्‌। ब्रह्मानुभवसुखात्‌ परं सुखँ नास्ति, 
मोक्षहेतुत्वात्‌। येन परमात्मना अप्यैक्यं ज्ञात्वा न पुनर्भवं जन्मादिकं 
लभते। यत्स्वरूपं ज्ञात्वाऽन्यत्‌ ज्ञेयं नास्ति तद्‌ब्रह्मेत्यवधारयेत्‌। 
चक्षुषा यद्‌ दृश्यते श्रोत्रेन्द्रियेण यच्छूयते मनसा यत्स्मर्यते मनसा 
वाचा यदभिधीयते तत्त्वज्ञानत्वात्सर्व ब्रह्म | न चक्षुषा गृह्यते नापि वाचा 

नान्यैदेवैस्तमसा कर्मणा वा ज्ञानप्रसादेन विशुद्धसत्त्वः ततस्तु तं पश्यते 
निष्कलं ध्यायमान इति श्रृतेः। जीवः साभासाहङ्कारः इह श्रवणमननादिभिः 
प्रकाशितः ज्ञानाग्निपरितापितः सर्वाज्ञानमलान्‌ मुक्तः स्वयमेव सम्यक्‌ 
प्रकाशते। यथाग्निना परितापितं स्वर्णं स्वोपाधिद्रव्यं हित्वा स्वरूपेण 
प्रकाशते तद्वदित्यर्थः। अहममुष्यपुत्रो, ममैते बान्धवा, सुख्यहं, दुःखी, 
मूढः पण्डितो धार्मिको बन्धुमाञ्जातो मृतो जीर्णः पापी, पुत्रो मे मृतो, धनं 
मे नष्टं, हा हतोऽस्मि, कथं जीविष्यामि, का मे गतिः? किं मे त्राणम्‌ 
इत्येबमनेकशतसहस्रानर्थजालवान्विक्रोशन्‌ कथञ्चिदेव पुण्यातिशयान्‌ 
परमकारुणिकं कञ्चित्‌ ब्रह्मात्मविदं विमुक्तबन्धनं ब्रह्मिष्ठं आसीदति। 
तेन च ब्रह्मविदा कारुण्याइशितसंसारविषयदोषदर्शनमागो विरक्तः 
संसारविषयेभ्यो - नासि त्वं संसारी अमुष्यपुत्रत्वादि धर्मवान्‌ त्वं तु 
सच्चिदानन्दं ब्रह्मैवेति विबोध्यते सः च मेधावी आचार्यदर्शितमार्गेण 
गान्धारपुरुषवत्‌ सदात्मानमुपसंपद्य सुखी निर्वृतः स्यात्‌। तस्य एवं 
आचार्यवतो मुक्ताविद्याभिहननस्य तावदेव कालक्षेपः। यावत्कालपर्यन्तं 
ये न कर्मणा शरीरमारब्धं तस्योपभोगेन क्षयात्‌ देहपातः न भवति। 
देहमोक्षस्य सत्सम्पत्तेश्च कालभेदः प्रतीयते अथ सम्पत्स्य इति वचनात्‌। 
कर्मणां प्रवृत्ताप्रवृत्तफलत्वात्‌ अप्रवृत्तफलानां कर्मणां ध्रुफलवत्वाद्ब्रह्मविदः 
शरीरे पतिते शरीरान्तरमारब्धव्यम्‌ अप्रवृत्तकर्मफलोपभोगार्थम्‌ इत्येतत्‌ 
असत्‌। अथ ज्ञानवतः ज्ञानप्राप्तिसमकालमेव मोक्षः शरीरपातः च स्यात्‌ 
इत्युच्यते तर्हि आचार्याभावः स्यात्‌। “आचार्यवान्‌ पुरुषो वेद यावन्न 
विमोक्ष्येऽथ सम्पत्स्य” इति श्रुतेः अप्रामाण्यं प्रसज्येत। एतन्न युज्यते। 

तानि प्रवृत्तफलानि कर्माणि यैः विद्रच्छरीरमारब्ध तेषामुपभोगेनैव क्षयः। 
यथारब्धवेगस्य लक्ष्यमुक्तेष्वादेः  बेगक्षयादेव स्थितिः न तु 
लक्ष्यवेधसमकालमेव प्रयोजनं नास्तीति तद्रत्‌। अतः ब्रह्मविदो 
जीवनादिप्रयोजनाभावेऽपि प्रवृत्तफलानां कर्मणामवश्यमेव फलोपभोगः 
स्यादिति मुक्तेषुवत्‌ तस्य तावदेव चिरमिति युक्तमेवोक्तमिति | ज्ञानोत्पत्तेरूथ्व॑ 
च ब्रह्मविदः कर्माभाव एव। ब्रह्मसंस्थोऽमृतत्वमेवेति इति। अविद्वांस्तु 
सतः उत्थाय प्राग्भावित॑ व्याघ्रादिभावं ˆ देवमनुष्यादिभावं वा विशति। 
विद्वांसः शास्त्राचार्योपदेश जनितज्ञानदीपप्रकाशितं सद्‌ब्रह्मत्मार्नं प्रविश्य 
नावर्तते, मरिष्यतः मुमुक्षोश्च तुल्यासत्संपत्तिः तत्र विद्वान्‌ सत्सम्पत्रो 
नावर्ततें ˆ, आवर्तते त्वविद्वान्‌।। 

ज्ञानोत्पत्तेः प्राक्‌ तत्कालजन्मान्तरसञ्चितानां च कर्मणां 
अप्रवृत्तफलानाँ विनाशः फलप्राप्तिविध्ननिषेधश्च श्रूयते। “क्षीयन्ते 
चास्य कर्माणि तस्मिन्‌ दृष्टे परावरे”, “तस्य तावदेव चिरम्‌, सर्वे 
पाप्मानः प्रदूयन्ते”, “तं विदित्वा न लिप्यते कर्मणा पापकेन”, “एतमु है 
वैते न तरतः”, “नैनं कृताकृते तपतः”, “एतं ह वाव न तपति”, “न 
बिभेति कुतश्चन’ इत्यादिश्रुतयः, “ज्ञानाग्निः सर्वकर्माणि भस्मसात्कुरुते” 
इत्यादिस्मृतयश्च तत्र मानम्‌।। 

टिप्पणी 

l. नित्याभ्यासादृते प्राप्तिन भवेत्सच्चिदात्मनः। 
तस्माद्ब्रह्म निदिध्यासेज्जिज्ञासुः श्रेयसे चिरम्‌।। 
(अपरोक्षानुभूतिः, 0) 

2. यमो हि नियमस्त्यागो मौनं देशश्चकालता। 
आसनं मूलबन्धश्च देहसाम्यं च दृक्स्थितिः।। 
प्राणसंयमं चैव प्रत्याहारश्च धारणा। 
आत्मध्यानं समाधिश्च प्रोक्तान्यङ्गानि वै क्रमात्‌ | 
(अप. ति. 02, 03) 

3. पातञ्जलयोगदर्शनम्‌, -32. 


4. विवेकचूडामणिः, पृ. 452. 
5. तत्त्वज्ञानोदयादुर्ध्वं प्रारब्धं नैव विद्यते । 
देहादीनामसत्यत्वाद्यथा स्वप्नो विबोधतः।। (अप. ति. 9।)।। 


6. बद्धो मुक्त इति व्याख्या गुणतो मे न वस्तुतः। 
गुणस्य मायामूलत्वान्न मे मोक्षो न बन्धनम्‌ | 
(श्रीमद्भागवतम्‌, !].]].]) 


7. ब्रह्मसूत्रशाङ्करभाष्यम्‌, 4..5. 

8. प्रारब्ध कर्मणो नाशादात्मविज्ञानभासनात्‌। 
परां काष्ठां गते, तस्मिन्‌ सद्योमुक्तिर्महात्मनाम्‌।। 
(सर्वदर्शनविमर्शः, ।49) 

9. बृहदारण्यकोपनिषत्‌, 2.4.5. 

l0, बृहदारण्यकोपनिषत्‌, पृ. 245. 
द्र. उपनिषद्दीप्ति, पृ. ।03. 

Ll. अपरोक्षानुभूतिः, पृ. ।32. 

I2, ३ॐ पूर्णमदः पूर्णमिदं पूर्णात्पूर्णमुदच्यते | 
पूर्णस्य पूर्णमादाय पूर्णमेवावशिष्यते । । 

3. नारदीयभक्तिसूत्रम्‌, 9-90. 

4, आत्मबोधः, व्याख्याता - अक्षतानन्दस्वामि, श्रीरामकृष्णाद्वैताश्रमः, 
कालटी, पृ. 53. 


5, ईशादिदशोपनिषदः, पृ. 533. 
द्र. तत्त्वमसि, सुकुमार्‌ अषिक्कोट्‌, पृ. 30. 


]6. वेदान्तपरिभाषा, पृ. 5. 


7, मनीषापञ्चकम्‌, व्याख्याता- जि. बालकृष्णन्‌ नायर्‌, श्रीरामकृष्णमठः 
पुरनाट्टुकरा, पृ. 45. 


lt 7 


8. विवेकचूडामणिः, व्याख्याता - सिद्धिनाथानन्दस्वामी, पृ. i8. 
द्र. दर्शनं एन्त्‌, पृ. 79. 


9. तत्त्वज्ञानाद्‌ वासनायाः क्षयाश्च जीवन्मुक्तः स्यान्मनो नाशतश्च। 
एषो5विद्यालेशतो बाधितं च विश्वं पश्यन्नप्युपेतो भवन्तम्‌।। 
(वेदान्तसिद्धान्तकुसुमाञ्जलिः, 4-34) 

20. ब्रह्मसूत्रशाङ्करभाष्यम्‌, 4.4.6. 
द्र. द कण्सप्ट ओफ्‌ Gare निर्वाण, पृ. 282. 

. अद्वैतधर्मः, पृ. 2]. 
द्र. 08 उपनिषत्स्‌, पृ. 397. 


22. छान्दोग्योपनिषत्‌, 7.26.2. 

. सम्यग्ज्ञानाधिगमात्‌ धर्मादीनामकरणप्राप्तौ। 
तिष्ठति संस्कारवशात्‌ चक्रभ्रमिवद्धृतशरीरः | | 
प्राप्ते शरीरभेदे चरितार्थत्वात्‌ प्रधाननिवृत्तौ। 
ऐकान्दिकमात्यन्तिकमुभयं कैवल्यमाप्नोति | | 
(साङ्ख्यतत्त्वकौमुदी, 67, 68) 


. तस्य तावदेव चिरमित्यादिश्रुतिरब्रवीत्‌। 
प्रारब्धानुवृत्तिस्तु मुक्तस्याभासमात्रतः।। (पञ्चीकरणम्‌ - 59)।। 

25. साङ्ख्यतत्त्वकौमुदी, पृ. 306. 


NN NSS 72 


26, ब्रह्मसूत्रम्‌, 4..9. 

27. सत्सङ्गत्वे निःसङ्गत्वं निसङ्गत्वे निर्मोहत्वम्‌ | 
निर्मोहत्वे निश्चलतत्त्वं निश्चलतत्त्वे जीवन्मुक्तिः | | 
(द्रादशपञ्चरिकास्तोत्रम्‌) 

28. प्रकरणाष्टके मनीषापञ्चकं, पृ. 2I. 
द्र. आरब्धकर्मणि च भोगत एव नष्टे 
प्राणादयोऽपि मम नोत्क्रमितुं समर्थाः। 
तप्ताग्निनिष्ठजतुवन्मयि पूर्णबोधे 
लीना भवन्ति न पुनर्जननादिकं स्यात्‌।। 
(आत्मविद्याविलासः, 42) 
द्र. ब्रह्मसूत्रप्रमुखभाष्यपञ्चकसमीक्षणम्‌, पृ. 462) 

29. बृहदारण्यकोपनिषत्‌, पृ. 655. 


30. ज्ञानोदयात्पुरारब्धं कर्म ज्ञानान्न नश्यति। 
अदत्त्वा स्वफलं लक्ष्यमुद्दिश्योत्सृष्टबाणवत्‌।। (वि. चू. 452) ।। 
3]. प्रबोधचन्द्रोदयम्‌, पृ. 50. 
32. सदेव सोम्येदमग्र आसीदेकमेवाद्वितीयम्‌। 
33. आत्मबोधः - 4: 
34. अपरोक्षानुभूतिः, 5!. 

35. श्रुत्याचार्यप्रसादेन दृढो बोधो यदा भवेत्‌। 
निरस्ताशेषसंसारनिदानः पुरुषस्तदा।। (वाक्यवृत्तिः - 50) । । 
36. आत्मा तु सततं प्राप्तोऽप्यप्राप्तवदविद्या। 
तन्नाशे प्राप्तवद्भाति स्वकण्ठाभरणं यथा।। (आ. बो. 44) । । 
37. उपाधिस्थितो5पि तद्धमैरलिप्तो व्योमवन्मुनिः। 
सर्ववन्मूढवत्तिष्ठे सक्तो वायुवच्चरेत्‌।। (आ. बो. 52) 


38. एकान्ते सुखमास्यतां परतरे चेतस्समाधीयताम्‌। 
पूर्णात्मा सुसमीक्ष्यतां जगदिदं तद्बाधितं दृश्यताम्‌। । 
प्राक्कर्म प्रविलाप्यतां चिति बलात्राप्युत्तरैः श्लिष्यताम्‌। 
प्रारब्धं त्विह भुज्यतामथ परब्रह्माऽऽत्मना स्थीयताम्‌।। 
(उपदेशपञ्चरत्नम्‌, 5) 


39, वेदान्तसन्दर्भः, पृ. ।80. 


40, सर्वदा मुक्त एव स्याज्ज्ञाततत्त्वतः पुमानसौ। 
प्रारब्धभोगशेषस्य संक्षये तदनन्तरम्‌।। (पञ्चीकरणम्‌, 60) ।। 


4], यल्लाभान्नापरो लाभो यत्सुखान्नापरं सुखम्‌। 
यज्ज्ञानान्नापरं ज्ञानं तद्‌ब्रह्मेत्यवधारयेत्‌।। (आ. बो. 54)।। 


42. कठोपनिषत्‌, पृ. 23. 
43. एकादशोपनिषदः, पृ. 535. 


44. अद्वैतधर्मः, पृ. ।2]. 

45, व्याघ्रबुद्ध्या विनिर्मुक्तो बाणः पश्चातु गोमतौ। 
न तिष्ठति छिनत्त्यैव लक्ष्य वेगेन निर्भरम्‌ ।। (वि, चू. 453) | 
46, प्रारब्धकर्म वेगेन जीवन्मुक्तो यदा भवेत्‌। 
किञ्चित्कालमनारब्धकर्मबन्धस्य संक्षये | | 
निरस्तातिशयानन्दं वैष्णवं परमं पदम्‌। 
पुनरावृत्तिरहितं निर्धारितमिति स्थितम्‌ ।| 
(वाक्यवृत्तिः - 52, 53)।। 
47. पञ्चदशी, व्याख्याता - टि. एम्‌. पि. महादेवन्‌, पृ. I8. 

अद्वैतब्रह्मसिद्धिः 


अद्वैतसिद्धिः 


अनुभूतिप्रकाशकः 


अपरोक्षानुभूतिः 


अपरोक्षानुभूतिः 

परामृष्टग्रन्थसूची 


श्रीशङ्कराचार्यविरचितम्‌, श्रीबालकृष्णानन्द- 
सरस्वतिविरचितकिरणावलीव्याख्योपेतम्‌, 
प्रकाशकः = शूरनाट्‌ कुञ्जनूपिल्ला, 958. 


सदानन्दयतिविरचिता, तर्कदर्शनतीर्थ आन्ट्‌ 
पञ्चमतर्कबागीष, यूनिवे्सिट्टी ओफू 
कलकत्ता, 032. 


मधुसूदनसरस्वतीविरचिता, (व्या.) एन्‌. एस्‌. 
अनन्तकृष्णशास्त्री, परिमल्‌ पब्लिकेषन्स्‌ आन्ट्‌ 


बुक्सेल्लेर्स, दिल्ली, ।982. 


श्रीमद्विद्यारण्यस्वामी, 02. 


शङ्कराचार्यविरचिता, (व्या.) डा. कमलादेवी, 
अक्षयवट्‌ प्रकाशन्‌, इलहाबाद्‌, ।988. 


(व्या) स्वामी विमुक्तानन्दः, अद्वैताश्रमः, 
कलकत्ता, 993. 


पं. श्रीरामशर्मा आचार्यः संस्कृतसंस्थान्‌, बरेली। 


शङ्कराचार्यविरचितः, (व्या.) स्वामी 
निखिलानन्दः, श्रीरामकृष्णमठम्‌, ATE | 


छान्दोग्योपनिषत्‌ 
तत्त्वप्रदीपिका 


तत्त्वसंखायानटीका 
दर्शनमाला 


शाङ्करभाष्यसमेताः, मोतीलाल्‌ बनारसीदास, 
दिल्ली-वारणासी-पाट्ना, 964. 


शङ्कराचार्यविरचिता, (व्या.) स्वामी 
जगदानन्दः, श्रीरामकृष्णमठः, मैलापूर्‌, मद्रास्‌, 
इन्डिया। 


श्रीशाङ्करभाष्यसंयुता, श्रीसच्चिदानन्देन्द्र- 
सरस्वतिभिः अध्यात्मप्रकाशकार्यालये 


प्रकाशितम्‌, 962. 

(व्या.) श्री. एस्‌. सुब्रह्मण्यशास्त्री, महेश्‌ 
अनुसन्धानसंस्थान्‌, वाराणसी, ।982. 
परमहंसपरिव्राजकाचार्यश्रीमच्चित्सुखाचार्यः, 
चौखम्बासंस्कृतसंस्थान्‌, वारणासी। 


श्रीनारायणगुरुः, (व्या.) डा. के. करुणाकरः, 
श्रीशङ्करसंस्कृतविद्यापीठम्‌, कोल्लम्‌, 
983. 

सुरेश्वराचार्यविरचिता, (व्या.) एं.-हिरियण्णा, 
WR ओरियन्टल्‌ रिसर्च्‌ इन्स्टिट्यूट, 
पूना, 925. 


a चूक छ्छ नाग 


पञ्चीकरणम्‌ 
पातञ्जलयोगदर्शनम्‌ 
प्रकरणाष्टकम्‌ 
प्रबन्धमकरन्दः 
प्रबन्धरत्नाकरः 
प्रबोधचन्द्रोदयम्‌ 


बृहदारण्यकोपनिषत्‌ 
ब्रह्मसूत्रम्‌ 


ब्रह्मसुत्रशाङ्करभाष्यम्‌ 


ब्रह्मसूत्रप्रमुखभाष्य- 
पञ्चकसमीक्षणम्‌ 
श्रीमद्भगवद्गीता 

(व्या.) स्वामी अनन्यानन्दः, अद्वैताश्रमः, 
कालटी, ।979. 
श्रीमन्महर्षिपतञ्जलिविरचितम्‌, चौखम्बा 
अमरभारती प्रकाशन्‌ 984. 

एस्‌. सुब्रह्मण्यशास्त्री, महेश्‌ अनुसन्धान्‌ 
संस्थान्‌, वाराणसी, 98!. 
श्रीनवलकिशोरकाङ्करः, विद्यावैभवभवनम्‌, 
जयपुरम्‌, 975. 


डा. रमेश्चन्द्रशुक्लः, चौखम्बाविद्याभवन्‌, 
वाराणसी, 989. 


श्रीमत्कृष्णमिश्रयतिप्रणीतम्‌, 26-28, 
कोलभट्‌ लैन्‌, मुम्बई, !935. 


श्रीमच्छड्कराचार्यभाष्योपेता, मोतिलाल्‌ 
बनारसीदास्‌, वाराणसी. 


षड्दर्शनप्रकाशनप्रतिष्ठानम्‌, वाराणसी, 
982, 


डा. रामशरणत्रिपाठी, चौखम्बासंस्कृतसंस्खान्‌, 
वाराणसी, भारतम्‌, ।972. 


शाङ्करभाष्यसमेता, मोतिलाल्‌ बनारसीदास, 
वाराणसी, 98]. 


वाक्यवृत्तिः 


विवेकचूडामणिः 


विशिष्टाद्रैतदर्शनम्‌ 
विष्णुतत्त्वप्रदीपिका 


विष्णुसहस्रनामस्तोत्रम्‌ 


शाङ्करभाध्याद्येकादशटीकोषेता, परिमल्‌ 
पब्लिकेशन्स्‌, दिल्ली, ।985. 
कालटिकृष्णशास्त्रिणा विरचितम्‌, 
श्रीमदिनवविद्यातीर्थमहास्वामिविद्या- 
समितिद्वारा प्रकाशितम्‌। 
आचार्यविश्वनाथशास्त्री, कौशिक प्रिन्ट्स्‌ - 


दिल्ली। 


श्रीनिवासाचार्यः, श्रीरामकृष्णमठम्‌, मैलापूर, 
मद्रास्‌। 

श्रीशङ्कराचार्यविरचितम्‌, (व्या.) स्वामी 
जगदानन्दः, श्रीरामकृष्णमठम्‌, मैलापूर्‌ मद्रास्‌। 
श्रीशङ्करभगवत्पादप्रणीतः, (व्या.) 
श्रीचन्द्रशेखरभारती, विद्यातीर्थविद्यानिथि- 
प्रकाशन्‌, 982. 

स्वामी भगवदाचार्यः, चौखम्बा संस्कृत्‌ सीरीज्‌, 
वाराणसी, 965. 

वेडी तिम्मण्णाचार्यकृता, टि. एम्‌. एस्‌. 
महल्‌ लैब्ररी, तांजोर्‌, ।952. 
शङ्कराचार्यकृतभाष्यसहितम्‌, (व्या.) अनन्त- 
कृष्णशास्त्री, द ASA लैब्ररी Are रिसर्च्‌ 
सेन्टर्‌, 980. 


वेदान्तविचारमाला 


वेदान्तसन्दर्भः 


वेदान्तसारः 


वेदान्तसारः 

धर्मराजाध्वरीन्द्रकृता, (व्या.) 
त्र्यम्बकरामशास्त्री, चौखम्बा संस्कृत्‌ सीरीज्‌ 
ओफीस्‌, वारणासी, 992. 

श्रीबालधन्वि जग्गु वेडूकटाचार्यः, श्रीमहालक्ष्मी 
मन्दिर्‌, बाङ्गलूर्‌ - 3. 
श्रीमहेशानन्दगिरिमहाराजः, महेश्‌ अनुसन्धान्‌ 
संस्थान्‌, वारणासी। 

सदानन्दविरचितः, चौखम्बा अमरभारती 
प्रकाशन्‌, वारणासी, 977. 
सदानन्दविरचितः, (व्या.) गजाननशास्त्री 
मुसलगांवकारः, कृष्णदास्‌ अकादमी, 
वारणासी, 992. 

केणल्‌ जि. ए. जेकब्‌, चौखम्बा अमरभारती 
प्रकाशन्‌, वारणासी, 975. 
जयमङ्गलाचार्यः, गीता धर्मप्रेस, मिश्र पोखरा, 
वारणासी। 


भर्तृहरिः, मुम्बय्यां पाण्डुरङ्गजावजी इत्येतैः 
स्वीये निर्णयसागरमुद्राणयन्त्रालये मुद्रयित्वा 

प्रकाशनम्‌। 

माधवविद्यारण्यविरचितः, श्रीरामकृष्णमठम्‌, 
978. 

श्रीशङ्करात्प्रागद्वैतवादः 


शाङ्करदर्शने स्वात्म- 
निरूपणम्‌ 
शारीरकमीमांसा भाष्यम्‌ 


शिवानन्दलहरी 


श्वेताश्वेतरोपनिषत्‌ 


षड्दर्शनसुच्चयः 


तपोमूर्ति स्वामी ओंकारानन्दगिरि?, जयभारत 
प्रिन्टिङ्‌ प्रेस, वारणासी, ।987. 


ब्रह्मश्री. वि. सुब्रह्मण्यशास्त्री, एस्‌. वि. - 
राधाकृष्णशास्त्रिणा प्रकाशितम्‌, त्रिशरःपुरि, 
I978. 

मुरलीधरपाण्डेयः, भारतीयविद्याप्रकाशनम्‌, 
दिल्ली, 986. 

डा. सत्यनारायण मिश्रः, कुसुमप्रकाशनम्‌, 
504, राजेन्द्रनगरम्‌, लखनऊ, ।978. 
श्रीमच्छङ्कराचार्यप्रणीतम्‌, स्वकीये 
श्रीवेङ्कटेश्वरमुद्रणयन्त्रालये मुद्रयित्वा 
प्रकाशितम्‌, शक. 835. 
शङ्कराचार्यविरचिता, (व्या.) स्वामी 
तपस्यानन्दः, श्रीरामकृष्णमठम्‌, मैलापूर्‌, 
985. 

(व्या.) डा. तुलसीरामशर्मा, ईस्टर्न्‌ बुक लिंक्स, 
दिल्ली। 

हरिभन्द्रसूरिभिः प्रणीतः, (व्या.) दामोदरलाल्‌ 
गोस्वामी, चौखम्बा संस्कृत्‌ बुक्स्‌ डिप्पो, 
बनारस्‌, 905. 

सर्वदर्शनसङ्ग्रहः 


सर्वमतसङ्ग्रहः 


सर्ववेदान्तसिद्धान्तसार- 
सङ्ग्रहः 
साङ्ख्यकारिकाटीकानाम्‌ 
आलोचनात्मकमध्ययनम्‌ 


साङ्ख्यतत्त्वकौमुदी 


सिद्धान्तबिन्दुः 

साम्बशिवशास्त्री, ओरियन्टल्‌ मानुस्क्रिप्ट्स, 
तिरुवनन्तपुरम्‌, 938. 

शिवजि उपाध्यायः, सम्पूर्णानन्दसंस्कृतविश्व- 
विद्यालयः, वारणासी, 98]. 
मध्वाचार्यप्रणीतः, (व्या.) उमाशङ्करशर्मा 
ऋषिः, चौखम्बा विद्याभवन्‌, वारणासी, 
964. 


टि. जि. मैन्कर्‌ भण्डार्कर्‌ ओरियन्टल्‌ रिसर्च्‌ 
इन्स्टिट्यूट्‌ are मानुस्क्रिप्ट्‌ लैब्ररी, 
तिरुवनन्तपुरम्‌, 978. 


नारायणभट्टविरचितः, (व्या.) एम्‌. माधवन्‌ 
उण्णिः, ओरियन्टल्‌ रिसर्च्‌ इन्स्टिट्यूट आन्ट्‌ 
मानुस्क्रिप्ट्‌ लैब्ररी, तिरुवननतपुरम्‌, ।977. 


श्रीशङ्कराचार्यप्रणीतः 


लक्ष्मीचन्द्रशास्त्री, विद्यानिधिप्रकाशन्‌ दिल्ली, 
994. 


(व्या.) डा. गजाननशास्त्रीमुसलगांवकारः, 
चौखम्बा संस्कृत्‌ संस्थान्‌, वारणासी । 
मधुसूदनसरस्वतीविरचितः, त्र्यम्बक 
रामशास्त्रिवेदान्ताचार्यः, चौखम्बा संस्कृत 
संस्थान्‌, वारणासी । 


संस्कृतसाहित्येतिहासः 
संस्कृतसाहित्येतिहासः 


मलयालग्रन्थाः 
अद्वैतधर्मम्‌ 


आत्मबोधम्‌ 


उपनिषद्दीप्ति 
एकादशोपनिषत्तुकल्‌ 


ऐतरेयोपनिषत्‌ 


कालटियुम्‌ आदि- 
शङ्करचार्यस्वामिकलुम्‌ 


श्रीमदप्पयदीक्षितविरचितः, चौखम्बा संस्कृत 
संस्थान्‌, वारणासी। 
श्रीमदशङ्कराचार्यविरचिता, कुप्पुस्वामी, द 
मिनिस्ट्री ओफ्‌ एडूकेषन्‌ आन्ट्‌ सोष्यल्‌ 
वेल्फयर्‌, गवण्मेण्ट्‌ ओफ्‌ इन्डिया, ।976. 
आचार्यरामचन्द्रमिश्रः, चौखम्बा विद्याभवन्‌, 
वारणासी, 977. 

आचार्यलोहमणिदाहालः, कृष्णदास्‌ अकादमी, 
वारणासी, 993. 


डा. के.एन्‌. नीलकण्ठन्‌ इलयत्‌, केरलभाषा 
इन्स्टिट्यूट्‌, तिरुवनन्तपुरम्‌, ।982. 

(व्या.) अक्षतानन्दस्वामिकल्‌, श्रीरामकृष्ण 
अद्वैताश्रमम्‌, कालटी, 982. 

संपुटः , के. बालकृष्णन्‌ नायर्‌, ।973. 
स्वामी मृडानन्दः, श्रीरामकृष्णमठम्‌, तृश्शूर्‌, 
990, 

स्वामी मृडानन्दः, श्रीरामकृष्णमठम्‌, तृश्शूर्‌, 
I992. 

टि. पि. बालकृष्णन्‌ नम्बियार्‌, मञ्जप्रा, 
982. 


तत्त्वमसि 


तैत्तिरीयोपनिषत्‌ 
दर्शनम्‌ एन्त्‌ 
नालुमहावाक्यङ्ङल्‌ 


पुराणिक्‌ एन्सैक्लोपीडिया 
श्रीमद्भागवतम्‌ 


मनीषापञ्चकम्‌ 
मुण्डकोपनिषत्‌ 
विवेकचूडामणि 


बीरवाणि 

उल्लूर्‌ एस्‌. परमेश्वर अय्यर्‌, केरलसर्व- 
कलाशाला प्रसिद्धीकरणवकुप्प्‌। 


सुकुमार्‌ अषीकोट्‌, क्लासिक्‌ बुक्‌ ट्रस्ट्‌ 
कालिक्कट्‌। 

स्वामिमृडाननन्दः, श्रीरामकृष्णमठम्‌, तृश्शूर्‌। 
डा. आल्बर्ट्‌ नम्ब्यांपरम्बिल्‌ आन्ट्‌ डा. तोमस्‌ 
वेल्लिलान्तटम्‌, नाषणल्‌ बुक्स्टाल्‌, कोट्टयम्‌, 
986. 

डा. टि. एन्‌. एन्‌. भट्टतिरिप्पाड्‌, श्रीराम- 

